
संपादकीय... 


आज समाज वेगान बदलत आसा. विज्ञान आनी तंत्रज्ञानान आज पुराय जगच आपल्या 
प्रभावा खाला घेतलां. विज्ञाननिर्मीत विश्वकल्पनांचो असर जनमानसाचेर नेटान पडत आसा. 
समाज आपल्यो परंपरागत जिणेपद्दती बदलून नव्यो जिणेपद्दती आपणावंक लागला. 
पुर्विल्लयो प्रथा - परंपरा, विधी -भोगावळी हांचे वेलो मनीस जातीचो भावार्थ शेणत चल्ला. 
धर्मविधींचें रूप बदलूंक लागलां. सस्काराचें म्हत्व ना जालां. समाज परिवर्तनाची ही संक्रमण 
अवस्था. ही अवस्था हुपचे आदींच, म्हणजे पारंपारीक जिवन मुल्यांचो पुराय ऱ्हास जावचे 
आदींच , परंपरागत कृती आनी उक्तींच्या मुळां कडेन जें तत्व आशिल्ले , तें जाणा जावन 
घेवपाची अत्यंत गरज आसा. एकदां काय विज्ञान आनी नव्या तंत्रज्ञानाच्या लोटांत परंपरेचे 
सगळे धागे व्हांवन गेले तर मागीर कितकेंय आकाश-पाताळ एक केलें तरीय कांय हाताक 
लागें ना हें त्रिवार सत्य आसा. 

ह्याच सत्याचे जाणिवेंतल्यान संवसारीक पांवड्याचेर समाजशास्त्र्यांनी मनीस समाजाचे 
मानसीक उत्क्रांती सावन ज्यो कृती आनी उक्ती निर्माण जाल्यो आनी ज्यो परंपरेन एके 
पिळगे कडल्यान दुसरे पिळगे कडेन पावल्यो, तांच्या संकलनाक आनी अध्ययनाक सुरवात 
केली. हो वावर करतना तांणी तांकां सगळ्यांक लोकसंस्कृती (F०।-C५।१५९) वा 
लोकवेद (F०|।०/९) ह्या एका माथाळ्या खाला घेतलें. 

“लोकसस्कृती' ह्या स्वतंत्र माथाळ्या खाला ह्या वावराक संवसारीक मळाचेर एकुणिसाव्या 
शतमानाच्या मध्यार सुरवात जाली. पूण ते आदीं, प्राचीन साहित्य वा पुरातन प्रथा ह्या 
नांवान सतराव्या शतमानांत ह्या विशयाच्या वावराक आरंभ जाल्लो. भारतात ह्या विशयाच्या 
अधिकृत वावराक एकुणिसाव्या शतमानाच्या उत्तरार्धांत सुरवात जाली. गोंयांत मात ह्या 
विशयाच्या संवर्धनाची आनी अध्ययनाची जागृताय लेखक आनी विद्वानां मदीं खूब उसरां 
पावली. सादारणपणान विसाव्या शतमानाच्या तिसर्‍या दसकांत ह्या विशयाचो पयलो वावर 
प्रसिद्द जाहलो मेळटा. ।922 वर्सा कोंकणी समाजाचे जिबेर आशिल्ल्यो म्हणी पुंजावन त्यो 
रोमी लिपयेंत बरोबन, तांचो पुर्तुगीज भाशेंत अर्थ दिवन तांचें एक संकलन नामनेचे भासशास्त्री 
मोंसिन्योर सेबास्तियांब रुदोल्फ दाल्गाद हांणी केलें. ह्या संकलनाक तांणी * Florilegi० 
De Proverbios Concanis “ हें नांव दिलें. तांचे उपरांत देवनागरीत जो वावर जालो 
तो शणै गोंयबाबांनी केलो. पारंपारीक वखदां, जिनस, आवतां, न्हेसण, खाणां- जेवणां, 
अळंकार, हांचे माहिती वांगडाच, पारंपारीक काणयो आनी लोकभाशेच्यो तरेकवार मोडी 
बरोवन दवरणपाचें म्हत्वपूर्ण कार्य तांणी केलें. 

दाल्गादांनी लोकसंस्कृतीच्या कार्याची जी म्हुर्तम्हेड पुरली ते गजालीक आतां सुमार 
णव्वद वसाँचो काळ उलगला. ह्या येद्या व्हड काळांत खरें तर ह्या विशयाचें प्रचंड काम 
जावंक जाय आशिल्ले. पूण तें तर्शे जाल्ले ना. संवसारीक पांबड्याचेर बुट्दीजिवींक अतिशय 
आकर्शीत थारिल्ल्या ह्या विशया विशीं गोंयांत वा कोंकणीच्या मळार मात व्हडलीशी आस्था 

आशिल्ठी दिसना. हाताच्या बोटार मेजपा इतकेच लोक ह्या मळार फाटल्या कांय वसाँ सावन 
बावुरताले तेच आजय वावुरतना दिसतात. नवे पिळगेक गोवा कोंकणी अकादेमी सारके 
संस्थेन संदी उपलब्ध करून दिवनय तांचो लाव घेवपाची उस्फूर्त वान्सा जाल्ली दिसना. ह्या 
क्षेत्राचें काम हैं हेर क्षेत्रा सारकें चार वणटीं भितर रावन करपाचें काम न्ही. हाचें बुन्यादी कार्य 
जे क्षेत्रकाम तें खूब किटकिटीचें आनी जोखमीचेंय. हें एक कारण तांचे अनास्थे फाटल्यान 
आसा म्हणल्यार चूक जावची ना. मात एक गजाल खरी, हें काम जितले किटकिटीचें, 
तितकेंच तें साध्य करप्याक उपाट आनंद दिवपी, ज्ञानपिपासूची तृष्णा भागोवपी, जिवना 
कडेन पळोवपाची नवी दृश्टी दिवपी. तशेंच वेवस्थीत नियोजन आनी पूर्वतयारी करून फुडें 
गेल्यार सहज- सुलभ जावपी. 
गोंयची वसणूक, जाती-जमाती, प्रागइतिहास काळार राबितो केल्ले वांशीक गट, तांचे 
सामाजिक आनी सांस्कृतिक वेव्हार, तांच्यो बोलयो हें सगळें जाणून घेतलो जाल्लयार 
गोंयच्या एकान एक गांवांत शिंपडून पडिल्या लोकसंस्कृतीच्या ल्हानांत ल्हान आनी व्हडांत 
व्हड, सगळ्या प्रकारांचे संकलन जावप भोव गरजेचें आसा. 
लोकसाहित्य (F०॥|- (९००७९) हें लोकसस्कृतीचें एक म्हत्वपूर्ण आंग. लिखीत 
साहित्याचे तें मूळ स्रोत. ह्या लोकसाहित्याच्या धनाचे शेंकड्यांनी हांडे आजय गोंयच्या 
गांवा-गांवांनी आसात. ह्या हांड्यांनी मुल्यवान आनी दुर्मीळ अशीं रत्नां- माणकां आसात. 
हीं माणकां- रत्नां सोदून काडली जाल्यार कोंकणी सरस्पत निश्चितच दुपेटीन संपन्न जातली. 
अनन्याच्या ह्या अंकांत असो एक यत्न जाल्लो आसा. ह्या अंकांत शेणांतलो कुंवर 
नांवाची एक गितकाणी दिल्ली आसा. दीर्घ अशी ही गितकाणी म्हणल्यार कोंकणी मनशाच्या 
पुर्वजांचे प्रतिभेचो, सर्जनशीलतेचो आनी बुदवंतकायेचो एक अद्वितीय नमुनो. एक विशाळ 
जिवनपट ही काणी मुखार दवरता. आजवेर ज्यो गीतकाणयो उजवाडाक आयल्यात, ते 
मदीं उजवी थारपी ही काणी. ती अभ्यासकांक आव्हान दिवपी आसा, तेच बरोबर सामान्य 
वाचकाक वाचनाचो आनंदय दिवपी आसा. 
अंकांत सदचे बशेन हेर सदरां आसपावल्यांत . अंक आकर्शक करपाचो आमचे परीन 
यत्न केला. फाटल्या तीन अंकांक वेगळ्यावेगळ्या थरां वेल्यान आमकां बरो प्रतिसाद 
मेळळो, उमेद वाडोवपी अभिप्रायूय मेळळे. कांय जाणांनी सुचोवण्योय धाडल्यो. हो अंक 
तयार करतना तांच्यो सुचोवण्यो आमी मुजरत लक्षांत घेतल्यात. तांकां सगळ्यांक आमचे 
दिनवास. 
ह्या अंकाचें काम चालू आसतना कोंकणींतले एक जेश्ठ लेखक नरेन्द्र काशीनाथ कामत 
हे ह्या संवसाराक अंतरले. जाणटेपणांतय ते सक्रीय आशिल्ले . फाटल्या अंकांत तांचें भुरगेपण 
दी देवा हो विनोदी लेख उजवाडावपाची संद आमकां मेळळी. तांकां आमचीं मना पसून 
आगाँ. 
फाटल्या तीन अंकां सारको होवय अंक वाचकांक मानवतलो अशी आस्त आसा. 
जयंती नायक 
सपादक 

स्म्रपोशेश 


य्मेश भगवंत वेळुस्कार 


भाग्याचो सुगुर्वो : दिस्टावो 


“हय हार्बे 'दिस्टावो' वाचला, तसो म्हाका 
आवड़लाय, पूण कित्याक आवडला तें मात म्हाका खबर 
ना. हांबें ही कबिता समजुचो यत्न केलो, पूण ती तशी 
समजताशी दिसली ना. अशें म्हाका एका तरणाट्या 
कवी साहित्यिकान कांय वसां पयलीं सांगलें. हो युवा 
साहित्यीक युवा साहित्य समेलनाक आयिल्लो आनी 
कविता विभागांत ताणें वांटो घेतलेलो. हांव एक मार्गदर्शक 
म्हण ह्या कविता विभागाचे कार्यावळीक हाजीर आसलों. 

हें म्हाका आयज हांब भांगीबाबांच्या कविता सग्रहाचें 
जेन्ना परत वाचन करतालों तेन्ना याद जाली. तरणाट्याक 
भांगीबाबाचो दिस्टाबो आवडला, अशें म्हाका ताणें 
सांगिल्लें. ताची याद एके वेगळेच तरेच्या सपनाचे आंकूर 


कोमरायता हैं दाखोबपी घडणूक थारली. 
हो भांगीबाबाचों पयलोच काव्यसंग्रह. 
सोबीत हस्ताक्षरांत (हातबरपांत) बरयिल्लो 
हो संग्रह म्हाका आमच्याच गांवचो कवी 
लेखक, लोकवेद संग्राहक आनी फोटोग्राफर 
तशेंच स्वातंत्र्यसैनिक र. वि. पंडित हांणी 
दाखयलो. तेन्ना तो पणजे आल्तिनार 
दयानंद बांदोडकार हांच्या घरा सामकार 
पूण पलतडच्या रस्त्या आसलेल्या 
शिरोडकाराले बिल्डिंगेंत रावतालो. थंय 
त्या राबित्यांत दाखयिल्ल्यो. तेन्ना त्यो 
कविता अशोच वाचलेल्यो. मन आनी नदर 
ओडून घेयसारक्यो कविता. त्या काळार 
बाकीबाब, पंडित, मनोहरराय अशा दिग्गज 
कवीं परस वेगळे धाटणेची कविता बरोवपी 
तशेंच कोंकणी सरस्पतीचें एक अत्यंत 
सशक्त आनी धांकून आसलेलें आंग लोकां 
सामकार हाडपी हो कवी कोण, असो एक 
प्रस्न त्यो कविता वाचून म्हज्या मनांत तयार 
जालो. कोणाच्यो ह्यो कविता, असो प्रस्नूय 
हांबें पडितांक केल्लो. तांणी हांसून जाप 
दिल्ली की मात्सो राव, हो सग्रह छापून 
येतलो रोखडोच. ही खबर ।969 वर्साच्या 
मध्यांतली आसतली. 

आनी रोखडोच 70 तल्या मार्चांत एके 
सांजे पणजेच्या प्रॉग्रेस हायस्कूलांत एका 
कविता संग्रहाच्या प्रकाशनाचो ल्हानसो 
सुवाळो जालो. हैं प्रकाशन आसलें 'सोबीत 
साहित्य' ह्या प्रकाशनाचे. हाचे सर्वेसर्वा 
आसले गुरुदास पै. म्हाका ह्या सुवाळ्याक 
आमंत्रणूय तांणीच दिल्लें. तशें ह्या 
प्रकाशनाचे आमंत्रण म्हाका र. वि. पंडित 


अनन्य 


हांणीय दिल्लें. हांव आनी शंकर परुळेकार 
ह्या प्रकाशनाच्या कार्यक्रमाक प्रॉग्रेसांत 
पावले तेन्ना थंय पयलेच पावट भांग्याक 
पळयलो. कारण प्रकाशन आसलें तें 
तांच्याच कविता संग्रहाचे. ह्या सुवाळ्याक 
हाजीर आसलेल्यांत पंडिता भायर नागेश 
करमली, शंकर भांडारी, सुरेश काकोडकार, 
माधव बोरकार, रवींद्र केळेकार, जगदीश 
सुर्लकार, मोहन कारापुरकार, प्रकाश 
पाडगांवकार, फोटोग्राफर नारायण मावजो 
अशीं व्यक्तिमत्वां हाजीर आसलीं. 
भांग्यांची ल्हानशीच आकृताय. धवो 
इन केल्लो शर्ट आनी लेव आजूल रंगाची 
पॅण्ट अश्या साद्या भेसांत आमचो कविराय 
थंय आसलो. सगळे लोक उलयताले 
आपआपसांत पूण भांगीबाबाचें उलोबप 
गरजे परस कमी आसा अशें म्हाका 
जाणवले. माधवाकडेन हांव उलयलों. तो 
म्हाका पयलेच फावट कवी म्हण मेळिल्लो 
तो 26--969 ह्या दिसा त्या दिसा हांबें 
म्हज्या जिवितातलें पयलेंच कवी संमेलन 
पळयिल्लें आनी हाबें पयलेच फावट कवी 
संमेलनांत कविता वाचलेली, तीयबी त्याच 
समेलनांत. त्याच समेलनांत माधवाचो 
पयलो वयलो काव्यसंग्रह उजवाडा येतालो 
आनी ह्या ताच्या प्रकाशनाच्या वेळार 
माधवाकुशीक हांवूय हाजीर आसलों. तेन्ना 
माधव पणजे पिपल्सांत आठवेंत शिकतालो 
आनी आठवेंत शिकतल्या भुरग्याचो 
काव्यसंग्रह येता हाचें म्हाका खूब्ब कवतूक 
दिसतालें. हांव तेन्ना धेंपे कॉलेजींत फर्स्ट 
इअर करतालों. हें कवी संमेलन कोंकणी 

भाशा मंडळ घेतालें आनी तें 'कविराज' 
पुरस्कारा खातीर घेतलेल्या कविता सर्तीचें 
आसतालें. म्हाका ते सर्तीत कविराज हो 
पुरस्कार मेळिल्लो. हो पुरस्कार जोडपी 
हांब तिसरी व्यक्ती आसली. पयलो पुरस्कार 
मनोहरराय सरदेसाय हांकां फावो जाल्लो. 
दुसरो मंगेश मंत्रवादीक मेळ्ळो. उपरांत चवथो 
पुरस्कार माधव बोरकाराक मेळळो आनी 
ते उपरांत तो पुरस्कारुच बंद जालो. आमी 
मेळटकूच कविते संबंदा उलयले आनी हेर 
कांय गजाली केल्यो. पाडगांवकार मेळळो. 
तोबूय कबिता बरयतालो आनी त्या वेळार 
तो ऑल इंडिया रेडियोचेर काम करपाक 
लागलेलो. तो आनी हांव पणजेच्या एकाच 
स्कूलांतल्यान म्हटल्यार इंस्टिट्यूट ऑफ 
इस्ट्रक्शन' ह्या स्कूलांतल्यान (महात्म्याच्या 
स्कूलांतल्यान) पास जाल्ले. ह्या पुस्तक 
प्रकाशनाक म्हाका आनी माधवाक 
भांग्यांच्या वांगडा बसयल्ले. सुवाळ्यांत 
सुरेश काकोडकार, रवीन्द्रबाब, गुरुदास 
पै अशे कांय लोक उलयल्ले. कविता 
सग्रहांतल्यो कविता खूब्ब वेगळे तरेच्यो 
आसल्यो. तत्कालीन कबींच्या कवितां परस 
वेगळ्यो आसल्यो. रुपकारान आनी भाशीक 
आंगलोटान तशेंच तिचो नादबंधूय मात्सो 
वेगळे आयटीचो आसलो. संग्रहाचो एकूण 
रुपकारुय खूब्ब ओडलायणो आसलो. 
उपरांत कांय वर्सानी माधवा कडेन 
उलयतां उलयतां कळळें की त्यो पंडितांगेर 
हस्तलिखितात पळयल्ल्यो त्यो कविता 
पांडुरंग भांगी हांच्यो आसल्यो आनी ज्या 
हस्ताक्षरांत त्यो आसल्यो तें हस्ताक्षर माधव 


बोरकाराचें आसलें. 

ते दीस खऱयांनीच मंतरलेले आसले. 
म्हज्या पाळ्यांत पंडित आसलो आनी 
तो एक कवी आसलो. तशेंच तो एक 
बर्‍यापैकी फोटोग्राफर आसलो. ।968 
च्या अदमासाक हांबेंय सातत्यान कविता 
बरोवपाक सुरु केल्लें. हांव कविता बरयतां 
हें पंडितांक कळनाफुडें ताणें म्हाका आपल्या 
घरा कडेन आपोवन व्हेलो. म्हज्यो कविता 
आयकून तो चंवरुन गेल्ल्याचो अणभव 
हांबें घेतला. तो अदीं मदीं पाळ्यांत 
येतालो. तो चडसो पणजे मळ्यांत रावतालो 
आनी मळ्यांतच तांचो इश्ट पांडुरंग भांगी 
रावतालो. तांकां दिस्टाबो जाल्लो. तसो 
त्या काळार दिस्टावो कोणाक जावंक 
नासलो? पंडितांकूय दिस्टावो जाल्लो. 
बाकीबाबांक जाल्लो. रबीन्द्रबाबांक 
जाल्लो. मनोहररायांक जाल्लो. उदय 
भेंब्र्यांक जाल्लो. पूण तांच्या बापायक 
स्वातंत्र्य सैनिक, अडव्होकेट लक्ष्मीकांत 
भेंब्र्यांक हो दिस्टावो जावंक नासलो. तशें 
तें जाहीरपणान उलयतल्या भाशणांनी आनी 
बरपांतल्यानय जाणवतालें. पूण तांच्या 
पुताक म्हटल्यार उदयबाबाक साक्षात्कार 
जाल्लो. पूण लक्ष्मीकांतबाब कितें म्हणटाले 
तें म्हाका खरें कशें दिसना आनी ताका एक 
कारण आसा. हांव एक दीस उदयबाबागेर 
गेल्लों. तेन्ना म्हाका थंय लक्ष्मीकांतबाब 
मेळळे. हांब तांकां मेळळों. तांकां नमस्कार 
केलो. तांणी म्हजी वासपूस केली आनी 
निमणें म्हाका तांणी सांगलें की, तुमी जें 
कोंकणीचें काम करतात तें प्रामाणीकपणान 


I0 


करात. तुमकां यश मेळटलें.' आनी आमकां 
यश मेळळें. म्हणटकूच लक्ष्मीकांतबाबांच्या 
म्हणण्याप्रमाण तांकां दिस्टावो जावंक नासलो 
अशें म्हणपाक निदान हांव तरी धजना, पूण 
दिस्टाबो हें शिर्शक दिवन आपलो कविता 
संग्रह मात एकाच मनशान प्रसिद्ध केलो ते 
म्हटल्यार पांडुरंग भांगी. ते पणजे मळ्यांत 
रावताले. तांच्या राबित्या कुशीक पांडुरंगाचे 
देवूळ. दोगूय एकामेकांचे फाटीक फाट 
लावन आपापल्या कामांत धुंद आसताले. 
मंदिरांतलो पांडुरंग लोककल्याणाचें काम 
विटेर उबो रावन करतालो जाल्यार ताचे 
फाटल्यान आपल्या बोल्तेरार बसून व्रतस्थ 
जावन आपले साहित्य साधनेत घरांतलो 
पांडुरंग गुल्ल आसताले. सत्तराच्या दसकांत 
आमची पयली भेट जाली. 

बर्स 968. हांवें कविता बरोवंक सुरु 
केल्लें. कोंकणी भास आसा हें म्हाका 
कोणेंच सांगची गरज नासली. कारण ती 
म्हजी भास आसली आनी गोंयची भास 
मराठी अशें अट्टाग्रहान म्हणटल्या हट्टी 
मनशांवरी म्हाका कोणेंच तें सिद्ध बी करुन 
दाखोवपाची गरज नासली. म्हजी कोंकणी 
साहित्यिकांची वळख म्हज्या गांवा सावन 
सुरु जाताली. कारण हांबें आयकल्लो 
पयलोच मनीस जो कोंकणी कविता बरयता 
हें हांबें पाळ्यांत म्हजे मराठी प्राथमिक 
शाळेंत शिकता आसतना आयकलें. ही 
वळख मदीं मदीं मास्तराक मेळपाक येवपी 
रामदास प्रभू नांवाच्या एका मराठी कवीन 
करुन दिल्ली. तशी ही वळख म्हाका प्रभून 
करुन दिल्ली अशें म्हणपूय बरोबर दिसचें 


अनन्य 


ना. कारण आमचो मास्तर आनी तो कवी 
प्रभू उलयतना तांच्या तोंडांत अदीं मदीं 
पंडितांचो उल्लेख येतालो तेन्ना तो कबी र. 
वि. पंडित, ताच्यो कोंकणी कविता असोय 
बी उल्लेख जातालो तें हांव विद्यार्थी म्हण 
शाळेंत बसलेले कडेन आयकतालों. अशे 
तरेन एक कवी म्हज्याच गांवांत आसा हाचो 
म्हाका सोद लागलो आनी करतां करतां, 
जशे जशे दीस वचूंक लागले तशे तशे 
आनीक साहित्यीक भेटतूय गेले. 26 जानेर 
969 ह्या दिसा कोंकणी भाशा मंडळाचो 
कविराज पुरस्कार अनपेक्षीतपणान म्हाका 
मेळळो. त्या दिसा कोंकणींतल्या तत्कालीन 
बर्‍याचशा साहित्यिकांची वळख जाली 
म्हटल्यार जाता. हांगासल्ल्यानूच रेडियोची 
वळख आनी संवकळूय जायत गेली. एक 
दीस रेडियोचेर गेल्ले कडेन रेडियो निवेदक 
आनी म्हजो इश्ट पुरूषोत्तम सिंगबाळ 
मेळळो. ताणें म्हाका एक अजापाची 
खबर सांगली. ताणें सांगलें की, आमचे 
कडेन एक कवी आसा. ताका सड़ करुन 
कोणाचीच कविता मानवना. पूण एका 
अंकांत छापून आयल्ली म्हजी कविता 
ताका खूब्ब आवडल्या अशें ताणें सांगले. 
ज्या मनशाक सट सट करुन कोणाचेंच बरप 
आवडना, अशे तें व्यक्तिमत्व आसलें अशेंय 
म्हाका सिंगबाळान सांगल्लें. हें व्यक्तिमत्व 
म्हटल्यार कवी पांडुरंग भांगी आसले. तांचे 
सारक्या चोखंदळ कवीक म्हज्यो कविता 
आवडल्यो हें आयकून मनाक खूब्ब खोस 
जाल्ली. कविता सतीत मेळिल्ल्या पुरस्कारा 
परसूय हो मोटो पुरस्कार आसा अशें म्हाका 

दिसले. 

“दिस्टाबो' हो भाशेचे नदरेन म्हाका 
खूब आवडलो. पंडितांची कविता ख़बर 
आसली. ते कवितेचो उद्गम म्हज्याच 
गांवांत जाता आसल्या कारणान पंडितांची 
कविता संवकळीची दिसताली. गांवांतल्या 
लोकांच्या तोंडांत आसलेल्या उतरांच्या 
नादान ती रसरसलेली. मनोहरबाबांची 
कविता सोपी. क्रिस्तांव आनी हिंदुं खातीर 
सहजपणान समजूं येता अशी. शिवाय 
विशय केळोवपाची सोपी आयट, तिणें 
रियाजान सोपी करुन घेतलेली कशी. गोंयांत 
धर्मीक बदलाक लागून जें जें सांस्कृतिक 
पयसावल्लेंपण आकाराक आयल्लें तें 
पयस करुन तांकां लागसारपणाच्या मोगान 
एकठांय हाडपी. बाकीबाबांची कविता तर 
मराठी बराबरुच कोंकणीचेंय घरावें लाघव 
उकतें करपाक समर्थशी. पूण पांडुरंग भांग्यांचे 
कवितेचे सौंदर्य म्हटल्यार तन्नी व्हकल 
दिखाळशी. इतलें म्हणटकूच आमच्यांनी 
जायतें कितें समजूं येता. हे कवितेक 
विशयाचेंय नाविन्य आसलें. कवीच्या 
सभावाचो कवितेचेर भयंकर प्रभाव आसता 
आनी दिस्टाव्याचे पयलेच कवितेंत गवाय 
मेळपाक सुरू जाता. ह्या दिस्टाव्याची खराय 
कितली खोल आनी उंचाय कितली खर 
तें कळपाक लागता. तशेंच तिची आयस- 
पयसायूय कितली व्यापक तें हे कवितेक 
आमी भिडटात तेन्ना दिसता. 
मातयेचीच कूड ही 
मातयेकूच मेळचेली 

तशीं हीं फकत सवूच उतरां, पूण 

मातयेची कूड ही अशें म्हणटना स ह्या 
उतरांत अणभवांतल्यान आयल्ली व्यापक 
संपन्नताय कोंकणी कवितेक येतले नवे 
धुमारे कितले खर आसात हाची जाणीव 
दिताले. आमच्या विश्वाचे उत्पत्तीचें मर्मूच 
जें आसा तें मातर्येत, म्हटल्यार धर्तरेंत. 
तिच्यांतल्यानूच सगळे जिवावळीची निर्मिती 
जाता. ते मातयेचो साक्षात्कार भांग्यांच्या 
मनाक जाला आनी म्हणून ते आपले पसून 
त्या अणभवाची अभिव्यक्ती सुरू करतात. 
हांव आसा हें सिद्ध करपाक मनशाक पयली 
गरजेची गजाल आसता ती कूड. भांगीबाब 
हे कुडी सावनूच कविता सुरू करतात. 
मातयेचीच कूड ही पळोवपाक अत्यंत 
खासकूत अशी अभिव्यक्ती, पूण आमी 
जस जशे तिचेर चिंतीत वयतात तस तशी 
ती खासकूत उरना. ती सर्वकालीक आनी 
सर्व मतीक जाता आनी देखुनूच अंती ती 
मातयेकूच मेळटा. सवन अणभवाचे पुराय 
व्यापकतायेक सहज उतरांचे वेंगेंत घेवपाची 
ताकद भाग्यांचे कवितेत आसा अशें हांगा 
दिसता. मातयेंतल्यान निर्माण जावन परत 
तेच मातयेंत विलीन जावप हो ह्या सैमाचो 
चक्राकार घुंबत वचपी व्यापार आसा अशेंय 
हांतल्यान सूचीत जाता. मनशाच्या उदयाक 
आनी अस्ताक उतरांचे चिमटेंत अचळय 
धरपाची ताकद भांगीबाबांचे कवितेक आसा 
अशें दिसता. आपले हे जाणिवेची खराय 
कितल्या सोंपेपणान कवी फुडें फुडें मांडीत 
बयता तें पळयात. 
मातयेंतच रुजता भात 
त्याच भातार पोसचेली 

खंयच्याय मनशाचे निर्मितेत फकत 
मनशाच्याच संबंदान व्यापक चर्चा जाता. 
सांगचें म्हटल्यार मनीस होच आमच्या 
साहित्यीक धारणेचो केंद्रबिंदू आसता अशें 
म्हटल्यार चूक जांब नजो. ह्या पयल्याच 
कड़व्यांत आमच्या जगपाचो, आमच्या 
म्हटल्यार मनशाच्या जगपाचो आलेख व्यक्त 
जावन गेल्लो जाणवता आनी हें तर भांग्यांचे 
पयलेच कवितेचें पयलेंच कड़वें. मातीच 
ताका निर्मिता, ताका जीव दिता आनी तीच 
ताका पोसपाचेंय काम करता. ताची सगळी 
वेवस्था मातीच करता. मातयेंतूच रुजता 
भात. त्याच भातार पोसचेली ह्यो वळी 
वाचतां वाचतां जाणिवांचे एक पर्जळीत 
लहार म्हाका स्पर्शून वयता. आमचे सामकार 
पातळिल्ले दर एके गजालींत आमकां 
स्वारस्य आसता. हातूतल्यान आमी थयसरले 
दर एके वस्तूंत आमचो स्वार्थ पळयतात. 
नकळत जाता आसत हें सगळें, पूण जाता 
इतलें खरें. आमी ह्या संवसाराचेर सामके 
आसक्त जाल्ले आसतात, पूण तशें कोणेंय 
आमकां म्हटलें जाल्यार तें बिलकूल खरें 
दिसना, पूण तें खरें आसता हाची जाणीव 
म्हाका हे कवितेंतल्यान जायत गेल्ल्या 
जाणिवेच्या स्पर्शान करुन दिली आनी म्हजे 
सामकार पातळिल्ल्या संवसाराच्या आसक्त 
जाणिवेंतल्यान हांव निरासक्त जायत वयतां 
असो म्हाका भास जायत गेलो. कवितेचो हो 
एक आगळोच साक्षात्कार आसलो. सहज 
साद्या उतरांत आमच्या मनाचेर परिणाम 
करपाची अवाढव्य ताकद आसता हाचीय 
जाणीव जाली. कोंकणी कवितेत तें येवपाक 


अनन्य 


लागलां हाची ही गवाय आसली. 

“दिस्टाबो' हे कवितेक चार कडवीं 
आसात. भांग्यांचे कवितेचेर उलयतना 
वक्त्यांनी कवितेच्या दुसर्‍या कड़व्यांत 
आसलेल्या “गर्भकणी' ह्या उतराचेर भर 
दिल्लो. 
मातीच ही सगळी खरी 
मातयेचीच पूड 
तरी तिचे गर्भकणयेंत 
हावेसांची चूड 

'गर्भकणी' हें उतर खूब्ब सुंदर. गर्भ 
आनी “कणी' अश्या दोन उतरांच्या मेळान 
हें उतर आकाराक हाडलां. जांकां भाशेंचे 
पिशें आसता अश्या लोकांक उतरांतलें 
सौंदर्य दिसता आनी ते तें आपल्या समर्थ 
उतरांतल्यान व्यक्त करतात. भाग्याच्या 
उतरांक हें देणें आसा हाची जाणीव 
जाता. हरशींय जाल्यार कोंकणी मनशाक 
हें देणें निजाचेंच आसा. देखीक “अनस” 
हें उतर घेयात. तशें हें मूळ उतर पुर्तुगेज. 
“'आनानशूख' असो ह्या पुर्तगेज उतराचो 
उच्चार, पूण कोंकणी मनशान आपले 
सोबीत आनी गोड़ भाशेची जाणीव हें उतर 
कोंकणींत संवकळून घेतना केल्या, तें 
खरसाणेन जाणवता. हेर भारतीय भासांनी 
म्हटल्यार मराठीन हें उतर आसा तश्शें 
घेतलें. मराठींत तें “अननस' जालें. हिंदींतूय 
तें 'अननस' जालें आनी कोंकणींत मात तें 
“अनस' जालें. जशें 'कणस' आसचें, जशे 
"धोणस' आसचें तशेंशें सामकें घराबें जालें. 
आमचे कडेन तिखसाणे खातीर “मिरीं” 
आसा. आनी '"मिरसांग' ही आमच्या 

जिवितांत भायल्या देशांतल्यान आयली. 
हिंदींत मिरयांक “काली मिर्च' म्हणटात 
आनी मिरसांगेक फकत 'मिर्च' म्हणटात. 
मराठीन तिका “मिरची' केली. कोंकणी 
मनशान तिका सभाविकपणान आपलें 
कोंकणी व्यक्तिमत्व दिलें. तिका तांणी 
“मिरसांग' केली. हातूंत मिरयांची तिखसाण 
आनी आकारांत तिचें जें सांगपण” आसलें 
तें हाडलें आनी सुंदर उतर मिरसांग तयार 
जालें. मिर्च वा मिरची ह्या सुक्या सडसडीत 
गद्य उतरा परस मिरसांग हें सुंदर आनी 
गोड उतर कोंकणी भाशेच्या सभावाप्रमाण 
तयार जालें. हें कोंकणीचें आनी कोंकणी 
मनशाचें आनी कोंकणी भाशेचेंय वैशिश्ट्य. 
कोंकणी मनशाचो होच सभाव. आनीक 
एके कडेन पळयात. 'सिमितेरियु हें मसंडे 
खातीर आमचे भाशेंत आयल्लें पुर्तुगेज 
उतर. आमचे साश्‍श्टींत लोकांनी तांतलें 
गद्य पयस करुन तें सिमितेरियुचे बदला 
“शिम्तर' केलें आनी तें सुंदर तशेंच गोड 
केलें. भांगीबाबानूय गर्भकणी हैं उतर 
निर्मितींतल्यान कोंकणी मनशाची आनी 
आपले भाशेची आदिमताय सोबीत केल्या. 
गर्भकणी ह्या उतरांत आकारा भायर वचून 
निराकार जावपाची शक्त आसा. गर्भकणी 
हें उतर अणू परसूय ल्हान आसलेल्यान 
तें सामान्य नदरेक दिसप हें पयसूच. तें 
फकत जाणिवेचे नदरेक येता आनी म्हणून 
तें निराकार अवस्थेंत येता. ते निराकार 
अवस्थेंत आसलेलो मनशाचो हावेस, ऊर्जा 
हें आमच्या जितेपणाचें लक्षण. भांगीबाबान 
तें आपल्या कमीत कमी उतरांतल्यान 


I3 


अचूकपणान पकड़लां. ह्या हावेसाचे 
चुडींतल्यान सगळ्या जिवांत जो जितेपणाचो 
धग आसता तो आमकां पळोवंक मेळटा. 
हेच चुडीच्या उजवाडाच्या धगार विश्वाचे 
सगळे तरेचे असख्य वेव्हार थार नासतना 
चलिल्ले आसतात. आमी आमकां लागसार 
आसलेल्या ह्या सैम वेव्हाराची याद करतात 
तेन्ना मातयेन केल्ल्या अजापां कडेन पळोवन 
मन सामकें तटास जाता आनी जें काळीज 
आमकां दिसना तें तर आमचे जागरुकसाणेत 
तर काम करताच, पूण ज्या वेळार आमी 
न्हिदेचे सुबादीन आसतात तेन्नाय तें जागें 
आसता, जागरुक आसता. हें सगळें कवीन, 
हेच चूड़ी उजवाडार 
झेलतां खेळयत ल्हार 
ल्हारा, ल्हारा, काळजाक म्हज्या 
न्हिदेतूय जाग 
अश्या समर्पक शब्दांत व्यक्त केलां. हो 
आपल्या आसपाचो आनंद आसलो. 
न्हिदसुर्‍्या खिणांतूय आपल्या जितेपणाचें 
सातत्य राखपी ही जाग आसली. म्हाका ही 
कविता इतली भावली की बरेच दीस हांव 
फकत तीच कविता परत परत वाचतालों. 
ही जाग-उदेन्ती 
भाग्याचो सुगुर्वो 
आनी म्हज्या पातकाकय 
फुडाराचो दिस्टावो ! 

दिस्टावो हे कवितेचे हें निमणे कडवें. 
हो दिस्टावो ही फांतोड आसता, नवें 
विश्व नदरेंत हाडून दिवपी. ही उदेन्ती जाग 
भांगीबाबांक भाग्याचो पोटलोसो दिसता. 
पूण 'आनी म्हज्या पातकांकय / फुडाराचो 

दिस्टाबो!' ह्या कडव्यांत येतलो पातकाचो 
संदर्भ म्हाका कळना जालो. हें पातक हांगा 
किते करता तें म्हाका कळनासलें. पातक्‍्यांक 
फुडाराचो दिस्टावो कसो कितें जावंक 
शकता हाचो अर्थ म्हाका लागनासलो. 
बरोच वेळ विचार करीत काडलो. तरी 
तकलेंत उजवाड पडनासलो. अकस्मात 
म्हजी नदर ह्या संग्रहाचे सुरवातीकूच 
दिल्ल्या फेनाँद पेस्सोअ ह्या पुर्तुगेज 


कवीच्या उतरांचेर पडली. ९7 70७8 ॥80 
6 uma ambigio minha / E a minha 


maneira de estar souzinho (सेर पुयेत 
नांव ये उम5 आंबिसांव मिन्य / ये अ 
मिन्य मानैरा दे इश्तार सौझिन्यु) ह्यो वळी 
म्हाका आवडल्यो. पुर्तगेज येता आसल्या 
कारणान त्यो इल्ल्यो चड आवडल्यो. 
कवी जावप हें काय म्हजें ध्येय न्हय / 
"एकटेपणांतूच गुल्ल जावपाची ती म्हजी 
आयट' असो अर्थ व्यक्त करपी ही कविता 
मनस्वी आसली. हो कवी वाचचो असो 
विचार मनांत येवन गेलो, पूण पातकांचो 
विचार सुटावो जायनासलो. इतल्यांत एक 
गजाल जाणवली की ह्याच पुर्तुगेज मनशांनी 
हे गोंयचे भुंयेर क्रिस्तांव धर्म हाडलो. भिन्न 
लिंगी कुडींच्या मेळपाक पातकाचो संदर्भ 
आसा हें लक्षात आयलें आनी भांगीबाबान 
ह्या पातकाचो वापर खूबच फिशालकायेन 
केल्ल्याचें दिसलें. तांणी ह्या पातकाक नवें 
परिमाण दिलां अशें जाणबलें. ज्या पातकांक 

फुडाराचो दिस्टावो जाता, ताका पातक करें 
म्हणूं येत अश्या अर्थाचो एक नवोच संदर्भ 
हांगा उपरासून येता अशें दिसलें आनी त्या 
अर्थान ही कविता एक क्रांतीकारी कविता 
कशी दिसली. कोंकणींतली ही एक उत्कृश्ट 
कविता आसा अशे म्हाका दिसता. 

उपरांत केन्ना तरी एक दीस 
भांगीबाबाल्या घरा कडेन गेल्ल्या वेळार 
हांवें तांकां हे कविते सबंदांन जें सगळें हांवें 
आतां तुमकां सांगलें तें सांगलें. तें आयकून 
तांच्या तोंडार हय न्हयशें हाशें उदेल्लें. 
म्हज्या म्हणपाक तांच्या मनान येवकार दिला 
असो ताचो अर्थ आसूं येतालो, पूण ह्या 
वेळार तांणी कितेंच म्हटलें ना. आनीक एक 
दीस हांव तांकां मेळपाक कस्टम हावसांत 
गेल्लों. ते थंय काम करताले. थयच्यान 
आमी परततना च्या मारपाक तात्यागेर 
गेले. तात्याली बटाटांची सुकी भाजी 
आनी पुरयो तांकां खूब्ब आवडटाल्यो. त्या 
वेळार भाजी पुरयेची ऑर्डर तर दिल्लीच 
वांगडा केळ्यांच्या हालव्याचीय ऑर्डर 
दिल्ली. च्या घेतना तांणी म्हाका सांगलें 
की अशें आपले कविते संबदान आनीक 
कोणेंच म्हणूंक ना. कवितेक भिडपाची नदर 
म्हज्यात आसा अशेंय तांणी म्हाका सांगले. 
ते आमचे मदीं आसतना हें सगळें बरोवन 
जावंक जाय आसले, ही रुखरुख आयज 


मनाक खाता. 


000 

कथोभंचे 


हेमा नायक 


नयनतारा 


भायल्या भिण्ण काळखांतय निवेदिताक दिसलें, एक 
आकृती ताकतिकेन वता. ती मातशीशी भियेली. उठून 
भायर येवन तिचे म्हऱ्यांत वचपाचें धाडस तिका नाशिल़ें. 
भुतां-देंबचारांचेर तिचो तसो विस्वास नाशिल्लो, पूण 
एकाट्रें जनावर बी आसलें जाल्यार! जनावर आसपाक 
चार पांय खंय आसात तर? मनशाचीच प्रतिमा ती. 
निवेदिता उठून बसली. उश्या कडेन दवरिक्लो टॉर्च पेटयलो 
आनी टॉर्चाचो उजवाड भायल्या काळखा वटेन धरून 
पळयलें. हय, मनशाचीच आकृती ती. निवेदिताची खात्री 
पटली. घड़याळींत तर फकत चार बरां जाल्लीं. म्हणटकच 
झिळमिळटें जावपाक आनीक एक वर तरी जाय. पांच 
जाता म्हणसर मळबांत तांबडे दिसपाक लागतलें. इतल्यांत 
घरांतली जाण्टेली खोकली. 

“बाय, इतल्या काळखांत कित्याक उठल्या?” 

“मावशे, एक पासय मारून येतां. '' 

“ेद्या काळखांत?'' 

“मावशे, हांगा आतां कितलीं घरां उरल्यांत गे?” 

“घरां विचारता बाय? झाडां कितलीं उरल्यांत काय 
म्हण विचार. घरांचें कितें, हांगार्ची थय उबारू येतात. 
इतलीं झाडां आनी माड बुडल्यात ते परते किल्लून वयर 
येवपाक वसां लागतलीं.'” 

“झाडांचे मागीर पळोबया. पयलीं घरां सांग. 

“फकत णव घरां आसात. हें आमचें धरून. 

““आनी बाकिची आठ खंय आसात तर? 

“अशींच शिंपडून आसात जळामळा. हेच वटेन 

आसात. धरणा पासून कुशीक सामकीं.'' 

“मावशे, तें मृणालीनीचेंय घर बुडयलें 
नही? 

““तेंवूय बुडयलें. आतां थंय कोण 
रावनासलो. मृणालीनी वीस वर्सांची 
आसतनाच गेल्ली. वतना आपले आवयच्या 
पदरांत आपले दोन वर्सांचे धुवेक दवरून 
गेली. सरस्वतीबायन तिका म्हणलें हांगा 
देवळांत देवदासी जावन आयुश्यभर रावन 
ह्या दादल्यांची सेवा करीत रावूं नाका. हांवें 
कितें भोगलां तें पुरो. तूं भायर चल, नाचाचें 
बरें शास्त्रशुद्ध शिक्षण घे आनी तुज्या नांवा 
बरोबर ह्या गांवाचेंय नाव वयर काड. तिका 
आशिर्वाद दिवन एके बरे नाटक कंपनी 
कडेन तिका सोंपयली.'” 

“ती मागीर हांगा केन्ना येवूंना ?'” 

“आयल्या तर. दर वर्सा सोमेश्वराची 
जात्रा जाता त्या दिसा जात्रेक येताली आनी 
वसंत ऋतूंत हांगा बसंतपूजा जाता त्या 
दिसाय येताली.'” 

“पूण आतां देवूळ ना नही गे हांगा. 

“देवूळ नवें बांदून दिलां सरकारान 
आनी सोबीतशें एक घरय मृणालीनीक 
बांदून दिलां, वाडयेर. हांगाच्यान लागींच. 
ती दर वर्सा हांगा येताली, त्या घरांत दोन 
चार दीस रावताली. आमकां सगल्यांक जाप 
दिवन वताली.'” 

“आनी आतां?" 

“ती ना न्ही गो बाय आतां. मेल्यार 
जातलीं विशेक वर्सा. आवयच्या मर्णा 
वेळार हांगा येवन राविल्ली ती मागीर हांगाच 
उरली. नाचाचें शिक्षण घेतलें, पूण सामकी 


अनन्य 


तरबेज जावपाक पावली ना. येताले जायते 
दादले तिचे म्हऱ्यांत. पूण तिणें कोणाक 
लागीं केलो ना. 

5 हड 
“दादल्यांचें कितें सांगपाचें. तांची 
वृत्तीच तशी जाल्या. हे जातीतल्या 
बायलांनी आपली सेवा करपाची. दीसभर 
देवूळ झाड, लींप कर आनी रातचें ताचें 
मनोरंजन कर, जालें. घोवाची बायल म्हण 
कपलाक कुकूम लावपाक मेळना. गांवांत ते 
प्रतिश्ठीत, म्हाजन, भाटकारबी सगळे तेच. 
कुकमाची बायल घरा न्हिदो काडटा आनी 
हांचें हांगा नाचरंग चलतात. मृणालीनीचे 
आवयक सरस्वतीक मात खूब सतायलें 
लोकांनी. खंयच्याय वेळार दाराचेर टकटक, 
पूण तिणें आपले धुवेक असल्यांचे भकीक 
घाली ना. एकलोच आशिल्लो तिगेलो.'' 

“मागीर मरच्या खिणाक हांगा 
आयली?” 

“हय. निमाणें तिचे खूब हाल जाले. 
कोण म्हणटा तिका दुर्येस जालें कसलेंतरी. 
कॅन्सर आसतलें. तातूंतल्यान आनी वांचली 
ना. कितें नाचताली म्हण सांगूं. पांयाक रोदां 
आशिल्ले भशेन घुंवाडे घेताली. केन्ना बसता 
आनी केन्ना उठ्ठा. सामकें फुलपाखरू 

“लग्न जाली ना? 

“कोण जातलो लग्न तिचे कडेन? 
तांचेर एक छाप पडिल्लो आसा न्ही, देवदासी 
म्हण. भाटकाराक तर हिवूय भाटा भशेन 
आपलें बेंस कशें दिसतालें, आत्र्यापयऱ्यान 
येतालो आपले मनरिजवणेक. जालें, हेंच 

तिगेलें जिबीत. 

“आनी नयनतारा कोण तर? 

“आपले आवय कडेन सांडून गेल्ली ती 
तिगेली धूब. कोणा बापायली ती खबर ना, 
पूण तिणें धा वर्सा तिका सांबाळळी हांगा 
आनी मागीर मृणालीनीन तिका मुंबय व्हरून 
बरे एके नाचणारिणेचे सुवादीन केली. 
मदल्या काळांत मुंबय बी तिच्यो बन्योच 
बळखी जाल्ल्यो. पैकीं कोणूय आसूं येत. 

““नयनताराचें नांव सगळ्याक फामाद 
जालां मावशे.” 

“थंय एक पिपळाचें पेड आसा. तें 
बुडूंक ना. पिंपळ आनी पेड तशेंच आसा. 
केदो व्हडलो घेर आसा जाणा, अजापतलें 
तूं. मृणालीनी येताली तेन्ना त्या पेडा कडेन 
वचून बरी वरभर दोन वरां सुमार ध्यान 
लावन बसताली.'' 

निवेदिता आयकत आसली. ती 
मन लावन आयकता तें पळोवन तिका 
उलोवपाची उमेद येताली. खूब तेंपान 
कोणतरी आपलें आयकुपी मेळिल्ले भशेन ती 
उलयत आसली. “जाणां बाय, तो पिंपळ 
खंय तिचे कडेन उलयता आनी मागीर ही 
आपल्यो सगळ्यो गजाली ताका सांगता.” 

“तुवें आयकलां मावशे उलयतना? 
पिंपळ म्हण उलयता? लोकांचें म्हण नाका 
जाल्लेंच, 

“आगे बाये, कोण सांगता उलयना 
म्हण? झाडाक जीव आसता. झाड वाडटा, 
झाड फळटा, झाड फुलता, हय मगो? ताच्या 
महन्यांत बचून आपल्या मनांतल्यो गजाली 
ताका सांगत जाल्यार ताका त्यो कळटात. 

संवकळ आसत जाल्यार ताचे हुंकार लेगीत 
कानार सादिल्ले भशेन दिसतात. केन्ना 
रडटा कशें दिसता तर केन्ना हांसता तेंवूय 
जाणवता. खऱ्यांनीच तें उलयता गो बाय. 
हातूंत अजाप कांय ना. तूं वचून पळय. 
तुका जाणबतलें.'' 

“तूं मगे मावशे, म्हाका पिशें करता. 
झाडाक तोंड आसा तर?” 

“तोंड नासूं, पूण ताच्या सळसळ 
आवाजांत सूर आसात. पेटयेक बीन 
आसतात तशे आनी ह्या कुड़े गांवाची 
म्हयमा मोठी. ते सूर जोखून घेवपाक तांकांच 
कळटात. सरस्वतीक तें जुस्त कळटालें. 
कित्याक जाणा, नाचा बरोबर तिच्यांत 
गावपाचीय कला आशिल्ली. ताळो आनी 
कितलो म्होंबाळ आशिल्लो तिचो. आतां ती 
अशी दादल्यांचे भकीक पडली म्हण सांग. 
थोडें थोडें मृणालीनीक शिकयि्लें तिणें.'” 

तिच्या तोंडांतल्यान गिन्यानाचे झरे 
व्हांवतात कशे निवेदिताक दिसलें. ही चड 
शिकूक नाशिल्ली बायल इतलें लक्तुबायेचें 
उलयता म्हणल्यार अजापूच करें. ती 
उलयत आसली. 

“'संगिताक सूर आसतात तशे नाचाक 
ताल आसतात. हे ताल आनी सूर म्हणल्यार 
खळखळून व्हांवतल्या दर्याच्या ल्हारां 
भशेन. नाचप म्हणल्यार एक कला. तातूंतलो 
आनंद आमकां जगपाची उमेद हाडटा, पूण 
आमच्या दादल्यांनी आपल्या सुखा खातीर 
हे उमेदीचेरय विरजण घालें.'” 

““कित्याक म्हणटा तूं?” 

““आगो पोरा, तांकां नाचोवप आनी 

मागीर तांकां बेंगो मारप. हें तांकां वेसन 
जावन पडलें. 

““मावशे, तुका इतलें सगळें कशें 
कब्ठटा ? 

“हांव हांगाच जल्मलीं आनी हांगाच 
वाडलीं. मृणालीनीची आवय ही तर केन्ना 
सावन नृत्यांगना. तेन्ना हांव सामकी ल्हान. 
नाच म्हाकाय आवडटालो. ती नाचपाक 
लागतकच सगळो वाठार धुंद जावन 
घुंबपाक लागतालो आनी तूं नकळो, तिचो 
ताळो आनी पांयांतल्या घुंगरांचो आवाज 
आयकलो काय रानांतल्या जनावरांक 
आनी किडी मुयांक लेगीत जाग येताली. 
तांचे आवाज ह्या सूर तालांत भरसताले. 
पूण ती चड़ वसां उरली ना. तिगेली धूव 
मृणालीनी. 

निवेदिता आयकत आसली. ती तर 
सांगपाक सामकी रंगांत आयिल्ठी. 

“आनी नयनतारा?” 

“नयनताराच्या नांवार खंय तिच्या 
बापायन खूब इस्टेट दवरिल्ठी. जमीनय 
दवरिल्ली तिच्या नांवार, धरणा वेळार 
तांकांय खूब पयशे मेळ्ळे आनी मृणालीनीन 
आपले धुवेक मुंबय सामके बच्यांतले बरे 
नृत्यशाळेत शिकपाक घाली. आज खंय 
ती बरी फामाद नाचपी जाल्या. तिवूय येता 
अदीं मदीं हांगा गांवांत. घरा बता, देवळांत 
वता दोन चार दीस रावता हांगासर टुरिस्ट 
हॉटेलांत. पिंपळा पेडार वचून ध्यान करता 
आवय भशेन.” 

''तुवें म्हाका बऱ्योचशो गजाली 
सांगल्यो. इतल्यो यादी कश्यो उरल्यो मावशे 


तुका?" 

“फुडें आयक. तांच्या सांगातान रावन 
हांव आनीकय जायतें कितें शिकलीं. 
भरतनाट्यम आनी कथ्थक हे दोन नाच म्हजे 
सामके घोस्ताचे. मृणालीनी म्हजी इश्टीण. 
ती नाचतना हांव दोळे भरून पळयताली 
आनी तृप्त जातालीं. दिसताली कितली 
ओडलायणी तर! बरी लांब रुंद काया. 
काळी न्हय, पूण गोरीपीड्य न्हय. सावळी, 
पूण रूपेस्त. पांयांत घुंगरुं आनी तिच्याच 
केंसांची लांबचे लांब विणी. केन्नाय तिची 
विणी हांव घालतालीं. म्हाका आपली भयण 
म्हणटाली. तांगेर वचपाक म्हज्या घरांतल्यान 
म्हाका विरोध आसलो, पूण हांब हट्टी. गेले 
बगर रावनासलीं. हांव चडशी तागेरूच 
आसतालीं. हातांत कांकणां, बोटांत मुदी, 
भुजाक बाजूबंद. सामकी अप्सरा. मृदंग, 
खडताल, बासुरी सारकीं वाजोवपाचीं वाद्या 
वाजपाक लागलीं आनी पदाचें गावप सुरू 
जालें काय मृणालीनी पांयांचे ठेके धरपाक 
लागताली आनी मागीर पळय ती एक 
नाचपाक लागताली ती देहभान विसरून. 
आतां पदांचीं उतरां म्हाका पाठ नात. तीं 
वेगवेगळे भाशेंत आसात. कोण सांगता 
तामीळ तर कोण सांगता तेलगूंत.'' 

निबेदिताक मोटें कुतूहल. कितें फटफट 
करून एका फाटोफाट एक गजाल सांगत 
गेली ती. “'मातसो उजवाड जाले बगर 
भायर वचूं नाका आं.'' अशे म्हणून हातांत 
एक दांडो दिलो आनी चत्रायेन तिका 
शिटकायली. ''दांडो आपटीत चल, कोणूय 
जीव जिवाणू वाटेर आसल्यार कुशीक 

सरतलें. आंगार येबचें ना. दांड्याचो 
बरो आवाज जाबं दी. भाटकार करतालो 
तसो. पांयांतल्या जोत्याचो कर कर आनी 
हातांतल्या दांड्याचो टकटक. कितें तर 
दिमाख त्या दादल्याचो! धेक गाजयलो, 
खूब हिसपा भायर आमचेर. गोरवां कशीं 
सतायलीं आमकां गरिबांक. चल बरी 
करून.'' चार वसां आदीं मेल्ल्या भाटकाराक 
खेपीत जाण्टेली आपल्या कामाक गेली. 
निबेदितान दांडो जमनीर मारून आवाज 
केलो. काळखांतली भिण्ण शांतताय चिरीत 
तो ल्हानसो आवाज आसमंतात घुमलो. 
आनीक उजवाड जावपाची वाट 
पळयत राबल्यार सकाळ जातली. आतांच 
गेल्यार बरें. निवेदितान टॉर्च हातांत घेतलो 
आनी हेदोळ गेल्ले ते आकृतीचो अदमास 
घेत ती चलपाक लागली. भोंबतणचें 
वातावरण वसंत ऋतूची जाणीव करून 
दितालें. एका वेळार आंबे-पणस आनी 
नाह्ल-काजूंनी रसरशीत आशिल्लो हो कुडे 
गांव आयज सामको भकास जाणवतालो. 
पस्तिशेक बरसां फाटीं मानकुराद, मुसराद, 
फेनाँद, फुर्ताद अश्या तरातरांच्या जातींच्या 
आंब्याचें पीक ह्या गांवांत येतालें आनी 
ट्रकांचे ट्रक भरून भायल्या गांबांनी 
तांची निर्यात जाताली. ऊसाचे मळ्यांचे 
मळे. हांगा साकर आनी गोडाची निर्मिती 
जाताली. इतलो सुपीक गांव साळावलेच्या 
धरणा खातीर उदका पोंदा घालो. कोणाक 
कांय दिसलेंना. कित्याक तर सगळ्यांक 
दुपेटीन पयसो मेळळो. भाटकारांचें भरलें 
आनी भाटकारशायेचे सतावणुकेंतल्यान 

मुंडकार आनी गरीब बाबडे सुटले. तांकां 
नबीं घरां मेळ्ळीं. देेकलो आपलें दुःख 
जाणा. येदीं व्हडलीं भाटां आनी माराचे वळ 
आंगार उदेवन येसर भाटकार मारतालो त्यो 
आयज काणयो जाल्यो. ह्या कुड्डे गांबांत 
भाटकार कितले अत्याचार करताले हें 
निवेदिता आयकून जाणा आसली. देखून 
इतली पिकाळ जमीन बुडोवन तिचेर धरण 
बांदलें हें दुखदिणें आशिल्लें तितलेंच मनीस 
म्हण जगपाक पळयतल्यांक सुखदिणें 
आशिष्ठे. पोर्तुगेज गेल्या उपरांतच्या 
मेकळ्या गोंयांतल्या राजकी, समाजीक 
आनी अर्थीक व्यवस्थेचे चित्र वादळ 
कशें जावन निवेदिताच्या दोळ्यां मुखा 
वयल्यान सरकले, पोर्तुगेज हुकूमशायेचो 
प्रभाव सामको ना जावंक नाशिल्लो. बदल 
घडटालो, पूण तो ल्हवू ल्हवू. भाटकारशाय 
तशी बरोच तेंप उरली. कसल्यो कसल्यो 
ख्यास्ती भाटकार तेन्ना दिताले तें येबजूनच 
निबेदिताच्या आंगार कांटो आयलो. एक 
फावट तिणें आपल्या दोळ्यांनी पळयलें, 
सात-आठ वर्साच्या एका ल्हान भुरग्यान 
जमनीर पडिल्लो आंबो उखलून तोंडांत मात 
घाला, खंयच्यान भाटकार थंय पावलो 
आनी ताणें ताच्या पांयांक धरून तकली 
सकयल आनी पांय बयर धरून बरो पंदरा 
मिनटां रावलो. असली आशि्ली तेन्ना 
भाटकारशाय. निवेदिताक भुरगेपणांतली 
थोड़ी थोड़ी याद जाताली. 

गोंय मुक्त जालें आनी गोंय, दमण 
आनी दीव संघप्रदेश जालो. नबें सरकार. 
वारो येता तशें सूप धरतल्यांचीं शाणेपणां 

आनी धूर्तपणां फळादीक थरलीं कित्याक 
तर तेच थोडे शिकिल्ले बुदवंत आशिल्ले. 
जायत्या वाठारांतल्या लोकांनी फटाफट 
जमनी, घरां आपल्या नांवार करून 
घेतिल्लीं. तातूंत निबेदिताचो बापूय लेगीत 
आशिल्लो. ताणें ह्या बदलाच्या काळांत 
बरे तरेन सादोवन घेतलें. अशें एक दीस 
ताणेंच बरें रमत गमत निवेदिताक सांगून 
उडयिल्ले. हो कुडे गांव आकारान ल्हानसोच 
आसलो तरी हाताच्या बोटांर मेजपा इतले 
भाटकार आनी खोंटलोभर मुंडकार. आतां 
हे वाटेंतल्यान बतना मंद गतीन व्हांवतल्या 
वाऱ्यांतल्यान निवेदिताक बऱर्‍योचशो यादी 
जावपाक लागल्यो. गोंयच्या इतिहासीक 
घडणुकांतल्या राजकी, अर्थीक आनी 
समाजीक स्थित्यंतरां विशीं तिणें केन्ना 
चिंतूक नाशिष्ठे. एक प्राध्यापक आसूनय 
ज्या गांवांत आपलो जन्म जालो ताचे विशीं 
आपणाक कांय खबर आसप ना ही लजेची 
गजाल कशें तिका दिसलें. मृणालीनी, 
सरस्वती हीं नांवां तिणे आयकल्लीं आपल्या 
भुरगेपणांत, पूण नयनताराक वळखुपाक 
मातशें कठीण गेलें आनी अकस्मात ही 
घडिल्ली पयरची गजाल. रात बरीच जाल्ली. 
इतल्यांत मोबायलाची रींग वाजली. निवेदिता 
सामकी न्हिदे भरवण जाह्ली. दोळे धांपिल्ले 
आसतनाच तिणें फोन कट केलो. परतूय 
वाजलो. कोण आसूं येता म्हण तिणें नंबर 
पळयलो जाल्यार अनवळखी नंबर. आसू 
म्हण तिणें परत कट केलो, पूण परत रींग 
वाजली. मागीर मात ती उठून बसली आनी 
फोन कानाक तेकोबन “लो” म्हणलें. 


“ “निवेदिता?” 

““हय, उलयतां. तुमी कोण? 

““हांव तुमची इश्टीण भुरगेपणांतली. 
नयन." 

“याद जायना म्हाका. खंयची गजाल 
उलयतात तुमी?'' 

“कुड्डेची. कुड्डे गांव नही तुमचो? 

““पूण त्या गांवा कडलो संबंद तुटल्यार 
आतां चाळीशेक वर्सा जालीं. त्या गांवाचें 
नाव निशाण उरूक ना. उदका पोंदा गेलो. 
थंय साळावले धरण बांदलां.'' 

“जाणां हांव, तरी लेगीत तूं म्हजी 
इश्टीण. भुरगेपणांतली.'' 

निवेदिता येबजीत रावली, पूण तिका 
कशीच याद जायना जाली. 

“तो गांव आनी त्या गांवचे सगळें हांव 
विसरल्या.” 

“पूण हांव कितेंच विसरूक ना. तूं 
म्हाका तुज्या पोरसांत फुलिल्लीं आबोलीं 
हाडून दितालें. म्हजी आई तांचो झेलो 
गुंथून म्हज्या केंसांचे लांब विणयेक अळंग 
गुठलायताली आनी मागीर हांव तुका नाच 
करून दाखयतालें.'” 

“आरे, तूं तें नयन गो, मृणालीनीचें 
चली? नयनतारा नही? 

“हय. आतां कशे वळखलें? मुंबय 
आसतां. दर वर्सा एक फावट गोंयां येता 
आनी कुड़े पांय लावन वता. कोणाक 
कळचेंना ही जतनाय घेतां, पूण हे फावट 
गुपचूप वचर्ची ना. तुका मेळपाक जाय 
आनी पोरण्यो बऱ्योचश्यो यादी उस्तुपाक 

जाय. 

““पूण हांव तर पणजे रावतां.'' 

“जालें म्हणून? हांव हांगा सांग्यार 
रावल्यां. रिसोर्टांत. फाल्यां सांजे राती कडेन 
घरा वतलीं. परां फांतोडेचेर म्हाका म्हजे 
आवयन आपयल्या पिंपळाच्या पेडार. ती 
म्हज्या कानांत कितें सांगपाची आसा. तूं 
थंयच यो कुड़े. परां सकाळीं थंय मेळुया. 
ते सुवातीर पावतकूच आमच्यो यादी जाग्यो 
जातल्यो. बाय.'' आनी तिर्णे फोन दवरलो. 
कितले सहजतायेन उलयली ती! मेल्लीं 
मनशां जितीं जावन धर्तरेचेर येनात हें खबर 
आसूनय ती आवयक मेळपाक कुड़े येता 
ही विस्वास ना बसपा सारकी गजाल, पूण 
केन्ना केन्ना श्रद्धा लेगीत अविस्वासाचेर मात 
करता हें तिका खबर आशिल्ले. 

निवेदिताक त्या पिंपळा कडेन वचपाचें 
आशिष्ठे. जाण्टेलेन सांगिछ्ले ते वाटेन ती 
चलत गेली. वाट ती एकूच आसली आनीक 
वेगळ्यो वाटो जावपाक थंय आनीक 
रावतालो कोण तर? पिंपळाच्या पेडा कडेन 
पावतासर आसमंतांत उजवाडपाक लागि. 
दीस बयर सरतालो. मावशेन सांगिल्लें तें फट 
न्हय. दोळ्यांचे नदरेन आसपावन येबं नज 
इतलो अगडबंब त्या झाडाचो आनी बांदून 
काडिल्ल्या पेडाचो आंवाठ आशिल्लो. वारो 
येता तशीं पिंपळाची पानां सळसळटालीं. 
त्या सळसळटल्या आवाजांत सरभरस सूर 
आशिल्ले. गीताची लय आनी नाचाचे ठेके. 
निवेदिताक तर दोनूय येनाशिल्छें. गावपाकूय 
ना आनी नाचपाकूय येनाशिल्ें. निवेदिताच्या 
पाबलांची सुलूस लागना फुडें शांतताय 
पातळळी. पिंपळाच्या पानांचो सळसळ 

एकदम थांबलो. निबेदिताक अजाप जालें. 
आपूण आयिल्ल्याची ही सुचोवणी बी 
पिंपळान तिका दिवंक ना मुं? 

आनी हें किते? ती आकृती देवन 
सकयल आयली. तिणें आंगभर पांगुरिल्ली 
शाल काडून पेडार दवरली आनी निवेदिता 
म्हऱ्यांत येवपाक लागली. मळबांतलो सूर्या 
वयर सरतालो. दोळ्यां मुखार उबी आसा 
ती आकृती नयनताराचीच आसतली काय! 
निबेदिताचो गोंदळ चड वेळ उरलो ना. 
तिच्या मंद सुरांतल्यान साद आयलो. 

““निवेदिता55! 

““कितलो मंजूळ हो आवाज. ही म्हजी 
इश्टीण, म्हज्या भुरगेपणांतली. 

“निवेदिता नयनताराक पळयतच 
रावली. तिच्या दोळ्यांतलें तेज ताका 
आकर्शून घेतालें. इतले तेजाळ आनी ओड 
लावपी हे दोळे. 

“कितें पळयता? म्हाका पळयत 
कित्याक रावल्या निवेदिता?” 

“तुज्या दोळ्यांक पळयतां. तुजे दोळे 
नयनतारा, सुंदरकायेचो दर्यो. 

“यो लागीं यो. तूं म्हाका सामकी 
लागीं जाय. इतल्या पयसुल्ल्यान कित्याक 
पळयता म्हज्या दोळ्यांक? तुरवें म्हज्यांत 
विरगळून वच्चे कशें दिसपाक लागलां 
म्हाका. म्हजे आवयन म्हाका एक फावट 
सांगिल्लें इतले बोलके दोळे खूब थोड्या 
जाणांचे आसतात. तुज्या बापायची ती 
देण. ताचेय दोळे इतलेच सुंदर आशिल्ले, 
पूण कोण म्हजो बापूय हें मात तिणें केन्नाच 
सांगलें ना. ताका सोदपाक हावें वर्सा 

काडलीं. 

“तुज्या दोळ्यांत तुगेलें खाशेलेपण 
आसपावलां. म्हजे नदरेंत भरून घेतां तें. 
तुज्या व्यक्तिमत्वाक सोबता अशे हे तुजे 
दोळे नयन. जायते कितें कितें सांगतात करें 
दिसता, पूण सगळ्यांत चड म्हणल्यार ते 
तुजें वर्णन करतात. 

“तुका आवडले ? ' 

““हय. दोळे आवडले. तुजो आवाज 
आवडलो. तुजीं उतरां आवडलीं. 

“आतां तुका एक सामकी खाजगी 
गजाल सांगतां हांव. आयकून तूं खोशी 
जातली काय म्हजो तिरस्कार करतली हें 
हांव सांगूंक नकळ, पूण कितेंय स्विकारपाची 
म्हजी तयारी आसा. 

निवेदिता सामकी घुस्पली. कसली 
खाजगी गजाल सांगपाक सोदता आसतली 
काय ही? 

“'सांगपाक थोडोसो भ॑य दिसता, पूण 
तुजेर पुराय भरवंसो दवरून आनी ह्या 
पिंपळाक गवाय राखून आयज तुजे कडेन हें 
गुपीत म्हाका उकतें करपाचें आसा.'' 

“'इतली उमळशीक कित्याक वाडयता ? 
कितें सांगपाचें आसा तुका?” 

“निवेदिता, म्हजी आवय मृणालीनी हें 
हांव हड्ड्यार हात मारून सांगपाक शकतां, 
पूण अमकोच बापूय म्हण सांगपाक म्हाका 
धाडस जायनाशिछ्लें. म्हजे आवयन म्हाका 
इतलेंच सांगि्ें. बाय, तुका एकूच बापूय 
आशिल्लो. तुजे हे आवयन ताका सोडून 
आनीक कोणाक लागीं केलो ना. बरो 
मनीस आशिल्लो. भाटकार. ताका आनीक 

एक बायल आशिल्ली आनी भुरगीं आशिल्ठीं. 
कुटुंबीक मनीस. इतलीं वर्सा म्हज्या 
बापायचो सोद घेतालीं हांव.'' 

“जालो पुराय?" 

“ह्य,” 

“कोण?” एका गूढ़ प्रस्नाचे नदरेन 
निवेदितान नयनतारा कडेन पळयलें. 

““विश्वंभर देसाय. पळय नयन, 
आवयच्या झिरझिरीत जाल्ल्या कपयाळ्याची 
ही कपी हांवें सांबाळून दवरल्या. आपणेंच 
घडोवून तयार केलें हें कपयाळें ती केन्नाच 
पातयेनासली. जितेपणी खूब फावटी 
विचारलें तिका हांवें म्हजो बापूय कोण, पूण 
केन्नाच सांगलें ना. मरचे पयलीं आपल्या 
आंगावयलें कपयाळें काडून म्हज्या हातांत 
दीत तिणें म्हणलें, हातूंत सोद, तुज्या 
बापायचो थाव लागतलो, पूण खूब इत्सा 
आशिल्ली ताची, तूं एक नांवाजती नर्तिका 
जावची म्हण. नाचांत उद्रगत कर आनी 
बापायक सोदून काड. कपयाळ्याचें बोंदर 
जाल्ले पूण ही कपी तश्शी आशिल्ली, तिचो 
आकार तस्सो आशिल्लो. 'बिसू'. हांवें 
अदमास लायलो विश्वंभर देसाय. ताका 
सगळे विसू म्हणटाले आनी चार-पांच वसा 
जातलीं खबरेक. ह्या पेडार येवन पिंपळाक 
विचारलें, बरोबर आसा? आनी ताणें हय 
म्हणले.” 

निवेदिताक हें अनपेक्षीत आशिल्ले. 
'नयनताराचो बापूय आनी म्हजो बापूय 
एक. म्हणटकच आमी दोगूय भयणी.' 

सूर्य वयर वयर सरतालो. लखलखीत 
दीस जालछ्लो. नेटार जो वाऱयाचो झोत 

आयिल्लो तो पिंपळाच्या पानांचो सळसळ 
दोगांयच्याय कानांत सादोवन गेलो. 
निवेदिता आनी नयनतारा, तुमी दोगांय 
एकाच बापायच्यो धुवो. आवयो वेगळ्यो 
आसत पूण तुमचो बापूय एक, अशेंच जणू 
ताणे सांगिल्लें. 

नयनताराचें मुखामळ प्रसन्न जालें. 
आपली वेंग अदीक घट करीत तिणें 
विचारलें, “म्हाका म्हज्या बापायक 
मेळपाक जाय आनी एक मोठे उमेदीची 
गजाल सांगपाक जाय. व्हरशी?'” 

“दोन वर्सा फाटीं म्हजी आवय 
मेली, तेन्ना सावन तो चड़ उलयना, भायर 
भोंबपाकय वचना. घरांतूच आसता. आपणा 
भितर चिंतितूच रावता. घडये तुजी वाट 
पळयता आसतलो.'” 

““व्हरता नही म्हाका?” 

“कसली गजाल सांगपाक जाय ? 

“निवेदिता, म्हाका सकाळीं नृत्य 
अकादमीचो फोन आयला. अंदूं वर्साचो 
सरकाराचे वतीन नृत्यांगना पुरस्कार म्हाका 
फाव जाला. आवयन सांगिछ्ें म्हाका, 
बापयक म्हज्या खूब उमेद आसली 
हांबें अशे तरेन नांव जोड़चें म्हण आनी 
आवयन तर सांगिल्लें, संगीत आनी नृत्य हे 

प्रकार प्रतिश्‍्ठेचे जावपा खातीर असल्या 
भोवमानांची गरज आसा. आज हार्वे 
दोगांयच्योय इत्सा पुराय केल्यात. आतां 
म्हाका म्हज्या बापायक मेळपाक जाय. * 

“नयन, कुड्डे गांव उदका पोंदा गेलो. 
तो गांव आतां इतिहासजमा जाला. येता 
त्या वर्सांनी ताचें नांव निशाणूय उरपाचें ना. 
पूण सरस्वती, मृणालीनी आनी नयनाताराचीं 
नावां जगभराच्या गुगलांत सांपडटलीं आनी 
कोण तरी केन्ना तरी नक्कीच हाचेर संशोधन 
करतलो तेन्ना कुड्डे गांवचो महिमो ताचे 
लेखणेंतल्यान कागदार देंवतलो. हांव तुजी 
भयण म्हण सांगपाक म्हाका अभिमान 
भोगता.” 

दोगांयचेय दोळे एकामेकाक खूब कितें 
सांगताले. तांच्या दोळ्यांतल्यान थेंब थेंब 
गळटल्या दुकांक अप्रूप मोल आणिं. 
आळवा पानाचेर थरथरपी पावसाच्या 


थेंब्यांवरी अळंग झेलपाची तांकां दोगांयकूय 
तितली ताकत आशिल्ली. दोगांय भयणी 
वेंगेंत विरगळून गेल्ल्यो. 

आनी हुस्को जावन निवेदितेचो सोद 
घेत आयिल्ली जाण्टेली पयस रावन तांची 
बेंग तोखेताली. 

जयमाला दणायत : जल्म : ।947. 
कथाकार, अनुवादक, निबंदकार, 
बालसाहित्यकार, कथांचो इंग्लिश, 
हिंदी आदी भाशांनी अनुवाद, 
पाठ्यपुस्तकांनी आस्पाव. 'कवासो' 
आनी 'सांज-सावळी' हे कथासंग्रह 
तशेंच 'करबट' आनी 'आंबाड्या 
भोंवती तीन शेवंती” हे निबंद 
संग्रह, “सप्तक' आनी इंद्रधोणू” हीं 
बालसाहित्याचीं पुस्तकां प्रकाशीत. 
'फुकटांत भोंवडी' आनी “रागदरबारी' 
हीं अनुवादाची पुस्तकां प्रकाशीत. 
संपर्क मंगल, प्लॉट नं. 30, 
अवधूत कॉओपरेटीव्ह सोसायटी, 
नाना शंकरशेट रस्तो, डोंबिवली 
(पश्चीम), मुंबय - 42।202, मो. 
: 097574937 

कथोगच 


जयमाला ना. ढणायत 


शुभमंगल सावधान... ! 


“आतू, कितें म्हणटा मिलींद? पसंत पडला गो ताका 
एके तरी चलयेचो फोटो?" मेधालो फोन. 

आतां हाका कितें सांगपाचें? कपल? मीनाक मोठोच 
प्रस्न पडलो. मिलींदाक बरी नोकरी लागून तो एकदांचो 
'सेटल' जाला आनी केन्ना एकदाचें ताचें लग्न करून सून 
घरांत हाडटां अशें जाल्लें मीनाक! ते खातीर मोठ्या नेटान 
ताचें “वधू-संशोधन' म्हणचेच 'व्हंकल सोद' चालू जाहलो. 
आपल्या इश्टिणी मदीं, सोयन्यां-धायन्यां मदीं सगळ्यांक 
“यंदा कर्तव्य आहे हैं सांगून जालें. म्हणचे चार कडल्यान 
कोणा ना कोणा चलयेची सोयरीक येवन ताका फाव 
सारकी चली मेळटली हाची खबरदारी ताणें घेतिल्ली. ते 
भायर दोन चार वधू-वर सूचक मंडळांनी मिलींदाचें नांव, 
फोटो, बायो-डेटा, पगाराच्या आंकड्या सयत हेर सगळी 
म्हायती नोंदून जाल्ली. मागीर घे म्हणून चलयो सांगून 
आयल्यो कारण चलो सामको देसेंत, घराणें मोठें, बऱ्या 
पगाराची फॉरेन कंपनींतली नोकरी, गाड़ी घोड़ो, घर-दार, 
सगळें सगळें वेवस्थीत - कसली दुसरी जापसालदारकी 
ना. चलयांकारांक तरी हालीं कितें जाय आसता? सगळ्या 
वटेन स्थळ सामकें ए वन्‌! 

पूण हाका पोराक एक्कूय चली पसंत पडना. जण 
एकांत कितें ना कितें खोड काडटा हो! “आरे, इतले 
फोटे, चलयो तुका दाखोबन जाल्यो, पूण तुज्या मनांत 
एकय भरना. तुजें कितेंय 'लव-अफेअर' बी आसल्यार 
पयलींच सांग म्हणिल्लें तुका. मागीर आनी हें दाखोवपा 
करपाचें झंझटच नाका आशिल्ले.” मीनान चल्याक 

स्पश्टच विचारलें. 

“ना गो मम्मा, तशें आसल्यार हांव 
तुका पयलींच सांगपाचों. भियेतां काय कितें 
तुका? 

“हय मरे मागीर एकच उरलां, 
देवाकडेनच माग आतां तुका जाय तसली 
चली म्हणजे तरी ऑर्डरी प्रमाण करून 
दिता जाल्यार पळोवया.'' रागानच, पूण 
फकांडाचेर व्हरत मीनान चल्याक म्हणिछ्े. 

“आनी हें पळय, चड चिकित्सा करूंक 
लागल्यार शेवटाक गळ्यांत कोण हिड़ींबा 
पड़त सांगूं नज आं.'' हजारदां मिलींदाक 
ताणें शिटकावन जाल्ले, पूण तो हें सगळें 
हांसपार व्हरतालो. 

त्या दिसा तर मीना सामकें बेजारलेंच 
ताचेर. ताचे नण्णेन खरेंच एक नक्षत्रा सारकी 
चली दाखयिल्ली. रुपा गुणान खंय भांगर 
सामकी! दोगांयचेंय जातकय बरें मेळटालें. 
मेळामेळ बरी जाल्लीं, पूण हाणें सदां भशेन 
हांसून खोड काडिल्लीच - 'मम्मा, चली 
सामकीच पाली भशेन धवी फटफटीत 
दिसना तुका? म्हाका तरी ती ऑनिमीकशी 
दिसता.” 

जालें. मीनान एकदम तोंड सोडलें 
ताचेर. “ आरे, तुजे जिबेक कितेंय हाड 
बी? काय बरें नक्षत्रा सारकें चली. गोरें 
धवें, दिसूंक करूंक सोबीत, नक्षत्राकय बरें 
पडलां, बरे वळखींतलें आनी तातूतय खोडी 
काडटा? आरे मिलींद, ही शंबरावी जातली 
चली, शेंकडो हुपलो तुर्वे - सेंच्युरी मारली. 
म्हाका तर आतां सामको वाज आयला, 
हें जातक आनी नक्षत्र पळोवन पळोवन! 

आनी तुजी ही न्हयकाराची वळेरी लांबतंच 
चल्ल्या मारुतीचे शेंपडेबरीं. तुका सांगतां, 
तुजें तूंच पळय आतां. पसंत कर तुका 
जाय तसली चली. तुजो कोणा कडेन मोग 
बी आसा जाल्यार सांग म्हणलें तर तेंवूय 
आयकना. आतां तर म्हजी कसलीच अट 
ना. चली सोबीत ना जाल्यार जाता, नोकरी 
ना करपी जाता, भांगर-शिंगर नाका, वेगळे 
जातीची, धर्माची लेगीत जाल्यार जाता. 
तुका आवडटकच जालें. तिंवू जाल्यार 
मनशांच न्हय? चलता म्हाका. आतां ताचें 
रावपं-करप, खाण-जेवण वेगळें, रिती- 
भाती वेगळ्यो. पूण चलत म्हाका. एकदाचे 
लग्न करून सून घरांत हाड बाबा आतां. 
कितलीं बरसां अशें आशेर दवरतलो म्हाका. 
आतां म्हज्यान सामरकें जायना. एकदां 
तुजे मनीस घरांत आयलें म्हणटकच हांव 
सुटलें. 

“अशी म्हाल-म्हातारी जाछ्ेवरी कितें 
उलयता गो मम्मा? तूं म्हजी मम्मा न्हय, 
व्हडली भयण दिसता म्हणटात म्हजे इश्ट . 
आवयक फुसलायत ताणें म्हणिह्लें. 

“पुरो पुरो. आरे, तुज्या बरोबरच्या 
सगल्या इश्टांचीं लग्नां जावन तांगेर भुरगीं- 
बाळां जालीं, तूं मात तसोच उरला सुको 
सडसडीत!” 

“आगो, इश्टांचीं जालीं म्हणून म्हजे 
जावक जाय अशें कोणें सांगला?” 

“हय रे बाबा, पूण आमकां चिंता 
जाता नही? सगळें वेळच्या वेळार जाह्लें बरें 
आसता. ताचे परस सूख ना. चल्याचे लाडू 
केन्ना दिता काय विचारतात सगळीं कितें 

जाप करप आतां? तुका बाबा सगळें सोंपें 
कशें दिसता.'' मीना ताचेर फडफडटालें. 

हालींची ही तरणी पिळगी जिणे कडेन 
गंभीरतायेन पळयच ना. हांकां लग्न म्हणचे 
व्हडली जापसालदारकी कशी दिसता? 
बायल येतकच आपले स्वतंत्रतायेचेर हावळ 
येत म्हणून भंय दिसता? बायल-भुरग्यांची 
जापसालदारकी नाका दिसता काय? तें 
येवजितालें. कामा निमतान हाचें उठ सूट 
भायर भोंवप जाता. केन्ना अमेरिका, केन्ना 
इंग्लंड, केन्ना फ्रान्स तर केन्ना जर्मन! हे खेपे 
तर तीन म्हयन्यां खातीर फॉरेनांत गेछ्लो, 
वर्सभर परतलो ना. थंय कोणाकडेन सूत 
जुळूळें ना मूं? तें “लिव्ह इन रिलेशनशीप' 
तसलें बी काय ना मूं हाच्या मनांत? 
एक न्ही हजार विचार मनाक सतायताले. 
येवजूनच मीनाचें मन कांचवेतालें. आतां 
कर्शेय करून हाच्या पांयांत लग्नाची बेडी 
आडकूक जायच. पळोवंक गेल्यार तशें 
हालीं चलयां परस चल्यांचें लग्न जावप 
कुस्तार जाला. 

आज काल लग्न म्हणचे एक जुगार कसो 
जाला. तो खेळून पळयले बगर कोणाकूय 
तांतलें गुपीत कळना. नशिबान म्हणटा तशी 
कोणाकूय ही सोर्त फुट्टा. नाजाल्यार फाव 
तशी जोडी जुळप उणेंच म्हणूंक जाय. रुपान, 
पयश्यान, सभावान! हेरांक हांगा थंय मात्शी 
तडजोड करूनच संवसाराचो डाव सांबाळून 
घेवचो पडटा. लग्न म्हणचे संस्कारा परस एक 
कबलात कशी जावन पडल्या. कांय जाण 
तर रोखडेच हार मानून खेळच उधळावन 
उडयतात आनी मेकळे जातात, पूण तें 


अनन्य 


मेकळेपण कसलें स्रपच तो! ह्या अश्या 
“शुभमंगलान' दोगांयचींय मनां हुलपतात 
आनी हें असलेंच वास्तव हालींसराक 
हांगा थंय - सरभोंबतणी पळोवक मेळटा. 
म्हणून तर हो लग्नच न्हयकारता काय? 
आपूण सांगता म्हणून चली पळयता, पूण 
अशीं कितें ना कितेंय कारणां काडून लग्न 
लांबयता. येवजून येवजून मीनाच्या मनांत 
त्या येवजणांचीच जटा कशी जाली. 

घोव ताका भेकडायतालो ''कित्याक 
पापया सामकें लांवसट कशें हात धुवन ताचे 
फाटल्यान लागलां? ताका जाय तेन्ना करीना 
तो लग्न! जाची ताची विचारसरणी वेगळी. 
आनी हें पळय, सून येतकच तुकाच जड़ 
पडटलें हें. दोगांय मदीं तो बाबड़ो विभागून 
वतलो. अश्या वेळार मागीर आवय मात्शी 
फाटींच पडटा. खरें तर भुरग्यां मदीं इतलेंय 
घुस्पून वचचें न्हय. याद दवर म्हजीं उतरां. 

“जाल्यार जांव आं. आनी म्हाका 
कांय चली ना. सून येतकच तिकाय हांव 
सामकें चली कशें वागयतलें. तेन्ना तुमीच 
मात्शे सांबाळून रावात.'' मीनान उरफाटें 
ताकाच धपकायिछ्ें. 

“लग्नाक भियेता हय रे तूं ?'' मीनान 
निमाणें ताका स्पश्टच विचारलें. 

“'शेऽऽ लग्नाक कोण भियेता?'' 

“मागीर... 

“मम्मा, खंयचेय चलयेक पळोवन 
अजून म्हज्या काळजांत डिंग डाँग डिंग' 
जालें ना. 

“म्हणचे रे, कितें उलयता हें तूं?” 

“आगो, म्हणचे घंटा वाजलीच ना. 

जॉक अपार्ट, पूण मम्मा इतल्यो चलयो तुवें 
दाखयल्यो, हांतलें खंयचेंच चली मना पसून 
म्हजी बायल जावचीशी दिसलें ना म्हाका. 
आनी बिलीव्ह मी, अशी कोणूय दिसली 
जाल्यार पयलीं तुकाच सांगपी. आय 
स्वेअर-'' जालें, उलोवणें तितल्याचेरच 
सोंपलें. 

आमी कांय दिसांनी मधुराचें स्थळ 
मिलींदा खातीर आयलें. पळयता खिणीं 
ताका तें मानवलें. तें आयलें, ताणें पळयलें 
आनी तें जिखलें म्हणिल्लेपरी! दोनूय 
घरच्यांक सोयरीगत मानवली. एकामेकां 
मदीं कुतां काडपाक जागोच नासलो. 
दोगांय खरेंच एकामेकांक सोब सारकीं! 
एकदम 'मेड फॉर इच अदर'. पयलेच 
नदरेन मिलींदान पसंती दाखयली. पयलीं 
अशें केन्नाच घडूंक नासलें. मीना सामकें 
भुल्ठुसून गेलें आनी मागीर मिलींद मधुराची 
फोनाफोनी, चॅटींग करप, मेळप सुरू जालें. 
रोखडोच साकरपुडो थारलो. 

दोनूय घरचे लोक मोठे हौशी. 
साकरपुड़ो म्हणचे अर्दे अदीक लग्नच कशें 
जालें. लम्नाक दोन म्हयने उरिल्ले. दोनूय 
घरचीं मनशां केळवणी, होंबळीक, खरेदी 
हातूंत गुल्ल जाल्लीं. हांगा खंयचीय घरगुती 
कार्यावळ मधुरा बगर जायनासली. मागीर 
कोणालें लग्न आसूं ना जाल्यार मूज. मधुरा 
इज मस्ट! घरांतलो एक मेंबरच जावन 
गेल्लें तें. मीना-मधुराय एकामेकांच्या लागीं 
आयिल्लीं. मीना तर इतल्यो तेंपाचो सांठिल्लो 
चलये बयलो मोग ताचेर ओततालें. केन्ना 
केन्ना मिलींदान म्हणचें “मम्मा, हांव तुजो 

चलो काय हें तुर्जे चली असो दुबाव येतलो 
आं लोकांक! कितें चल्लां तुजें हें - व्हॉट 
नॉनसेन्स !'' मीनान हांसून सोबोवन व्हरचें. 
मधुराचे मम्मीन मात ताका असबड़ीं 
सुचोवणी केल्ली - “बाय, साकरपुडो 
जाला तुमचो. भोंबप घुंबप चालूच आसता. 
एकामेकांची सारकी वळख करून घेवंक. 
एकामेकांक पारखुपाक हें जायच गो, पूण 
सांगता तें घट्ट मतींत दवर - आपली मर्यादा 
हुंपनाका. माथ्यार अक्षता पडसर - लग्न 
जायसर म्हजेंच चली म्हणून राव ओं.” 

“मम्मी, म्हाका कळटा गे तुका कितें 
सांगपाचें आसा तें. तूं बेठोच हुस्को करू 
नाका. मिलींद खरेंच खूब बरो भुरगो, 
केन्नाच लिमीट क्रॉस करीना तो. 

““तशें न्हय गो शाण्या, हांव तशे कांयच 
म्हणिना. म्हजे भशेन बेठेंच तुका सावध 
करतां. दादले ह्या कामाक मात्शे अग्रेसीव्ह 
आसतात आनी अश्या वेळार ना म्हणूंक 
नज जाता. म्हणून म्हणटां.... 

“डॉण्ट बरी मम्मा, आमकां सगळें 
समजता.'' मात्शें लजेल्लेवरी ताणें म्हणलें 
आनी विशय तितल्यारच सोंपयलो. 

आपापल्या ऑफिसाच्या कामांतल्यान 
वेळ काडून दोगांय भोंबताली, नाटक, 
सिनेमा, शॉपिंग करतालीं. तांचें दोगांयचेंय 
एक वेगळेंच जग निर्माण जाहलें. 

'लम्न तर मोठ्या दबाजान जालें. मेथी, 
संगीत, लम्न, रिसेप्शन. चार दबाज्यांक चार 
कडचे चार वेगवेगळे हॉल! दोनूय पार्ट्यो 
भारी हौशी. लग्नांत लाखांनी रुपयांचो 
खर्च दोशींटांनी जाहो. वाजत गाजत 

व्हंकलपावणी घरा आयली. 

साकरपुडो आनी लग्न हाचे मदलें 
दीस सामके सुखाचे. सपनाळे कशे गेल्ले. 
पूण लग्ना मेरेन सुखाचे तेमकेर आसलीं तीं 
दोगांय, लग्नाउपरांत मात दोगांयचेंय कितें 
तरी बिनसलां हें आनीक कोणाच्या न्हय तरी 
मीनाच्या लक्षांत आयिद्लें. दोगायचेंय कितें 
तरी बिनसलें. उलयनासलीं, सांगनासलीं, 
पुण मीनाक तें जाणवतालें. बरें, विचारतलें 
तरी कशें. ही तर सामकीच खाजगी गजाल! 
बऽरो चलो जांब सून हांचे कडेन कितलेय 
लागींचे संबंद आसले तरी तांणी कितेंय 
सुतोवाचय केले बगर तातूंत तिसऱ्यान 
पडूं नज हें मीनाक बेस बरें खबर आसलें. 
ताणें घोवा कडेन म्हणून पळलें. ''लम्नान 
मनशां चड लागीं येतात. नवे ओडीन, नव्या 
नात्यान. तातूंत एके तरेचें श्रील आसता. 
अपेक्षा आसतात. तसों थोडो भंयय 
आसता. हाचे मात वेगळेंच कितें चल्लां, 
कळना. एक मेकां मदीं भरसून वचचें सोडून 
हीं तर सामकीं शेणिल्लेबरी दिसतात. लग्नांत 
माथ्यार कन्या उदक पड़टकच दोगांय 
उजळपा बदला थिजिल्लेवरी कितें जाल्यांत 
अशीं? म्हाकाच दिसता काय अशें? तांचीं 
तोंडां तर बाविल्लेवरी जाल्यांत. विचारतलें 
तरी कोणाक आनी कशें?'' घोवान ताकाच 
पिशांत काडलें. तुज्याच मनाचे खेळ सगळे 
म्हणून. बेठेंच तांचे मदीं पडूंनाका म्हणून 
शिटकायलें. आँ म्हणलें ताणें, पूण मीनाचें 
मन काय थाच्यार नासलें. ताका बेठोच 
दुबाव! 

मिलींदाचेर एके तरेचो मोनेळ कसो 


अनन्य 


पडला. मधुरा तर उलयल्यार उलयता. 
पयलीं “मम्मा, मम्मा' करून माजरा पील 
कशें भोंबतणीं घुस्पत राबतालें. आतां ओगी 
- ओगीचशें पडलां. मांय-सुनेच्या नात्यान 
काय? खंय तरी पयस नदर लायिल्लेबरी 
तद्रींतच आसता. मदीं मर्दी आपसूक दोळे 
भरून आयिल्ले वरी दिसतात. विचारल्यार 
मुमुरखें हय न्हयशें हांसता. कुळारची बी 
याद येता जातली, पूण पयलीं इतलें येवन 
वचून संबकळीचें जालां, तरी....! हालींच्यो 
चलयो, हांचे कांयच बाये कळना - मीना 
मूग गिळून म्हणटा तशे ओगीच राबले. 
लग्न जातकच कुलदेवाक वचून आयलीं 
जोडप्यान. दोनूय घरचें पांचपर्तवण जालें, 
पुजा जाली आनी आठ दिसां खातीर उटीक 
हनिमूनाक गेलीं. जांव, आतां किते तें सगळें 
सारकें जाग्यार पडटलें म्हणून मीनाक मात्शें 
सूऽऽ जालें. पूण खंयचें कितें? आठ दिसां 
खातीर म्हणून हनिमूनाक गेल्ली जोड़ी चार 
दिसां भितर परतली - तिवूय जोड़येन नही. 
वेगवेगळी! बॅग हातांत घेवन परतल्ल्या 
मिलींदाक पळोवन मीनाचो आवरोच 
उडलो. सदांच नेटान चलपी, आपल्याच 
तोऱ्यांत वाबुरपी मिलींदाची साप्प रया गेल्ली. 
तोंड तर सामकें पडिल्लें. खांदे बागवल्ले. 
दोळे सुजिल्ले, तांबसारिल्ले पळोवनच 
मीना भियेलें. आयलो तोच सरळ बॅग 
घेवन माळयेर आपले कुडींत वचून दार 
लावन बसलो. हास ना भास - “आरे, 
आरे, मिलींद तूं एकलोच? बेगीनसो आनी 
मधुरा खंय तें?'' मीना ताचे फाटल्यान 
धांबलें, पूण ताणें जाप दिली ना. दारार 

मारून मीना बाबडें कासावीस जालें. परत 
परत विचारतगिच “तें गेलें ताच्या घरा 
म्हणून जाप दिली ताणें. मीना सामकेंच 
सतरवितर जालें. ताणें बेगिबेगीन मधुराचो 
फोन घुंबडायलो. रींग बाज बाज बाजली. 
कोणें उखल्लोच ना. कितें जालां काय 
दोगांचेय मदीं हे येवजणेचो भोंवर मीनाचो 
मेंदू कोरांतीत बसलो. 
तेवटेन मधुरा आपली बॅग उबारून 
सरळ कुळारा पावलें. ताची आवय ताका 
पळयतच राबली - “आगो, उटीक गेल्लीं 
मुगो तुमी? आयलीं केन्ना? आनी तूं 
एकलेंचशें? कितें जालां?” ताच्या तोंडाक 
पळ्यतकच ती भियेली. केंस विस्कटिल्ले, 
रडून रडून सुजिल्ले दोळे, बावकें तोंड. 
खूब कितें तरी विचित्र घडलां तें ताका 
पळोबन जाणवतालें. कितें तरी मनाविरुद्ध 
घडिल्लेवरीय 
“बाय, कितें जालां? झगड़ीं जालीं 
तुमचे मदीं? कित्या वयल्यान इतलें 
किसवलां? आगो, हनिमुनाक कित्याक 
बतात? दोगांनिय कांय दीस फकत एकामेकां 
खातीर, एकामेकांचीं जावन जियेवपाक. तातूं 
आनीक कोणाक जागो नासता, आपल्या 
हेर मायेच्या मनशांक लेगीत. दोगांयनीय 
एकामेकांक सामकें समजून करून घेवचें, 
दोगांयनी सामकें लागीं येवचें म्हणून. आनी 
तुमी झगडून आयलीं? कितें गो हें? पंदरस 
लेगीत जाबक ना मुगो तुमच्या लग्नाक?'' 
आवय आकांजार जावन उलयत रावली. 
मधुरान कुडींत वचून दार लावन घेतलें. 
“म्हजो आनी तांचो हाचे फुडें संबद ना. 

हांव त्या घरांत परत बचचें ना... अशें ताणें 
सांगले. 
आतां कितें करपाचें? कोणाकच कांयच 
सुचना जालें. मधुराचे आवयन मीनाक फोन 
केलो. ““कितें जालां? हनिमूनाक गेल्लीं हीं 
अशीं परतल्यांत? मिलींद कितें उलयला ? 
“ना, तो तर दार बंदच करून बसला. 
मधुरान कांय सांगलें ना?'' मीनान विचारलें. 
“ताची तर गची अंदल्या! आतां कितें 
करपाचें?'' रडकुरी जावन तिणें म्हणलें. 
“हें पळयात, तुमी अशीं हात-पांय 
गळयनाकात. आमी येतात थंय. मधुरा खूब 
शाणे, कितें कात घडलां तें सारकें सांगतले. 
देवाचेर विस्वास दवरात. लग्नान दोन मनां 
न्हय, दोन घरां एक जातात. कितेंय पूण 
मार्ग आसतलो, काडूया आमी सोदून.'” 
मीनान तिका थातारली खरी, पूण ताचें मन 
भितरल्यान भियेल्ठे. कितें जालां आनी किते 
ना! रोखड्यारोखडें घोवा सयत तें मधुरासरीं 
गेलें. मधुरा पयलीं भायर येबंकच तयार 
नासले. मागीर मन घट करून म्हणटा तशें 
मानाचो एक निश्चेव करूनच भायर आयले. 
ताका पळोवन मीना मनांतल्यान 
भियेबन गेलें. हें तें मधुराच न्हयशें दिसतालें. 
वेगळेंच! मीनाक रडूंक येबंक लागलें. ताणें 
मधुराक वेंगेंत घेतलें. “मधुरा, बाय किते 
जालां आशें कितें विपरीत घड़लां तुमचें 
मदीं. दुद - साकर कशीं एकामेकां मदीं 
विरगळिल्लीं तुमी. कितें बिनसलें इतलें 
एकामेकांची तोंडां लेगीत पळयनात तीं? 
कितें जालां तें शांतपणान सांग सगळें. 
अशी कशी दिश्ट लागली तुमचे जोडयेक ? 

मिलींद आवडना गो तुका?” 

“मम्मा, मिलींद मित्र म्हणून एकदम 
बरो, मनीस म्हणून बरो, पूण एक घोव 
म्हणून नही... रडत रडत ताणें म्हणलें. 

“आगो पूण, बरें, बरें, आमी कितेंय 
मार्ग काड्या हांतल्यान. कितें तरी उपाय 
आसतलोच. आमी कांवन्सलरा कडेन 
वचूया. ताचो अँडव्हायस घेवया.'' मीनान 
ताका समजावपाचो यत्न केलो. “मम्मा, 
आतां स्पश्टच सांगतां. मम्मी, तूं विचारताली 
नही, इतलीं भोंबलीं, घुंबलीं तेन्ना कांय 


अनन्य 


कळळें ना. मम्मी, म्हजो हात हातांत घेवपा 
परतें चड़ कितेंय घसट मिलींदान केली ना. 
तो केन्नाच मेळत तसो आंगपटीक येवंक ना. 
सो सोफेस्टीकेटेडं! पूण ताचो हो असो संदर्भ 
आसत अशें मात म्हज्या मनांत आयलें ना. 
ऐन त्या वेळार तो भिता, थरथरता, हुमेन 
भिजता, आपूणच रडटा, फडफडटा. हावें 
खूप ट्राय केलें, संद दिली, कांयच उपेग ना. 
तो इंपोटंट - नपुंसक आसा." 

आयकून मीनाची दांतकडी बसली. ते 
थयचे थंय तटास जालें... 000 


जु - 
UTE) 

(मूळ मणिंपुरी कविता : 
सौबाम तोम्बा लुवांग) 


सौबाम तोम्बा लुवांग : स्तंभलेखक 
कवी आनी समिक्षक. मणिपूर 
- इंफाळाच्यान प्रसिद्ध जावपी 
“पोखनापत्र' या दिसाळ्यांत ते 
सध्यया स्तंभलेखन करतात. 
मणिपुरच्या देशभक्ती लेख संघाचे 
ते माजी अध्यक्ष तशेच स्तंभलेखक 
संघाचे उपाध्यक्ष, सोमानंद यादस्तिक 
साहित्य पुरस्कारान सन्मानीत. संपर्क 
: सागोलबंद मोयरांग इनुबा लाय 
लैराक, एम्‌. आय. टीच्या सामकार/ 
सरकारी पोलीटेकनीक इंफाळ, मणिपूर 
- 79500, मो. : 985645666] 


रमेश भगवंत वेळुस्कार : जल्म : 
।947, जेश्ट कवी. बालसाहित्य, 
निबंद, नाटक, अणकार ह्या 
प्रकारांतय लेखन, हिन्दी आनी मराठी 
भाशेंतय साहित्य निर्मिती, 2। वयर 
पुस्तकां प्रकाशीत, केंद्रीय साहित्य 
अकादेमी पुरस्कारान (2005) 
सन्मानीत, एकोणिसाव्या अ. भा. 
साहित्य संमेलनाचे अध्यक्षपद. 
संपर्क : पाळें, शिरदोन, गोंय. मो : 
942068846] 

नशाभाव्व्तॉ 


अणकार : रमेश भगवंत वेळुस्कर 


धा मणिपुरी कविता 


आदाम आनी ईव 


आदाम आनी इवेन 
सांडला आसतलो इल्लो कुडको 


तांबड्या भडंग अंपलाचो 


हाकाच लागून घडये 
श्रीकृष्ण आनी राधिके मर्दी 
उल्लां आसतलें घट्ट 

गूढ प्रेम बंधन 

नीरव चान्न्यांत 

अनंत इतिहास भरुन उल्ला 
त्या दोगांयच्या काणयांनी 


आयजूय खातात 
आदाम आनी इवेन उडयदल्ले 
अंपलाचे कुडके 

ते कुसल्यात काय ना 

तें पळयनासतनाच 

बाटे तिटेंत 

व्हाळा व्होंड्यांत 


ना, कुंद-फुलांचो हार 
जावंक पावलोच ना 
शिरंगार सुंदर गळ्याचो 

कुंद-फुलांच्या दुख्ख-घोगत्या 
गळ्यांतल्यान गळटली काणी 
कोणेंच आयकली ना 


आदाम इवेन 

कुंद-फुलांचे जाणविके बगरुच 
अँपलाच्या फळाक स्पर्श केल्लो 
अँपल आनी कुंद-फुलांचें 
नाजूक नातें 

जें कोरांथलेलें आसा 

गुपीत लिपयेंत 

सध्या एक कुवाडें जालां 


आर्म 
धर हें आर्म 


अशें आंवळून 
आत्मरक्षे खातीर 


पूण, हातांत पावतांच 
ताणें, अचळय चिंतलां 
कोणाची रक्षा करची तें 
आपली? 

काय ताची? 


आर्माच्या 
मर्मांत मात 
कितेंच गेलें ना 


पूण मसंडेंत मात 
गर्दी वाडत आसा 


दिसा.. दर दिसा 

आत्मरक्षा करपी आर्माक 
आनी आनी वेळ काडिनासतना 
मसंड बंद करपाचो घोडो लावप 
अत्यंत गरजेचें आसा 


प्रेयसी 


जनेलांतल्यान 

भायर नदर मारतांच 
पुनवेच्या शितळ चान्न्यान 
हांसते नुरेन म्हाका पळयलो 


धुक्याचीं झिरझिर कुपां 

धांकून उडयता 

चंद्राक अदीं मदीं 

चंद्राक हें खूप्प लागता 
धुक्या-कुपांक प्रेमाचें माहात्म्य 
कळना अशें ताका दिसता 


शाणे कूप 
मोन्यांनी उडून वयता 
नोंगीनाक । आडांवक गेल्लेवरी 


जशी जशी रातीची किर्रसाण चडटा 
तशे तशें रसरसत वयता 
मन-भुलवण चंद्राची रुपसुंदराय 


पूण अचकीत घुसूंक लागला 
चंद्र 

म्हज्या जनेलांत 

मुमुर्खी ल्हारां मुखार खेळयत 
आनी मिरयत आनी केळयत 
म्हर्जे दरेक आंग 


अतृप्त... थार नासतना 

व्हरत म्हाका 
धरुन म्हज्या हातांक 
म्हज्या जनेला भायर 
त्या शांत सर्गलोकांत 


खीण खीण आमचो 

वयता सांगातान 

फकत आमचो दोगांचोच 
स्वतंत्र 

फकत आमचो दोगांचोच... 


त्या फुलांच्या भारान 
घमघमतल्या फुलबनांत 

हांब फकत जाल्यां ताचीच 

जशें लौद्राओबीच्या2 कचाट्याक 
पडलेली व्यक्ती 


कोणाच विशीं चिंतपाक वेळ नासलो 
नोंगीनाचें काळें खुमणें लेगीत दिसनासलें 
कारण हांव जालों पात्र 

म्हज्या मोगाचें पयलें पात्र 

आपल्या प्रियाळाचें 


टिपणी: ।: नोंगीन : एक मणिपुरी सुकणे जें मध्यान रातीं 
चंद्राक पळोवंक आंवडेता 
2: लौद्राओबीः मनशांवरीच एक खासा जंगली प्राणी 


तुजी देववाणी आयकूंक आशेतां 


प्रिये! 

धर तुज्या कंवळ्या हातांनी 

ही मायबीची! घांट 

त्या शुभ्र शेल्यान धांक 

जें सदांच म्हाका म्हजें दिसतलें 

तुजें तोंड 

धर तुजे बेंगेंत 

तुजे पुजनीय देवतेक 

आनी बस ताचेम्‌_खार ध्यानस्थ 


आशेन पळयतां 

मेळत काय म्हण जाप नुलयत 

तुज्या दोळ्यांच्या कडांतल्यान 
लखलखतले नदरेचे चमकेंतल्यान 
तुजी देववाणी आयकूंक आशेतां प्रिये 


मोगान थपथपलेले नदरेचें रीण 

कितें फकत मोगाकूच आसा 

काय 

थंय वियोगूय आसा संयोगाची मोख म्हण 


एक फावट तुजे गुपीत नदरेन 

दिल्ले जापेन 

जी जायना परत पुनरावृत्त 

पूण करता शोशण 

जिणेचें वर्सांसंकींनी 

राती जाग्योच आसा 

दोळ्यापात्यांची हालचाल करिनासतना 
कडू विखश्यो 

जिवाक भिवयत 


हे प्रिये 

तुजे चित्तखेंचक मुखामळ 

कशें जावंक शकता निरर्थक 

कर्शे जावंक शकता अनावश्यक 
पूण 

मायबीच्या केंसांत भार जाता 


मनओडी भांगर चंपाकली 
कर्णफुलां जावन सजतात 

मोगयाळीं तखेलै? फुलां 

हळयो जावन आरास जाता 
कबोकलै3 आनी खोंगुनमलै4 फुलां 


येतात तुजेवटेन 
तुज्या फांतयांचे दिकेन चलत 


हे प्रिये! 
पळय धडधट्टात आयजूय 
म्हज्या काळजाच्यो नवल पाकळ्यो 


टिपणी: । : मायबीः देववाणी जिका आयकूंक येता ती 
अस्तुरी. 
2: तकेलै 
3: कबाकलै, खोंगुनमलै हीं मणिपुरी भुंयेंत फुलपी फ 
लां. 


~ 


परी 


जिवितांत परीक 

केन्नाच मेळूंक ना 

एक फावट तरी म्हाका 

त्या सातांनी भोंवपाक व्हरचोशें दिसतालें 
चड़ करुन ते तन्ने सातवे परीन 


दिसतालें आसभर 

चाखचें तांणी 

म्हज्यातले फळरुप बीज-कण 
त्या सातूय परींनी 

चड करुन ते तन्ने सातवे परीन... 

हांतल्यान निर्माण 
जावंचो म्हण समाज 
शांततायेचो भार आयल्लो 


शांत-प्रीय समाज 
त्या परयांच्या राज्यांत 
हे धर्तरेर मात 

म्हज्या बीज-कणांक 
सुवात ना 


प्रियेच्यो मुखमुद्रा 


सामको सरळ आसलों 
हांव 

केन्ना 

म्हजो विचार 

केन्ना म्हर्जे मन 


पिसो जावन खेळटां 
ल्हारांचें रुप घेवन 
दर्या वेळे वयले रेंवेर 


एक विक्राळ ल्हार 

अश्शें येवन आदळळें 
की समुद्र यात्रा 

हांगाच थारता काय किते 
अशें दिसलें 


पूण 
मन भियेलें की 
दिश्टी पडल्यो ना जाल्यार 


दर्यावेळांच्यो मनभुलयण्यो 
कंबळ्या आंगा वयल्यो 
स्वतंत्र स्पर्श खेळयो 

कंवळीं आंगां घालतात खेमो 
ल्हारांक अनिर्बंध जावन 
एकसारकीं 


आतां 

रावचों ना हांव 

केले बगर आपलें कर्तव्य 

सळसळूंक लागलां आतां आंग 

म्हज्या डी एन ए नी सुवाळे मनयल्यात 
आंगां रस रंगान सजून गेल्ल्या कारणान 
मिठाचो सुवाद चडपाक लागला 


दर्या ल्हारेबंक लागला 

हीं ल्हारां फकत म्हज्यांतच न्हय 
तर थंड गतीन बयतले कांसवूय 
दिसताले बयतना तरंगत, ल्हारेत 
रंगीत जाल्ले रेबें वयल्यान 


धांवत आयलीं सगळीं नुस्तीं 
उमेदीन उसळत 

मंद धुंद जाल्ल्या ल्हारां वांगडा 
म्हज्या डी एन एत 


डोल्फिनांचे डी एन ए य तसलेच 
किते म्हण सोंसतले 

नाच करतात आंगार सुरंगार घेवन 
मन मेकळें सोडून 

आनी दुसरे बटेन जाता पश्चात्ताप 
म्हाका 

याद जाताच त्सुनामीची 

पूण चड वेळ उरची ना याद 

त्या निश्ठुराची 

मुजरत हांसतले तिचेय डी एन ए 
आंगांतल्या ल्हारांत रंग भरताच 
आंकुरतली यात्रा तिचीय 

दर्यावेळे बटेन संथ गतीन 

ल्हारां ल्हारां ल्हारां ल्हारेत 


कोंबयेची क्रांती 
कोंबयेन आपल्या पांखां पोंदां 
उबेतल्या तांतयांतल्यान 

पिलां भायर सरचे पयलींच 
हुलमुल्यांनी आपली क्रांती-चोच 
तांतयांर मा्ली 


कोंबयेची वंश-वार 
जावन गेल्ली रक्त-धार 


रक्तान थपथपलेले क्रांतीचो 
काडलो माग ते कोंबो कोंबयेन 
ती कूस मारपाक धांबली नेटान 
दिकांचे भान विसरुन 

क्रांतीचे रुपडें मोखून मारीत 


क्रांतीक कोंबयेचें योगदान 
दिसलेंच ना 

पूण कोंबी 

क्रांतीची शीर 

खंय फडफडटा तें जाणा 


घनघट्ट जंगलांत 

क्रांतीचे कुस्कुट दिसना 
कुचकुचीत गर्देत व्हांवतात 
क्रांतीच्यो न्हंयो आनी गटारां 


स्वास बंद कर 
रातीन धर्तरेक वेंगेंत घेतली 


बेफिकीर जावन न्हिदले 

निर्दय मारेकार जांणी 

तर्जनी धल्ल्या सरळ 

जी तशी उरता सदांच वांकडी 

झोमून घेवपाक मुदयो सुवार्थी लोकांच्यो 
करुन तांच्यो आंगळ्यो नागड्यो 

तानेल्ले भंवरे जांणी पुराय 

फुल्लेल्या फुलांक सपनांत लेगीत पळोबंक ना 
जी निर्बळ 

पूण आतां भिरांत विरयत 


शिंवरुक लागल्या सवन संवसारांत 
शांतताय पूर्ण रुपान 

जंय मरणाक सदांच मुक्तद्वार 

त्या प्रजातंत्र देशांत 


सूर्याचे एक किर्ण तरी दी 
हांगाच्या शोशीतांक 

कर बद स्वास ह्या शक्तवंतांचो 
हे नीरव राते ! तूं बचूं नाका 

ह्या गाळींनी भछ्लेल्या देशांतल्यान 


याद जाता तो दीस 
जे दीस आपयल्ली श्रीकृष्णान 

लिपचोरयां श्रीमती राधिकेक 
जेन्ना ती न्हिदलेली मध्यानेचेर 
आपल्या घरकाराच्या हङ्ड्यार 


अंतः 
तुजो जय जांब हे नीरव रजनी... 


रात्रकाळ 


घन गच्च रुखांतल्यान 
झडलें एक सुके पान 
कांट्यांनी भल्लेले भुंयेर 


कांटो धजावलो ना करुक स्वागत 
निर्जिव पानाचे 

धर्तरेचेर तर पातळळ्या रात्रकाळ; 
रात्रकाळाचें परिवर्तन मृत्युकाळांत जाता 
तेन्ना थरथरतात कांटे 

आनी केन्ना मेरेन काडटले दीस 

अशेच हे मृत्युकाळ भुंयेर 


निरास नदरेन तांणी 

घन गच्च रुखार नदर माल्ली 
हाय! कितलीं सगळीं करतात 
प्रतिक्षा गळगळीत सुकी पानां ! 


ह्या रुखाकूय दिसना दिवची साथ 
ह्या अकर्मण्य पानांक 

ताका धर्तरेचीय भिरांत की एक दीस 
आपणाक दाबीत म्हण मरणा पोंदां 


तरी हांसतात 
अर्दमरी पानां 

मेळत म्हण नवो जन्म 
हे आशेन 
ते रात्रकाळांत 


धबधबो 


हे धबधब्या 
तुजी ही धार 
हैं तुजे रगत 
काय दुकां ? 


आरे! 

रगत तर हें न्हयच 
दुकां मरे हीं दुकां! 
दुकांचे रगत जाल्ले 
सवाय धर्तरेचेर 
रगताची धार 


हीच तर तुजी धार 
असंभव! 

विस्वास जायना की तूं 
इतलो अस्कत कसो 


आतां बसतां 

तुजे फुड्यांत 

जीव भरुन पळोवपाक 

ह्या दुकांनी रगत आसा काय ना... 


टीप : सौबाम तोंबा लुवांग हांच्यो ह्यो कविता चन्नाथोयबी () 
हे एंथोलॉजींल्यान घेतल्या. ट्रिपल एस अलायन्स, मणिपूर 
इंफाळ (ऑगस्ट 202) चें हें प्रकाशन. हातूंत कवी जोधा 
चंद्र सनसम आनी कवी सलाम तोंबा हांच्योय कविता 


आसात. 
000 

(मूळ हिंबू कविता : 
मेशुलाम द पियेश) 


मेशुलाम द पियेश : चवदाव्या 
शतमानांत जावन गेल्ले कवी. तांचें 
स्पेनांत वास्तव आशिल्लें. 


आर. एस. भास्कर : जल्म : ।947. 
केरळांतले कोंकणी कवी, अनुवादक. 
कविते वांगडा बालसाहित्याचीय 
रचना. धर्मीक साहित्याचे संपादन. 
अक्षरा, अक्षता, नक्षत्रां’ 
हीं चर्चीत पुस्तकां. केंद्र साहित्य 
अकादेमीच्या अनुवाद पुरस्कार 
(2003) सन्मानीत. 2 व्या अखिल 
भारतीय कोंकणी साहित्य संमेलनाचे 
अध्यक्ष (20।3). संपर्क : ।0/539, 
राममंदीर, जनार्दन मंदिरालागीं, 
जे. डी. सावूथ लेन, अमरावती, 
कोची, केरळ, 68200!, मो. : 
0889.30623. 

अणकार : आर. एस्‌. भास्कर 


उद्यावेलें गीत 


केन्ना तांणी एकत्रित गायलें 
आनी केन्ना म्हज्या फांतोड्या नक्षत्रांनी गायले 
आनी उजवाड चोंयवशींनी पसरतालो 


केन्ना रात्री सोंपताली 

आनी काळोख भायर वेंग मारतालो 
त्या वेळा 

म्हजो सूर्य पूर्वदिशेकडे उदेतालो 


केन्ना म्हजे विचार हारशांत सावन सुटले 

आनी म्हजीं अवयवां रात्रीचे निद्रेत सावन सट उठलीं 
तेन्ना हांव उदयाक संगीतांनी येवकारूक 

आनी प्रभाताक गितांनी पुजूंक सोदतालों 


म्हज्या हातांत हावें 'लैयर' वाद्य आनी नळी घेतली 
आनी म्हजो दावो हात वाद्याचे सरयेवेल्यान चतुरायेन 
भोंबडायलो 

धोल आनी बासरी हावें म्हजे कुशीक बांदूंन राबयली 
आनी तांची गांठी सारकी केली 


उपरांत हांव गावपाचे तयारेक लागलों 

आनी आतां हांव हुस्केलों- 

म्हजीं वाद्यां म्हज्या सुरांक जाप दितली व्हय? 
म्हज्या प्रवासांत- 

आनी म्हज्या ह्या अभय देशांत, जी म्हज्या घरांत 


तीं म्हाका स्वानंद दितलीं व्हय? 


हांवें गायलें तरीय- 

म्हजी बासरी वाजूक नाशिल्ली 

शेवणी लेगीत तांचो आनंदीत सूर प्रगटावंक 
नाशिल्लीं 


रहस्य पाळपी यजमानांनोऽऽ, 

तुमी केन्ना आयकलां? 

हांबें गायलें तेन्ना वाजूंक तयार नाशिल्ल्या 
त्या वाद्या विशीं 

आनी झाडांच्या खांद्यावेल्या त्या मौन 
शेवण्यांविशीं 

आनी गायनाविणा लोंबकळत उरिल्ल्या 
म्हज्या देवालयांतुल्या त्या 
एकसुरेपणाविशीं! 


तरीय, हांव ताचें धन्यवाद मानतां, 
मौनांतल्यान तांणी दिल्ल्या उपदेशा 
खातीर- 

म्हजी रचणूक लिपोवन दवर म्हणून, 
म्हजीं उतरा लोकांकडच्यान लिपोवन दवर 
म्हणून, 

म्हजीं रहश्यां पुराय मनशां कडेन गुपीत 
दवरून घे म्हूणून 

रोखडेंच भारी सुक्षीमपणान. 


शाण्या काळजा 


तांणी म्हाका विचारलें : 
“शाण्या काळजा, 
आनीक कोण तो- 

जें बरें आनी वायट हांचे मदीं 
मतभेद ना पळयता, 

आनी कालखंडांतुल्या मनशां खातीर 
यश गायता, 

आनी जांच्या काळजांत 

सत्य तुळप जाता 

आनी मंथन जाता ? 


हांवें तांकां 

जाप दिली 
“समज तें, 

तो हांव आसा 
हांवच तो- 

फटी मारपी कवी. 

(कविता) 


प्रकाश पाडगांवकार : जल्म : 
948, नामनेचे कवी. चाळीस वर्सा 
वयर काळ कवितेखातीर योगदान. 
'उजवाडाचीं पावलां,” 'वास्कोयान', 
'हांव मनीस अश्वत्थामो', 'कविता 
: काळ रेल्वेच्यो, मन हारशांच्यो,', 
पावस पाणयाच्यो', सर्ग घडपाक 
धतरिचो', “ व्हांवती न्हय काळाची, 
ब्रह्मांड योगी चिंतनाचो', 'पुनरार्थो 
पनिशद' हीं कवितेची आठ 
पुस्तकां प्रकाशीत. केंद्रीय साहित्य 
अकादेमीच्या (।986) पुरस्कारान 


सन्मानीत. संपर्क : मातृकलम, 
हावसींग बोर्ड, पर्वरी, गोंय 40350!, 
मो. : 9423060384. 


चन्न्यभच्‌ 


प्रकाश पाडगावकार 
सम्राट अशोकाची धर्मतत्वां आनी धर्मप्रसार 


येतच पुर्णत्वाक 
“अखंड भारत' 
कलींग झुजाच्या 
जैता उपरांत 


सम्राट अशोक 
जावन प्रेरीत 
बुद्धाच्या दिश्टाव्यान 
परिवर्तुन पुरायेन 


बसलो येवजून 

अभ्यासून थारावंक 
धर्म-तत्वां अखंड भारता'चीं 
करूक आंखणी 

विदेशांनी करपाच्या 

बुद्ध-धर्म प्रसाराची 


सम्राट अशोक 
लागलो जेन्ना 
थारावंक जिणे पद्दत 
विशाल खंडप्राय 
“अखंड भारता'ची 


जानेवारी ते जून 206 


47 


दोळ्यांमुखार लागलें 
साकारूक ताच्या 
विविधतायेन नटिल्ल्या 
एका एका राज्याचें 
दायज खाशेलें 


लागलो तो म्हणूंक 
भरून अजापान 

कितें हो म्हजो 
अप्रुपाचो, तोखणायेचो 
अध्यात्मीक भाग्यवंत 
आदर्श 'अखंड भारत' 


एकाच बांगडा 

हांगा नंदतात 
विविधतायेन नटिल्लीं 
आंगां संस्कृतीक 
कितलिंशींच 


तरेकतरेचीं 
जेवणां खाणां 
पेयां पिवपाचीं 
कितलिंशीच 


पोशाक मुस्तायकी 
तरेक मोदींचीं 

दोळे दिपकावपी 
कलापूर्ण कलाकुसर 


नक्षीकामां, कोरीवकामां 
नाचगाणी थिरकावपी 
लोकसंगीत, लोकबेद 
संस्कृताय तिगोवपी 


नातें जोडून साबार भासो 
दवरतात सगल्यांक एकठांय 
“अखंड भारता'ची वैविध्यपूर्ण 
विशालकाय आमची अस्मिताय 


एक आमचो “अखंड भारत' 
अध्यात्मीक देश 'अखंड भारत' 
एक आमची संस्कृती 

एक रगत एक उत्पत्ती 


चलतालो मानून 

सम्राट अशोक 

चक्रवर्ती राजा 

ह्या नात्यान 

बापूयच कसो सगळे प्रजेचो 


सगळे प्रजेन 

ताकचीं भोगचीं 

सुखां पुराय 

हे जिणेंतलीं 

तशीच जीण सार्थकी निर्वाणाची 


कोरांतून घेतले 
आदेश, सुचोवण्यो 
बुद्ध सुक्तां आदर्श तत्वां 


सांगलें करूंक 
उबे फातर स्तंभ 
गर्देच्या खासा जाग्यांचेर 


सांगलें वाचून 
दाखोबंक खलीते 

जाण्ट्या नेण्ट्यांक वेव्ठावेव्ठार 
सप्राट अशोकान 

केले उपदेश 

वागोबंक सभ्यतायेन 

आवय, बापूय, गुरूजनांक 


भिक्षू, भिक्षुणींक 
साधू संन्याशांक 
गरीब दुर्बळांक 


नोकर चाकरांक 


शिकयलो करूंक 
मोग जनावरांचो 
हाडली बंदी कासाचेर 
मोनजातीक मारपाचेर 
मास तांचें खावपाचेर 


भलायकेचीं केंद्रा उगडलीं 
मनशांक तशीं जनावरांक 
दानधर्मांचें म्हत्व सांगले 
मजत करपाक गरजवंतांक 
देवभावार्थी देवधर्मी लोकांक 


फर्मायलें आग्रहान 
सम्राट अशोकान 
सावळे खातीर 


रस्त्यांकुशीक 


लाबंक तरेक 
व्हड व्हड रूख 
चिंच आंबो 
पणस फळांचे 


रंगी फुलांच्यो 
बागो शीतव्ठशो 
भरूक उमेदीन 
काळीज सगल्यांचें 


सोय केली 
पाणपोयांची 
प्रवास करपी 
वाटसरू खातीर 


न्हाबन धुवन 
सुसेग घेवपाक 
उगडल्यो धर्मसाळा 
वसतीखातीर 


केली स्थापणूक 
स्तूप विहारांची 
नेमणूक केली 

भिक्षू भिक्षुणींची 


एकाच मापान 
दिवंक फर्मायलें 
दीक्षा इत्सुकांक 
बुद्ध धर्माची 


स्थापून इश्टागत 
जोडलीं नातीं 
विदेशांतल्या 
इश्ट देशां लागीं 


भिक्षू भिक्षुणी 
नेमून धाडल्यो 
बुद्ध धर्माचे 
दीक्षे खातीर 

धाडले पंगड 
धर्मप्रसारकांचे 
देशांत अस्तंत 
आशियाच्या 
देशांत उत्तर 
आफ्रिकेच्या 


तशेच धाडले 

पंगड देशांनी 

ग्रीक, ब्रह्मदेश 

नेपाळ, कोरिया 

तिबेट, चीन, जपानाच्या... 


धायदिकांनी 
बुद्ध पावलो 
घराघरांनी 

बुद्ध हांसलो 


उत्क्रान्तीच्या 
काळा पानार 
बुद्ध धर्माचो 
अध्याय निर्मलो 


स्तुपा कणकणी 
ध्यान प्रार्थना 
बोधी वृक्ष 
नित्य जियेतले 


ध्यानाक साक्षात 
बुद्ध बसला 
ह्योच भावना 
सदां जागयतले 

नीला तेलंग : जल्म : 950, ज्येश्ठ 
कवयित्री. 'काळजाची भरती 
आनी 'शुन्यांतल्यान शून्या कडेन” 
हे कविता संग्रह प्रकाशीत. संपर्क 
: आडपय, फोंडें, गोंय 403 40!, 
मो. : 9823575072. 


सावळी बुद्धाची 
दये करूणेची 
सगल्या भक्तांक 
जाणवतली 


पावलांची सुलूस 
तत्पर जागरूत 
फाटल्यान फुडल्यान 
सांसपितली 


विश्व कल्याणा 
दिव्य उजवाड 
बुद्ध धर्मान 
मनशांक दिला 


मनीसकायेचें 

पोरसूं फुलोवंक 
सगल्या धर्मांचो 
आदर्श थारला. 


नीला तेलंग 


फुगडी 


दर्या दर्या 

उदक इल्ले घेवं दी 

उदक इल्ले घेवं दी 

पोशे कोळशे भाणां भरून पी 
भाणां भरून पी 

खार खार उदक जिबेक मानवना 
जिबेक मानवना 

शेतां भाटां शिपूक उपकरना 
शिंपूक उपकरना 

झरी झरी उदक इल्लें घेवं दी 

उदक इल्ले घेवं दी 

न्हंयो बांयो तळयो भरतां 

तळयो भरतां 

म्होंबाळ तुजे उदक पियेतां शिंपतां 
उदक पियेतां शिंपतां 

न्हातां धुतां पेंबतां शेतांनी खेळयतां 
शेतांनी खेळयतां 

चारांतले तीन वांटे उदकाचे 
तेवू बी खाऱ्या उदकाचे 

खाऱ्या उदकाचे 

सार्वे उदक गरजेचें 

पूण तें आसा इल्लेशे 

तकली वापरून वारोवचें 

बेठेंच वाट ना लावचें. 


गोंयचें गीत 


गोंयचें गीत गायतां संवसारार पावयतां 
भोवच खोस जाता अभिमान बाळगितां।।धृ।। 
गोंयांत बझर्‍यांचीं वज्रां झिगझिगतात 
दोंगुल्ल्यो दोळे मोडीत मुखार मुरगुट्टात 
दर्याचीं ल्हारां ल्हारां मदींच बोवाळटात 

पाखें माथ्यार मळबाचें सैम फुलयता।।।।। 
देवळांचे उत्तुंग कळस अभंग आळयतात 
इगर्जेच्यो घांटी जेजुचें मुज्ग वाजयतात 
मशिदी सांज सकाळ अल्लाची बांग दितात 
शांतीचो एकवटाचो संदेश पावयतां।।2।। 
हङ्ड्यांत आमच्या भह्लेलीं म्होंबाळ शिंयाळीं 
पाचवी व्हंकल माथेभर सुरंगां माळिल्लीं 
नुस्त्याच्या चंदेरी आंगार किणाँ कबर्ळी 

आंबे पणस अनसांचो परमळ घमघमता।।3।। 

संजीव वेरेंकार : जल्म : 959, कवी, 


पत्रकार, अनुवादक. 'भावदुंबर', 
'मुंबर', गांवांतली सांज', 'पडवेवेलीं 
शेवर्णी', 'चैतन्याच्यो पांवळ्यो' 


हे कविता संग्रह, मांड ओसाड 
जातना' आनी 'तिपय' हे एकांकी 
संग्रह, तशेंच “हाडा-मांसाचीं देवळां' 
हें व्यक्तीचित्रांचें पुस्तक प्रकाशीत. 
आकाशवाणीचो नभोनाट्य पुरस्कार 
(2000) आनी विश्व कोंकणी केंद्र, 
मंगळूर संस्थेच्या तशेच श्रीमती 
विमला पै पुरस्कारान सन्मानीत. 
संपर्क : चित्रंगी रेसिडन्सी, मंगेशी, 
फोंडे, गोंय. मो. : 9422643629. 


संजीव वेरेकार 
दुख्ख 


बदाम, पिस्ता, काजी, 
वेलची घाल्लो रूचीक बरो 
घमघमीत पायस 

एक वाटी खातकच 

दुसरी वाटी खायन दिसता 
पूण तिसरी वाटी हाडटकच 
भल्लेल्या ब्राह्मणाक 

धंय करकरीत लागें 

तसो पचपचीत लागता 


म्हज्या दुख्खाचेंय तशें जालां 

जो जो भेटलो, 

ताणें दुख्खाचेच पेले 

म्हज्या ओऑंठाक लायले 

कितलें म्हणून पियेतलों ! 

सगळें जिणेंच आतां 

दुख्खाची किल्ली जालां 

आनी दुखांतलें दुख्खूय 
पचपचीत जालां 

तिसरे वांटयेंतल्या पायसा भशेनच 


अन्याय 


कारो, 

तायखिळ्याक मस्तितालो 
पयल्याच पावसांत किल्लुलो 
इल्लोसो तायखिळो... 


आपूण केदो, तो केदो 

फिलोमीना साँफ्रांसिस्को : जल्म 
: 956. कवयित्री, निबंदकार. 
सातत्यान लेखन. “दर म्हयन्याची 
रोटीं', “बावराड्यांचो इश्ट', “नवें 
गोंय', “कोंकण मेल', 'गुलाब', 
“गोवन रिव्ह्यू' आदी नेमाळ्यांनी 
लेखन. म्हजो दिस्टावो' (काणयां 
संग्रह - देवनागरी आनी रोमी), 
'ओंपता तें पिकता' (सान काणयो), 
'हमर्‍यावयली पणटी' (कविता), 
गुलमोहर” (कविता) तर्शेच 
टुन्टरनींच्यो काणयो' (अनुवाद) हीं 
पुस्तकां प्रकाशीत. 'वावराङ्यांचो 
इश्ट' सातोळ्याच्या फा. लेफ्तानियो 
आल्मेदा उत्कृश्ठ लेखन पुरस्कारान 
सन्मानीत. संपर्क : 28-।9]3, 
अभ्युदय नगर, मुंबय - 400033. 
मो. : 09892829339. 


कसलो हो अन्याय सोंसपाचो! 
बाबड्या तायखिळ्याचें 
जिवीत तरी कितलें! 
चडांत चड़ पावस सोंपसर 
तरी काऱयाक, 

आपले पोंदां तो नसाय 
रावूं नजो जांवन 

हांव विचारूक गेलों 
तेन्ना सावन ताणें 
म्हजोच डंख धरलो 
पयसुल्ल्यान मेरेन 

हांव दिसतकच 

तो वीख थुकता 
तायखिळ्यावेलो 
अन्याय पयस करूक 
हांव गेल्लों 

आतां कारो, 

म्हजेरूच अन्याय करता 
कोण विचारूक वता! 
सगळे भिजूड 

आंग मारू 

देखून काऱयाचो सदांच 
वसंत फुल्ला... !! 


फिलोमीना साँफ्रामिस्को 
रुपड़ीं 


चितलेल्या चिंतनांनी 
उलयलेल्या उतरांतल्यान 
साकर जावन 
शेजान्याची च्या 

गोड़ केलेली जाल्यार... 

चिंतलेल्या चिंतनांनी 
चल्लेल्या पावलांतल्यान 
पांयवाट जावन 

निशाणी शेजान्याक 
दवरलेली जाल्यार... 


चिंतलेल्या चिंतनांनी 
केलेल्या करणेंतल्यान 
सायरीनीचो सिमांव जावन 
शेजान्याचो खुरीस 
उबारलेलो जाल्यार... 


जाल्यार... 
रुपडीं घालून 
भोंवची कोणाक 
कसलीच गरज 
पडची नासली. 


यादींचीं फुलां 


एक एक रंगीत फूल 
तुज्या रंगीत यादींचो 
परमळीत झेलो जावन 
रात उजवाडायतल्या 
मंद चान्न्याच्या 
उजवाडा परीं 

मनाक म्हज्या 
परमळान तुज्या 
भुलयता, 

सुखाच्या पाळण्यांत 
धोलयता, 

उमेदीच्या पतंगांत 
उबयता, 

खोशेच्या तालार 

निलबा अ. खांडेकार : जल्म : 
959. कवी. वेध', सुर्यवंशी 
'अग्नी', ब्लॉक आनी दंडकारण्य” 
हे कविता संग्रह तशेंच वादळा 
पयलीची शांतताय' हो एकांकी 
संग्रह प्रकाशीत. कोंकणी भाशा 
मंडळ, गोंय तशेंच गोवा कोंकणी 
अकादेमीच्या सर्वोत्कृश्ठ साहित्य 
पुरस्कारान सन्मानीत. संपर्क : 
डीपीएस-।, डायना धापणे बिल्डींग, 
दुसरो माळो, रेल्वे ओवर फ्लाय पुला 
लागीं, शिरवडें, साश्‍्ट, गोंय - 403 
607, मो. : 9637092524. 


नाचयता, 

आनीक एक फावट 
तुजेशीं पावयता, 
रंगीत यादीच्या 
तुज्या संबसारांत 


कोणाक सोदता? 


जिवी आसतना 
आवय तुजी 
नदरेक तुज्या 
ती केन्ना रे 
पडलीच ना; 


मातयेच्या आतां 
फोंडांत तूं 

आकूळ - पिकूळ 
पिशांतूर जावन 
कोणाक रे सोदता? 


निलबा भ. खाडेकार 
कॉमन मॅन 


जिणेच्या संघर्शांत व्हांवत बचपी 

न्हयेचें मोनेळ मुखामळ 

बाडत वचपी पृथ्वीचे भुकेचो भूभाग 

वळख नाशिल्ल्या सपनां सावळेपोंदां 

बेरंग जावपी मुखामळावयली नक्षी 

फकत उबी करूंक शकता 

सगळ्याच गळसणींतली चिरंतन नैतिक खंत 
आनी मागीर याद जायत रावता 
काळखाच्या वण्टीक तेंक मारिल्ली 

चितेस्त तुजी मूर्त 

थंड करीत रावपी 

सामान्य मनशाच्या वेदनांक ओळींनी गुंथून 
आनी तडजोडीक खंयच जागो दवरिनासतना 
नदरेंत विस्तारत वचपी व्यंग, जें 

रूपकाराक हाडटालें 

समाजीक आनी राजकीय विसंगतीचें अंजन 
जाच्या चित्रांचे बुन्यादीचेरूच मांडप जातालें 
आनी सदांच 'अ वोट ऑफ लाफ्टरा' फाटल्यान 
उबे आसतालें 


म्हाका याद जाता 
तुजें पडबिंब राज्यकर्त्या मदले 

रिकामे हात बोल्सांत सोड़टना 

आनी नदर बदलचे बदला 

मॉरिशियस निवडटना 

म्हणूनच घडये, 

आयज सिम्बायोसिसच्या दारांत 

हांव पळोवंक शकना तुजे कडेन 

इतिहासीक वस्तूसंग्रहालयांतलो 

एकाद्रो अँटिक पीस म्हण 

पळोवंक शकना हांव तुजे कडन 

सांस्कृतीक संचीत सांबाळून दवरपी 

एकाद्रे पॅकेज म्हण. 

तूं चित्र जगलो 

आनी संवसार रंगयत गेलो... 

हांव जाणां, 

कोणूच जगचो ना भविश्यांत 

कोणूच जगूंक शकलो ना भूतकाळांत 
सगळ्यांचीच जीण सोपल्या ह्याच वर्तमानांत 
म्हण गांवांतल्या गांवाकूच सोंपताले 'मालगुड़ी डेज” 
जिबेर पसवपाक फक्त चिरंतन रूच. 

म्हाका खबर आसा, 

चित्रां कितें तरी सांगूक सोदतात 
आमचे सावळेंत रावन 

अणभव वांटूंक सोदतात 

म्हणूनच घडये, 

ह्या सगळ्या जंजाळांतल्यान मुखार सरतां सरतां 
तयार जाल्ले चित्र 

जायत रावता जगपार्चे क्रिया विशेशण 
आनी सिद्ध जायत रावता 

आमचे क्षमतेचो अस्तित्व सोद 
आमचे क्षमतेचो अस्तित्व सोद 


भार. रामनाथ 
विधीचे विधान 


तुज्या विधीच्या विधानांत 

हांब शेकानशेक फारवलां 
म्हज्या संवसाराच्या होमखणांत 
हांब आंगान आंग हुलपलां 
निदान निमाणेकडेन तरी 


हांब रातीचे कुशीक 
आर. रामनाथ : जल्म : ।956, न्हिदपाक 
कवी, गितकार, पटकथा लेखक. सुस्त ii 
कोंकणी आनी मराठी भाशेंतल्यान तूं तुजो उजावाडाचो मार्ग 
लेखन. 'मळब रंगमाची' आनी प्रशस्त कर... 
'निसण' हे दोन कोंकणी कविता 
संग्रह प्रकाशीत. कला अकादमी व की 
साहित्य पुरस्कार, बिम्ब प्रकाशनाचो म्हाका थंय विधीचें विधान नव्यान बरोबंक जाय... 
पद्मश्री र. वि. पंडित यादस्तीक 
पुरस्कार, तशेंच गोवा कोंकणी ° 
अकादेमीच्या सर्वोत्कृश्ट साहित्य तू एक देव कर 
पुरस्कारान (20।4) सन्मानीत. संपर्क a 
: एम्‌. ओ-6, गोवा हाऊसींग बोर्ड, हावूय एक देव करतां 
कुट्टी, फोडें, गोंय - 40340!. मो.: तूं एक देव पूज 
9850458763. 


हांवूंय एक देव पुजतां 
आमी दोगूय एक-एक देव मानूया... 


तूं एका देवाक आंगय 

हांवूंय एका देवाक आंगयतां 
तूं एका देवाक वेंगाय 

हांबूंय एका देवाक वेंगायतां... 


हें सगळें 

कालमेरेन 

बरें आशिल्लें 

- खरें आशिल्लें... 


आयच्यान 
तुजे - म्हजें 

दैवत एक 

देवूळ एक... 
पावतोसा 

म्हाका कोण्ण एक ना! 
तुवूंय कडेक सरलां... 
आतां- 

घाल लांस 


कर सा... 


पावतोसा... 


| 

किरण म्हांबरे : जल्म : 952. 
कथा, कविता, निबंद, बालसाहित्य 
आदी प्रकरांत लेखन. “अनपेक्षीत' 
(कविता), सैमागण” आनी 
'दानाहकीम' (बालसाहित्य) तशेच 
'वेंचीक काणयों' (अनुवाद हीं 
पुस्तकां प्रकाशीत. कोंकणी भाशा 
मंडळ, गोंय संस्थेच्या 20.5 
वर्साच्या बालसाहित्य पुरस्कारान 
सन्मानीत. संपर्क : 206, कैलास 
दर्शन, बाबू नायकाच्या घरालागीं, 
आके, मड़गांब, गोंय, 40360!, 
मो. : 800723075 


6॥ 


किरण म्हांबरे 


एक तारूं 


एक तारू दर्यामदीं 
पलतडची वाट सोदता 
पोंदचें उदक हालत आसा 
तारवाचो धीर सुट्टा 


वताचो कड सोंसूक येता 
उटंगाराचो पावस 

आंगार घेवं येता 

वादळाच्या वान्यांत 

हेवटेन तंबकत तेवटेन तंवकत 
आपले आपल्य़ाक सावरू येता 
पोद्चें उदक खळखळटा 

बयर तारू डळमळटा 


पयस मळबाक दर्या तेंकला 
आतां पावलें आतां पावलें 
तारू आपली वाट चलता 


देखावो देखावो 


हांव हांसता देखावो देखावो 
हांव रडटां देखावो देखावो 
हांव चलतां देखावो देखावो 
हांव उलयतां देखावो देखावो 
हांव जियेतां देखावो देखावो 
मरणाच्या सत्या मेरेन 


देखावो देखावो 

एन्‌. सुहास : जल्म : ।956. कवी, 
बालसाहित्यकार, गीत शिरंगार' 
(कविता), शीला” (कादंबरी), 
'खेळांगण - गोंयचे पारंपारीक आनी 
हेर खेळ', साप्तांकी (एकांकी संग्रह) 
आनी 'भारतरत्नां - थोर व्यक्तीमत्वां’ 
(बालसाहित्य) हीं पुस्तकां प्रकाशीत. 
संपर्क : ।60, मंगेश मठी, धडे, 
सावड्डे, गोंय - 403706, मो. : 
99206373. 


एन्‌. सुहास 

सावळी मायेची 
सावळी मायेची सोंपली 
अशी कशी तूं पयस गेली 


तुजे विणें जिणें हें 
जालां आतां उणें उणें।। 


मायेचो बझरो तूं 

शितळकायेची ऊब तूं 

धादोसकायेची मूर्त तूं 

कदीम काळाची सासाय तूं ।।सावली।। 


खंय सोदूं कशी सोदूं 
मोयपाशी जीण कशी सारू 
एकसुरें जीवन हें म्हजें 


सादयतां तुका अशें।। सावली।। 


माय म्हजी तूं अपुरबायेची 
अचकीत कशी पयस गेली 
तुजे विणें जगांत म्हाका 
थाकाय कोण दितलो आतां।। 


सावली मायेची सोंपली 
अशी कशी तूं पयस गेली।। 


ओड 


ओड म्हाका गांयां तुजी 
शीतळ नितळ सैमाची 

माड माडयो मळबाक तेंकल्यो 
भरजरी पाचवो शालू न्हेसल्यो 


मोगी म्हजे उडटें शेवणें 

घेवन मनांत हावेस मोटे 
तूंच म्हर्जे जिवीत 
तूंच म्हर्जे कबीत ।।ओड म्हाका गोया... 


चंबरलेल्या चुन्नां, चींवरांची 

आंबे, काजू, जांभळांची 

लांबचे लांब व्हाळांची 

शेकानशेक समदिराची ।। ओड म्हाका... 


मांडार धालो, शिगम्याचे खेळ 
सोबीत सुंदर दर्याची वेळ... 
सजल्या म्हज्या गोंयची 
सुरू... सुरूच्या झाड़ांची।। 


ओड म्हाका गोंयां तुजी 
शीतळ नितळ सैमाची. 


बबन भगत 
दोंगर 


आमच्या घरा फाटल्यान तो 

ऊंच पाचवो दोंगर आसा पळयात 

ज॑य कितल्याश्याच जातीचीं सुकणीं 

येत वचत आसतात आनी ज॑य 

सदांच थंड किरा वारें व्हांवत आसता 

तो सैमपिसो दोंगर म्हाका विकपाचो आसा 

पूण चुकून लेगीत तुमी तो विकतो 
बबन भगत : जल्म ।967. घेवर्चे सपन पळोवं नाकात 
5 साकांनी डॉलर ओतून तो म्हजे कडल्यान 
बरोबपा खातीर सुप्रसिध्द. कोंकणी विकतो घेवपी मनशाच्या हांव सोदात आसां 
भाशा मंडळ, गोंय संस्थेचो डॉ. आनी आमच्या घराचे दावे दिकेन 
Ne सखल भागांत जें शेत आसा / 
इस्टेट, आगाळी फातोड्डे,मडगांब, जय सदांच भांगरा सारक्या रंगांचीं 
गोंय. मो. 9890509262 कणसां फुलिल्ली आसतात तें शेत 


आनी ताचे उजवे दिकेक आशिल्ले 

तें सोबीत सुंदर तळें 

जातूंत बाराय बत्तीस काळ 

धव्या आनी तांबड्या कोराचीं 

साळकां फुलिल्लीं आसतात तें तळेंय 

हांवें विकूंक काडलां 

म्हज्या पाडपडिल्ल्या आज्या - पणज्यान 

तो दोंगर, तें शेत आनी तें 

सदां सर्वकाळ साळकां फुलोवपी तळें सोडल्यार 
म्हजे खातीर म्हण कांयच दवरूक ना 

आतां म्हजींय म्हण कांय सपनां आसतलींच न्ही? 
काय हांवें दोंगरार वचून शिकार करपाची 

आनी ते तळयेंतलें उदक पियेवन दीस सारपाचे? 
तुमीच सांगात पळोवया! 


यो गो राधा! 


यो गो राधा 

यमुने कांठार 
राग कित्याक 
तुज्या ओंठार 


ना रे हांव येवचें ना 
यमुनेंत हांव देंवचें ना 
कितें सांगूं कर्मा 

तूं लिपयता वस्त्रां 


आतांनागो 

तसले खेळ 

तूं म्हाका येवन मेळ 
सोडलीं हावें केन्नाच 
तसलीं पारपोळपणां 

सरस्वती दामोदर नायक : जल्म 
: ।963. कवी , बालसाहित्यकार. 
“मुक्तरंग' हो कवितासंग्रह तशेंच 
'काणयांचें पेटूल', 'रानपिसां', भुरगो 
आनी वास्वेल' हीं बालसाहित्याचीं 
पुस्तकां प्रकाशीत. कोंकणी भाशा 
मंडळ , गोंय सस्थेचो बालसाहित्य 
पुरस्कार तशेंच अखिल भारतीय 
कवयित्री संमेलनाच्या डॉ. चंपादास 
पुरस्कारान सन्मानीत. सपर्क - श्री 
स्वस्ती , सिंपाल, सांकवाळ. मो. : 
9405952985 


कृष्णा! कृष्णा! 
तुज्या बगर कांयच दिसना 


राधा! राधा! 

तुजीच म्हाका 

जाल्या गो बाधा 

तुजीच म्हाका दिसता काया 
आनी तुजीच गो छाया 


यमुनेक आयला हुंवार 
म्हाका ना गो थार 

तुंबूय आता धांवन यो गो 
करून सोळा शिणगार 


यो गो राधा 
यमुने कांठार 
राग कित्याक 
तुज्या ओंठार 
राग कित्याक 
तुज्या बंठार 


सरस्वती दामोदर नायक 
“बो' चो स्पेशल दीस 


म्हयन्याच्या त्या सुरवातीच्या दिसांनी 
तिचोय दीस येता, 

तिचोंय असो खाशेलो दीस 

त्या दिसा तिच्या थरथरत्या हातांक 
आदार दितात जायते हात 

हरशीं तिचें अस्तित्व 

विसरून गेल्लो तिचो पूत 

उतरां उतरांक कैंच करून 

आंगार येवपी तिची सून 

आंगार पाल पडिल्लेवरी 

अनन्य 


तिचो मायेचो हात 

शेंबटून उडोवपी तिचो नातू 
आनी निमतां सांगपी 

तिची कुळारा आयिल्ली धूव 


सगळ्यांच्योच धोशी पडटात 

तिका आदार दिवपाक 

बँकेत वचून सरकारान 

तिच्या खात्यार जमा केल्ले 

तिचें जाण्टेपणाचें मानधन काडपाक 


कोण तिच्या कपलावेलो 
घाम पुसता 

कोण तिचे घड़येचो 
कापडाचो पदर सारको करता 
'बो'क जीण सार्थक 
जाल्लेवरी दिसता 

सरकाराक ती मनांतल्यान 
पांयां पडटा. 


पूण ही अपुरबाय 

आयच्या दिसाची स्पेशल 

हेंवूय ती जाणा 

फाल्यां ती सदचेवरी 

घराचे पडवेर आसतली पडिल्ली 
दोन गोटे पोटांत पडटात 

काय हाची वाट पळयत 

पिरंगत फुडल्या त्या दिसाची 
आस मनांत बाळगीत 

(डायरी) 


माधव बोरकार : जल्म : 954, 
नामनेचे कवी, अनुवादक, चंवर”, 
'बताच्यो सावळ्यो, 'उजवाडाचो 
रूख', 'परजळाचें दार,” यमन”, 
'अव्यक्ताची गाणी' आनी 'सिम्फनी' 
हीं प्रकाशीत कवितांचीं पुस्तकां. 
विश्व कोंकणी केंद्र मंगळुर संस्थेचो 
श्रीमती बिमला पै पुरस्कार, केंद्रीय 
साहित्य अकादमीचो साहित्य 
पुरस्कार (200!) तशेंच अनुवादाच्या 
पुरस्कारान (2004) सन्मानीत. संपर्क 
: ग्रीन पीस हावसींग बोर्ड सोसायटी, 
नागळ्ळी, ताळगांब - गोंय, मो. 
9420222876. 

माधव बोरकार 


दिसपटी 


॥0 मार्च 2026 

सकाळीं एक नवी कविता सुचली. सुमार स म्हयन्या 
उपरांत. फाटले कांय दीस हांव विलायत खाँची सतार 
आयकतां. ताचो तो परिणाम आसुंये. हे कवितेत सतार ही 
प्रतिमा येता. कविता सुचून ती प्रत्यक्षांत कागदार उतरावन 
तिका अंतिम रुप येता म्हणसर तीन ड्राफ्ट जाले. हे कवितेत 
यमकांची मांडावळ मात्शी वेगळी जाल्या. तीन कडव्यांचे 
हे कवितेंत पयल्यो दोन ओळी आनी तिसरी आनी चवथे 
ओळींचीं यमकां अ अ / ब ब अशीं आयल्यांत. म्हजे 
कवितेत अशी यमकांची जुळणी पयलेच फावट अशी 
जाल्या. 


4 मार्च 2026 

।. अणभव नेणिवेंत खोल रुजता तेन्ना कवितेक 
अखंड आकार येता आनी खोलाय प्राप्त जाता. ना जाल्यार 
वाचतना ती पोकळ लागता आनी उखलापी. 

2. येटस हो कवी सुरवेच्या काळांत कवितेचो आशय 
गद्यांत बरयतालो आनी मागीर तो कवितेच्या साच्यांत 
बसयतालो, पूण हो यांत्रिक आनी तांत्रिक व्यवहार मात 
ताची कविता वाचतना जाणवना. ती उत्स्फूर्त दिसता हें 
म्हत्वाचें. हें तें कवीचे कसब म्हणपाक जाय. 


6 मार्च 206 
फाटले दोन दीस जाले म्हाका एक सारके कितेंय 
तरी सुचत आसा. एक दोन ओळी मनांत येतात, पूण 

त्यो निश्चीत असो आकार घेनात. घडये 
ह्यो ओळी मनांत जिरतल्यो आनी मागीर 
म्हाका नकळटां त्यो दुसऱ्या कवितांनी 
उदेतल्यो... 


]7 मार्च 206 

कलावंतान समाजीक बांधिलकी 
मानपाक जाय? तरूच तो श्रेश्ठ थारता? 
कलावंत हो समाजाचो एक म्हत्वाचो 
घटक. ताका लागून आशीकुशीक जें कितें 
घड़टा ताचो छाप ताच्या मनार उदेतलेच, 
पूण तें ताचे कलेंत उदेतलेंच अशें ना. कांय 
कबी लेखक ही सामाजीक बांधिलकी 
आपली लागणूक कशी धरतात आनी 
आपल्या बरपांत ताची अभिव्यक्ती करतात. 
ताका लागून तांकां श्रेश्ठ मानचें अशें ना. 
कांय कलावंत समाजांत रावन आपले भितर 
मग्न जावन कलेची निर्मणी करतात. तातूत 
समाजांत जें कितें घडटा ताचें पड़बिंब 
नासता. काय जाण समाजीक बांधिलकी 
मानून कलेची निर्मणी करतात, पूण कलेच्या 
मुल्यांकडेन तडजोड करिनात. पिकासोचें 
गर्निका हें चित्र दुसऱ्या म्हाझुजा वयल्या 
सांवाराचें. पूण तातूंत तो एके विचारधारेचो 
प्रचार करता अशें दिसना. सगंलो आशय तो 
प्रतिकात्मक रुपान व्यक्त करता. आमच्या 
बासुदेव गायतोंडेच्या चित्रांनी समाजीक 
आशय खंय आसा? तरी ताका संबसारीक 
नामना मेळळ्याच न्हय? 

जाणें ताणें आपले प्रकृती प्रमाण कलेची 
निर्मणी करची. 


-9 मार्च 2026 


कवितेंत विरामांचीं स्थानां म्हत्वाची. 
तीं तिचे लये बरोबरूच अर्थाकूय उठाव 
दितात. 

एक यमक दुसऱ्या यमकाक सोदता 
आनी कवितेक अर्थपूर्ण अशें रूप दिता. 
अनुप्रास निखटो कवितेचो अळंकार न्हय. 

आज सकार्ळी एक नवी कविता 
सुचली. तिचे दोन खर्डे जाले. अजून ती 
मनांत घोळोवन पळयतां. एकाद्रो बदल 
सुचत काय म्हणून. फाटल्या तीन चार 
दिसांनी एक सारके कितेंतरी सुचत रावता. 
एक उतर, एक दोन ओळी, पूण त्यो 
जुळून कश्यो येनात. म्हाका दिसता तांचे 
फाटल्यान तशें लागचें न्हय. कवितेक जाय 
तेन्ना ती आपुणूच येतली. सी. डे. लेवीस 
ह्या कवी - समिक्षकान म्हणलां तशे. 
The muse though she Visits her 
poet but fitfully, is the ground 
of his being. she will not come 
meekly to his call, but when she 
does come, she possesses him 


entire and her absence leaves a 
void which connot be filled with 


other preoccupateons. दोन कविता 
येबपाच्या मदलें हें रितेपण. हो मदलो काळ 
कितलो आसत हाचो अदमास करप सोपे 
न्हय. 


25 मार्च 2026 

कांय कविता सपनांत सुचतात वा 
दिसतात. कोलरीज ह्या इंग्लिश कवीक 
ताची 'कुब्ला खान ही दीर्घ कविता 

सपनांत सुचली. सकाळीं उठून तो ती 
बरोबन काडपाक बसलो. मदींच ताचो 
इश्ट ताका मेळपाक आयलो आनी ताचे 
कडेन उलयतना तो कांय ओळी विसरलो. 
तरी ज्यो ओळी ताका आठवल्यो त्यो 
ताणें बरोबन काडल्यो आनी कविता पूर्ण 
केली. हे एकेच कवितेचेर एक स्वतंत्र 
पुस्तक आसा. पु. शि. रेगे हांकांय कांय 
कवितेच्यो ओळी सपनांत दिसताल्यो. त्यो 
शुशुन्मावस्थेंतल्या मेकळे अनुभुतींतल्यान 
आयल्यात अशें कवी सांगता. “शहनाज” 
ही कबिता मालिका तांकां अशीच सुचली. 
ते भायर शार्लटकी', “साष्टांग, “हिरन”, 
“पाव्हणी', 'हट्ट', 'गजरा', निर्मोही , 
“आश्वास' ह्यो अनीह ह्या तांच्या निमाण्या 
कविता संग्रहांत आसात. सप्नांतले अणभव 
ह्या कवितांनी आयल्यात आनी तेविशीं 
ताणी सविस्तर बरयलां. 

कविता हो सगळो नेणिवेचो खेळ... 

ही प्रक्रिया कवीचे बाबतींत जाता अशें 
न्हय. कांय बिज्ञानिकांचे सोद तांकां सपनांनी 
लावन दिल्यात. ब्राह्म ह्या संगीतकाराक 
नव्यो रचना सपनांत सुचताल्यो आनी त्यो 
विसरच्यो न्हय हे खातीर म्हन्यांत पेन, 
पेन्सील आनी स्वर लेखन करपाची कागदां 
दवरतालो. 


26 मार्च 2046 

एकाद्री सुचिल्ली ओळ कवितेची पयलीं 
ओळ जातलीच आशें ना. ती कवितेच्या मदीं 
ना जाल्यार निमाणी येबं येता. सुचिल्ली 
ती ओळ कविता येवपाक निमित्त सृजन 

प्रक्रिया ही अशी गूढ आसता. 


26 मार्च 2026 

मराठी कवितेत मुक्तछंद केळोवपी 
पयलो वयलो कवी म्हणल्यार अनिल. वॉल्ट 
विटमनाची 'ओ कॅप्टन' ही लिंकनाच्या 
खुना उपरांत बरयिल्ली कविता वाचून 
आपूण भारावन गेलों अशें सांगतना, ती 
कविता मुक्तछंदात आसा अशें म्हणटां, पूण 
तें खरें न्हय. 'ओ कॅप्टन' ही एकूच कविता 
विटमनान छंदोबद्ध केल्या. अनिलांच्या 
लक्षांत तें कशें येबंक ना हाचें थोडें अजाप 
दिसले. 


30 मार्च 2026 

कवितेत सुरावटी बरबर शब्द येतात 
काय शब्दां फाटल्यान सूर येतात? हाचेर 
विचार करपाक जाय. दोनायची शक्यताय 
आसा. 

तशेंच संगीतकार कवितेच्या शब्दांक 
चाल दिता काय कवितेच्या आशयाक? 
कवितेच्या वा गिताच्या आशयाचो विचार 
संगीत रचतल्याक करचोच पडटा. 


। एप्रिल 2026 

“अनन्य' जुलै-डिसेंबर ।5 च्या अंकांत 
जेस फर्नांदीशच्यो दोन कविता आयल्यात. 
“अंतराळ मोग' आनी 'एकूच पाताळ'. त्यो 
अर्थगर्भ आसात. आतां हे पिरायेर ताचे 
कवितेक नबो चंवर फुट्टा ताची गवाय ह्यो 
कविता दितात. 

आपल्याक कविता कशी सुचता ते 
संबंदान मंगेश पाडगांवकर आपलो अणभव 
सांगता. तांकां कविता अकस्मात सुचता. 
तांचेर सुखदुखाचे प्रसंग प्रत्यक्ष येतात तेन्ना 
कविता येता. अकस्मात मनांत एक ओळ 
उबी रावता तेन्ना ती खंयचो छंद घेवन 
येतलो हाची जाणीब जाता. ते उपरांत ती 
खंयच्या अणभवा कडेन बोट दाखयता 
हाचो अदमास येता आनी मागीर कवी त्या 
ओळीं फाटल्यान सगळे कवितेचे रुप सोदीत 
धांबता. मुख्य म्हणजे ती सुचिल्ली ओळ 
ताका तिचें गींत करचें काय तिका कवितेचो 
रुपकार दिवचो हें थारायता. 

सगळ्या कवींची सृजन प्रक्रिया एक 
सारकी आसतलीच अशें ना. देखून तें एक 
व्हडलें गूढ़ कशें. एक मात खरें, पयले 
ओळी पासून निमाणे ओळ मेरेन कविता 
कसलो आकार घेतली हाची कवीक 
कल्पना नासता. 


6 एप्रिल 2026 

रेषा ही चित्रकाराचो स्वास आसता 
आनी कवितेत उतरा... 

मनाक दोळे आसल्यार 

चित्र दिसता 

गाणें दिसता 

कविता दिसता. 


]7 एप्रिल 206 
म्हजे कडेन कातरवेळ’ हो शंकर 
रामाणी हांचो कविता संग्रह आसा. ]959 


अनन्य 


वर्सा तो बा. द. सातोस्कराच्या सागर 
साहित्य प्रकाशनान उजबाडायिल्लो. 
म्हजे कडली प्रत आकाशवाणी मुंबयच्या 
संग्रहालयांतली. कांय पुस्तकां पोरणी आनी 
म्हत्वाची न्हय अशीं पुस्तकां आमी काडून 
नव्या पुस्तकांक जागो करतात तातूंतली ही 
प्रत. आकाशवाणी खातीर ताचो नियाळ 
कोणें केल्लो तें कळना, पूण त्या नियाळ 
करतल्यान दोशांचेर अचूक बोट दवरलें. शेरे 
अशे आसात. 

Imitation P. 5. ९९8९ पुजा, मी 
नाही तिला पाहिले, मी कुणी एक पाहिली, 
कधी, मौनच उरले. 

पाडगांवकर : 'उमले स्वप्न पहाटे, 
सामल कोंबडी, किनारा. 

करंदीकर : वाट असावी 

Imitation 

No attempt to develop 
individuality disappointing 

हे सगळे शेरे बरोबर आसात. 
खऱ्यांनीच रामाण्याची कविता बरीचशी 
अनुकरणांतल्यान येताली. तिका आपलो 
सूर लागपाक बरोच वेळ लागला. तांची 
काव्य प्रतिभा जागी जावपाक खूब वर्सा 
लागलीं. पूण कितें तांची चिकाटी आनी 
ध्यास! 

अती तांची कवितेची तांणी केल्ली 
होरावणी तांकां पावली. छंद अंकांत 
तांच्यो ह्याच काळांत बरयिल्ल्यो दोन 
कविता मेळटात. तांचें वेगळेपण दाखोवपी. 
पूण तांचो आस्पाव 'कातरवेळ'त करूंक 
ना. 

000 

(निबंद) 


शीला कोळंबकार : जल्म : 
।945. नामनेची साहित्यीक. कथा, 
निबंध, बालसाहित्य आदी प्रकारांत 
लेखन. “ओली सांज', 'गेर' आनी 


'कथाशील हे कथासंग्रह, भुंयचाफी ” 


हो व्यक्तीचित्रांचो संग्रह, 'शीला- 
लेख' हो निबंद संग्रह आनी चार 
बालसाहित्याचीं पुस्तकां प्रकाशीत. 
केंद्रीय साहित्य अकादेमीचो पुरस्कार 
(997), सॅमसंग इलेक्ट्रॉनिक्साचो 
टागोर पुरस्कार (20]!), विमला पै 
पुरस्कार (20।2) आदी प्रतिश्‍्ठेच्या 
पुरस्कारांनी सन्मानीत. चबदाव्या 
अ. भा. कों. साहित्य संमेलनाच्या 
अध्यक्षपदाचो (।997) भोवमान. 
संपर्क : देवी निवास, चंदन बाग 
रस्तो, बँक ऑफ इंडिया लागीं, 
मुलूंड (पश्चीम), मुंबय - 400080, 
मो. : 098935307 

ठ्छ्त्‌ 


शीला कोळबकार 


कॅमेऱ्यान टिपूंक नाशिल्लीं दृश्यचित्रां 


आमचो बाबा 'इलस्ट्रेटेड विकली' हाडटालो. पुस्तक 
नाजाल्यार मासिक दिसलें काय तें चाळपाची म्हाका 
संवय. अशेंच एक दीस इलस्ट्रेटेड विकली चाळटना 
म्हाका एक फोटो दिसलो. तो एका कोंब्याचो क्लॉजअप 
आसलो. ताका कॅप्शन दिल्लें, 'मवाली'. हांव जितलें त्या 
कोंब्याक निरखून पळयतालें, तितलो तो कोंबो खर्‍यांनीच 
मवालीसो दिसूंक लागलो. ताचीं तीं रंगीत पिसां, ताचे 
ते वांटकुळे दोळे! मनांत आयलें, केन्ना ना केन्ना हांवेंय 
अशेच फोटे काडचे. ताका सोब सारकी नांवां दिवचीं. 

तेन्ना सावन हांव सदांच हेवटेन तेवटेन फोटो खातीर 
अशें कितें दिसता काय सोदूंक लागलें. एक खेप एके 
गॅरेजी लागीं फोटो घेवपा सारकें दृश्य दिसलें, ते गॅरेजी 
लागीं बोरीचें झाड आसलें. त्या झाडा पोंदां एक पोरणी, 
मोड़की तोडकी कारेर आसली. बोरीचीं पानां झडिल्लीं. 
ती कांट्याकांट्यानी भरिल्ली. दिसलें ताचो फोटो घेवचो. 
आनी नांव दिवचें “साथ-संगत'. 

एक खेप हांगा मुंबय आमगेर हुंदीर जाल्ले. तिनसांजे 
रांदचे कुडींत गेलें. दिवो लायलो. एक हुंदराचें पोर ओट्या 
वयल्यान धांवत गेलें. गॅस सिलिंडराची वायर शेगडेक 
जोडूंक ओट्याक बोतो आसता. थंय वचून कान उंच 
करून बिटी बिटी करून म्हाका पळोवंक लागलें. तें इतलें 
अपुरबायेर्चे आनी सुंदर दिसतालें म्हण सांगूं? ताचो फोटो 
काडपाचो आसलो. म्हाका दिसलें, त्या हुंदरा पोराक हांव 
राक्षस कशे दिसलें काय? म्हण तें म्हजे कडेन अजापान 
पळयतालें ? 

पणजे आमच्या घरांत मागीलदारा एक 
नळ आसलो. सदांच थंय त्या नळा पोंदां 
आई एक व्हड तोप दवरताली. आलायत्या 
कामाक तें उदक उपकरा पडटालें. एकेक 
खेप नळ बारीक सोडून दुसऱ्या कामाक 
वताली. एक खेप एक कावळो आयलो. 
तोपार बसलो. मान वांकडी करून, चोंच 
उकती करून उदक पियेवंक लागलो. इतलें 
सुंदर दृश्य! फोटो काडपा सारकेंच, पूण तें 
जमलें ना. 

मुंबय आमचे बिल्डिंगे कुशीक झाडां 
आसात. तातूंत एक पेर आसली. पेरां जालीं 
काय खुबशे कीर थंय येताले. ते कीर एका 
पांयान पेरीची फांदी घट्ट धरताले. दुसरो पांय 
ते हाता भशेन वापरताले. तातूंत पेर धरताले. 
चोंचीन पेरांतल्यो बियो फोडून ताचो गर 
खाताले. मुखार ती पेर सोसायटीन मारून 
उडयली. कीर येवचे बंद जाले. व्हिडियो 
घेवपा सारकें तें दृश्य आसलें. 

आमचे थंय चानयो येतात. त्यो हेवटेन 
तेव्रटेन, शेंपडी फुलोवन धांवतात त्यो 
पळोवपा सारकें! हांब तांकां चपातेचे कुडके 
घालतालें. ते खावंक त्यो चानयो येताल्यो. 
केन्नाय चपाती घालूंक उशीर जालो काय 
त्यो च्यूक च्यूक आवाज करून याद 
करताल्यो म्हाका. 

चपाती घाली काय ती चानी शेंपड़ी 
लांब सोडून बरी बसताली. चपातेचो 
कुडको घेताली. फुडल्या दोनूय पांयांनी तो 
हातांत धरिल्लेवरी करून, एके वटेन म्हजेर 
नदर मारीत ती तो खाताली. खरें म्हणल्यार 
किरावरी हे चानयेचोय व्हिडियो घेवंक जाय 


आसलो. 


गोकर्ण गेल्लें. थंय दर्याचे वेळेर 
हातपांय धुंबक गेल्लीं. सहज मळबार नदर 
गेली. गडद निळ्या मळबाचेर एक धवोच्च 
ढग आयिल्लो. तो ढग सारको गणपतीवरी 
दिसतालो. कॅमेरा भायर काडून, तो अँडजस्ट 
करता मेरेन ह्या ढगान आपलो आकारूच 
बदललो. 

अशीच गजाल केदारनाथ गेल्लें तेन्ना 
जाल्ली. थंय केदारनाथाच्या देवळा वयर 
एक ढग आसलो. भगवान शंकरा मुखार 
एक पांय दोडून बशिल्या नंदीवरी दिसतालो. 

संक्रांतीचे दीस आसले. मुलुंडा सावन 
मालाड वतालें. वाटेर एक झोपडपट्टी 
लागली. त्या खोंपटांतल्यान सांवरीचें एक 
काळेंच झाड उबे आसलें. फक्कत काळ्या 
खांद्यांचें. एकूय पान नाशिल्लें. ताचेर 
कितलेशेच पतंग शिरकल्ले. पतंगाच्या त्या 
झाडाचो फोटो काडूंक मेळळो ना. 

अशेच एक झाड बदामाचें आसलें. बरें 
उंच. त्रिकोणीशें! ताचीं सगळीं पानां तांबड़ीं 
जाल्लीं. मदींच एकेक पान पाचवें आसलें. 
रतन आबोल्यांचे फांतयेंत पाचवो बोकड्यो 
घाल्लेवरी! 

मदींच वत आयलें. सुर्याची चकचकीत 
किरणा त्या पानांतल्यान वाट काडीत जमनी 
कडेन वतालीं. फातयेंत झीग घाल्लेवरी. 
इतलें सुंदर दिसलें तें झाड! एकाद्र्या 
सर्जनशील फोटोग्राफराच्या हातांत तें दृश्य 
पडिल्लें जाल्यार तो ताचें भांगर करपाचो. 

खंय, केन्ना, कितली बरी गजाल 
सांपडत सांगू नज. आमचे कॉलनीच्या 

रस्त्याचे काम चलतालें. रस्त्याचे देगेक 
खड़ी घाल्ली. कांय दादले, बायलो ती 
खडी फोडटाले. तातूंत एक बायल आसली. 
म्हेळी साडी न्हेशिल्ली, केंसांक तेलाचो 
थेंबो ना. ताका लागून पिंगशे जाल्ले केंस 
हेबटेन तेवटेन नाचताले. नितळ कातीची ती 
बायलमनीस घामान तिकतिकताली. तिचें 
नाक, दोळे, ओंठ इतले सुंदर आसले! 
आपल्या सौंदर्याची जाणीव नाशिल्ल्यान ती 
स्वताच एक शिश्याच्या लांकडाचें शिल्प 
कशी दिसताली. दिसलें तिचो फोटो काडून 
ताका नांव दिवचें 'काष्ठशिल्प'. 

ट्रेनींतल्यान गोंयां वतालें. वाटेर 
क्रॉसिंगाक गाडी उबी रावली. भायलें 
दृश्य पळोवन हांव अजापीत जालें. भायर 
एक दादलो तीन फातरांचे रांदनीर तवो 
दवरून भाकऱ्यो भाजतालो. ताचे म्हऱ्यांत 
वांटकुळ्या धव्याफुल्ल भाकन्यांचो दाळ 
आसलो. तो हाता वयल्या हातार पिठाचो 
गुळो घेवन भाकरी थापतालो, वांटकुळी. ती 
तव्यार घालतालो. दुसरी भाकरी थापतालो. 
ती दाव्या हातान धरतालो. पयली भाकर 
इंगळ्यांचेर घालतालो. ती टर्रर करून 
फुगताली. तिची वाफ तव्यार घालतालो. तो 
इतले कुशळटायेन त्यो भाकर्‍यो भाजतालो 
म्हण सांगूं? आमचे कडेन लाटफळ्यार 
लेगीत इतल्यो वांटकुळ्यो भाकऱ्यो 
जायनात. तें दृश्य सामकें व्हिडियोंत बंदिस्त 
करपासारकेंच आसलें. 

धाकलो पूत मुलुंडच्या दोंगरा लागीं 
आशिल्ल्या लोकनिसर्गांत रावता. थंयचे 
सुवातीक 'घाटीपाडा' म्हणटात. थयचे 

थोडे लोक बोकड्यो पाळटात. पावसाचे 
दीस आसले. एक दडक आयली. थंय 
आशिल्ल्यो बोकड्यो थय उब्बे आशिल्ले 
रिक्षंत घुसल्यो. एके बोकडेक सुवात 
नासली. ती स्टियरिंग व्हील चेर दोन दोके 
दवरून उबी रावली, ड्रायव्हरावरी. म्हाका 
तिचो फोटो काडून रिक्षेक 'स्कुलबस' अशें 
नांव दिवपाचें आसलें, पूण ते जमलें ना. 

बोकडी म्हणली काय आनीक एक याद 
जाली. थयच आशिल्ले एके बिल्डिगेच्या 
कपावडांतल्यान एका झाडाची पानांनी गच्च 
भरिल्ली खांदी भायर आयिल्ली. थंयच 
कोणे तरी आपली जीप उबी केल्ली. थंय 
एक बोकडी आयली. ती जिपीच्या टपार 
चडली. थंय उबी रावन दोके वयर करून 
ती खांदयेचो पालो खाबंक लागली. तिचो 
फोटो काडूंक मेळळो ना. 

गोंयां खंय खंय भोंबतना उदकाचे देगेक, 
झाडाचे कुडींत, माडाचे सावळेंत उबी 
आशिल्लीं, पळयत बशिल्ल्या त्या घराचे 
म्हाका कवतूक दिसता. दिसता, असलीं 
सुंदर घरां सोदून काडचीं. तांचे फोटो काडून 
दवरचे. कित्याक वाडटे लोकसंख्ये वांगडा 
हीं घरां उरतलीं काय ना, दुबाव! 

एप्रीलांत 'बाळो' हें फुलझाड फुलता. 
ताचीं फुलां हळडुवींच. झुंबरावरी! बाळ्याक 
मराठींत बहावा, हिंदींत अमलतास, 
इग्लिशींत लेसर्नम' म्हणटात. ह्या बाळ््याचें 
जण एकलें झाड आपलें लावण्य घेवन उबें 
आसता. तीं झाडां पळयलीं काय म्हाका 
मिस वर्ल्ड नाजाल्यार मिस युन्हिन्हर्साचे 
सतीत चलयो उब्यो आसतात, तशीं कशीं 

दिसतात. थोडीं झाडां उंच. थोडीं चणीन 
ल्हान. थोड्या झाडांचेर हळडुवीं फक्कत 
फुलांच हुमकळटात. थोड्या झाडांचीं फुलां 
पानानी घुस्पल्लीं आसतात. दिसता ह्या 
सगळ्या झाडांचे फोटे घेवचे. तांचें लावण्य 
तोखेवचें. 

बाळ्याचो भार सरतां सरतां गुलमोहरचो 
भार सुरू जाता. कितें ते तांचे रंग! थोडे 
तांबडेगुंज! थोडे केसरी! थोडे पाचव्या 
पानां मदीं फुलतात जाल्यार थोडे एकूय 
पान दवरिनासतना गालीच्यावरी फुलतात. 
बाळ्यावरी ह्या तरेकवार गुलमोहराच्या 


७०५ i) 
be De id 


झाडांचे फोटे काडले जाल्यार? 

दोळ्यांक दिशिल्ल्या दृश्यांचे फोटे 
काडूंक मेळळे नात म्हूण पयलीं वायट 
दिसतालें. आतां तशें दिसना. हे सगळे 
काडूंक नाशिल्ले फोटे म्हज्या काळजाच्या 
आल्बमांत बंद आसात. दोळे धांपले आनी 
तें दृश्य येवजिलें काय ते फोटे दोळ्यां मुखार 
येतात. खंत इतलीच, हीं दृश्य चित्रां आनी 
चित्रफिती कोणाक दाखोबंक शकना. हरशीं 
म्हूण तीं जशीं अणभवलीं तश्शीं कोणाकूय 
सांगप शक्‍य ना आनी बरोवपाकूय! 


| 

(निबंद) 


सुमेधा कामत देसाय : जल्म : 
।957, ललीत निबंदकार, प्रवास 
वर्णनकार. कोंकणी तर्शेच मराठी 
भाशेंत लेखन. लेखनाक विनोदाची 
झालर. कोंकणी-मराठी मेळून सोळा 
पुस्तकां प्रकाशीत. 'विवेकानंद 
पुरमांत' (प्रवासवर्णन) तशेंच तिंफळां 
घोंस', “निवल - कांडयेचीं बोंडां', 
'पालवापान', 'आंबाड्यांच्या घरांत ' 
हीं कांय कोंकणी पुस्तकां चर्चीत. 
कला अकादमी-गोवा, तशेंच डॉ. 
टी. एम्‌. पै फाऊंडेशनच्या पुरस्कारांनी 
सन्मानीत. संपर्क : जी-2, पंखराज, 
कॉर्पोरेशन बँकेलागीं, तोंक, करंझाळे, 
गोंय. मो. : 97674406. 

सुमेधा कामत देसाय 


गंधभूल 


मदीं खूब दुर्येत पडिल्लें. म्हर्जे आरोग्य तशें अजून 
बरें सुदारूक ना. सकाळीं उठ्ठकच कानाशिरेल्ले भशेन 
जाता. हांतपांय विरविरतात, खूबच अशक्तपण आयलां, 
पूण सदचे भशेन सकाळीं साडेसातांक घरांतल्यान भायर 
सरलें. आयज पावस ना. मात्शें वत धतरिर देंवलां. 
म्हाका मात्शें जिवाक सू दिसता. नाजाल्यार सकाळीं 
सकाळीं पावसांत हयन्हयशें पसून भिजून आयल्यार संबंद 
दीस खांकडून कसो काडचो पडटा. पयलींच्या काळांत 
कामकरी, कश्टकरी, शेतकार वर्गांतल्यो बायलो अशे तरेचे 
शारिरीक कश्ट, त्रास सहन करताल्यो. जिणेचे उतळताप 
सोंसताल्यो, पूण आतां मध्यमवर्गीय आनी गिरेस्तांच्या 
बायलांकूय नोकरे-धंद्यानिमतान कश्ट काडचे पडटात. 
मोटारींतल्यान पसून गेलें जाल्यार गाडयेंतल्यान भायर- 
भितर सरतना सत्री धांपतना-उगडटना भिजूंक म्हणटा तें 
जाताच! तेपरस चलत गेल्लें चड बरें! 

अशा एका दुयेंत, शारिरीक आनी मानसीक 
मनस्थितींत आशिल्ल्या, पूण सैमाच्या सहकार्यान 
भरिल्ल्या पावसाळ्यांतल्या सुंदर सकाळीं हांव मिरामार 
कॉलेजांत पावलें. आयज पंदरा आँगस्ट. ध्वजारोहणाचो 
दीस. स्वातंत्र्याच्या आनंदाचो सुवाळो मनोवपाचो दीस. 
आयज सदचे बशेन शिकवणीचे वर्ग नात, म्हणूनच आयज 
हांव आनंदीत आसा. 

कॉलेजीच्या झाडांनी भरिल्ल्या विशाळ प्रांगणांत 
भुरगीं भरल्यांत आनी इतल्यांत कार्यावळीचो शुभारंभ 
जालो. कितलो तरी वेळ हांव ते ओले रेंबेंत पांय मुंगरून 

उबें रावलें. खूब पुरो जालें आनी वाजूय 
आयलो. थंयच एके धडेर बसलें. भायर 
सगळ्याक बोवाळ भुरग्यांचो कलकलाट, 
पूण म्हज्या मना भितर मात शांती आसा. 

हांव जिणेंतले इल्ले इल्ले सुखाचे खीण 
पुंजायत रावतां. कांय लोकांक देव सूख 
इतलें उपाट भरून दिता की तांकां मागीर 
असल्या धाकटुल्या सुखांची किंमत नासता. 

ते भायर कांय लोकांक प्राप्त परिस्थितींत 
सहज जुळोवन घेवंक येता आनी स्वताच्या 
जिवाक खेळोवंक कळना. 

म्हजे म्हऱ्यांत टीचर फर्मान्दा (आल्मेदा) 
येवन उबी रावली. ती म्हजे कडेन कितें 
तरी उलोबंक लागली. इतल्यांत म्हज्या 
नाका कडेन एक मंदसो परमळ पातळूळो. 
गंधाच्यो खूब सुखद लहरी. तशें हांव मात्शें 
हे बाबतींत अरसीक. गंधाची आनी म्हजी 
चडशी बांधिलकी ना, पूण हो सुगंध आयलो 
खरो, म्हजो सोद घेत घेत. 

भुरग्यांचो कवॉकवॉ. आवाज वाडतूच 
रावलो... 

पूण ह्यो गंधलहरी मिरामारच्या दर्या 
वयल्यान येवपी शीतळ वायूलहरीं वांगडा 
म्हज्या तनामनाक सूख दिवपाक लागल्यो. 

हांबें विचारलें, “कोणें चेर लायला 
गो?” सुप्रिया (आंगले) खूब फुलां 
माळटा. ते भायर फर्नान्दा चेर लावन 
आयलां आसतलें. ना जाल्यार आमचे 
कॉलेजीच्या दुर्गा भितरलें एकाद्रें झाड वा 
बनस्पत फुलल्या आसतली. 

पोपायेक फूल धरल्यार पसून खूब गोड 
सुगंध येता. 

पूण ह्या आवारांतल्या झाडांच्या फुलांचो 


अनन्य 


हो वास आसचोच ना. नाजाल्यार हो वास 
हे पयलींच म्हजे वळखीचो आसतलो 
आसलो. ह्या वाठारांत हांव ।998 वर्सा 
पासून रावतां. 

ह्या वासाचो जनक वेगळो आसा! 

हो वास कसो आसलो? 

सैमीक गंध, बनस्पतीचो वास! 

काष्टौषधींचो कसो, जाय जाय कसो! 

निलगिरीच्या अतिसौम्य द्रावणांत 

वेलचीचो पिठो घालचो तसो! 

न्हय, न्हय मृदु सौम्य दालचिनीचो 
कसो! 

हय, हे दालचिनींत मोगरी घालचो 
तसो! 

सांतोणाचो कसोसो गंध... ! 

कुड॒याच्या फुलांचो मृदु मधुर गंध! 

खर्‍्यांनीच काष्ठसुगंध कसो! 

सुगंध ग्रहणाचो हो अनुभव! 

पुण्या तुळशीबागेंत एक काष्टौषधींचें 
दुकान आसा. थंय भायर उबे रावन त्या 
दुकानांतल्या वनौषधींचो मंद औषधी गंध 
घेवपाक म्हाका खूब आवडटा. 

मागीर निमाणें फर्नान्दाक विचारलें. 
ताणें सांगलें. “हांवें एक चेर लायला. म्हजे 
धुवेन तो म्हाका गिफ्ट दिला. तो चेर खंय 
ताचे इश्टिणीन ताका दिल्लो. सीशेल नांवाचो 
एक जुंवो आसा. थंयचे आदिवासी हो 
तयार करतात. त्या चेराचे बाटलेचेर ज्या 
झाडाच्या लांकडापासून तो तयार केला 
ताचो कुडको (पातळ कापटी) दसयल्या. 
हांवें ताका त्या चेराचें नांव विचारलें, पूण 
ताणें सांगले, हांव सोमारा तुका नांव घेवन 
येतां आनी सांगलें, “तुज्या पृथ्वी पर्यटनांत 

केन्नाय हो चेर तुका मेळूळो जाल्यार हाड 
आं.” हांबें ताका “हय' म्हण आस्वासन 
दिलें. “हय' म्हणपाक कितें जाता? पूण 
कोणाचेंय काया-वाचा-मन दुखावपाक 
म्हाका मातूय आवड़ना. (तशें हांव भरपूर 
झगडाळ. पूण झगडीं केन्ना? तर लोक जेन्ना 
म्हजे शेपडेर गरजेभायर पांय दवरतात तेन्ना! 
हरशीं हांव गरीब गाय अशें आई म्हणटा, 
पूण आई एक तोंकासांव मारता, ''हांव 
खंय लोकांक दुदान जेवयतां आनी मुतान 
आंबयतां.'' तिचेंय खरें आसत, कित्याक 
ती म्हजी आवय, हांव तिची आवय न्हय. 
कार्यावळ सोंपली. लोक घरा गेले. 
शेनबार दिसा पार्शां पावलें. पार्शा खूब 
म्हणल्यार खूबच (सदचे बशेन) कामां 
आसलीं. फाल्यां अश्टम आसली. मेचे 25 
तारखेक आनंद मेळाव्याक बापोलदेरांच्या 
कुड़ींनी म्हज्या सामानान स्थलांतर केले, 
तें सगळे अजून मेरेन हेडक्कार्टरार पावूंक 
नासलें. ते भायर तांच्यो कुडीय झाडून पुसून 
निवळ करून दवरपाक जाय आसल्यो. 
थयचें सगळें “संकीर्ण' सामान म्हजे 
कुडींत हाडून परत दवरपाक मात्शें बबलीक 
खांकेक मारलें. तें तशें आतां खांकोळाक 
मारपाचें उरूक ना, पूण मावशेक जड 
न्हय... हांबें ताका हांडीर मारल्यार जाता... 
पोटाक कडकडून भूक लागिल्ी. 
बबली गाडयेंत बशिल्ले कडेन आपल्यो 
(आनी म्हज्योय) पोटल्यो उस्तून उस्तून 
कितें कितें खातालें. पार्शां पावलीं तेन्ना 
दनपारचीं तीन बरां जाल्लीं. पोटांतले कावळे 
रडून रडून थकिल्ले. घरांत सगळीं थार 
न्हिदिल्लीं. रांदपिणीन जेवण मेजार मांडून 

दवरिल्लें आनी तिणेंय म्हज्या दोन नणंदां 
बांगडा गुठली मारिल्ली. आमी जेवन उठलीं 
तेन्ना चार बरां जाल्लीं. “नव्या घरांत येवन 
आमी तिगांय सुस्त न्हिदलीं. बबली बाबड़ें 
फांतोडेर वेरेंच्यान पणजे आयिछ्ें. दीसभर 
फाटीर तो चिऱयांचो साक (पुस्तक भरिल्लें 
ट्रॅबर सॅक) आनी स लेक्चरां. पुरो जाल्लें 
बाबड्याक. आनंदरावूय ऑपरेशनाचो. तीं 
दोगांय तोंडा उगतीं उडोबन गाड न्हिदिल्लीं. 
हांव ल्हवूच उठलें. ओपन तेर्ासार येवन 
बसलें. हांव आयज कामाचें खूब व्हडलें 
ओब्र घेवन आयिल्लें. पूण येदोळचो तो 
दिव्य सुगंध आनी ताच्यो ओडलायण्यो 
यादी म्हज्या मनांत परमळत आसल्यो. 

हांव 'गोंयकार तारवटी' म्हण फेलिक्स 
कार्दोजाचो एक व्यक्तिचित्रणात्मक निबंध 
शिकयतां. तातूंत तारवट्यांनी घाल्लो 
परमळांचो वास असो एक संदर्भ आसा. 
त्या संदर्भा निमतान खूबश्यो यादी, घटणुको , 
म्हायती म्हज्या मनांत परमळत रावतात. 

गोंयांत आमी सरसकट कृत्रिम सुगंधाक 
'चेर' ह्या शब्दा कडेन संबंद लायतात. 'चेर' 
हें पोर्तुगेज उतर. मराठींत 'अत्तर' म्हणटात. 
(अत्तर - गुलाब दिलो म्हणून बखरवाङ्मयांत 
उल्लेख मेळटा. अत्तर-गुलाब म्हणल्यार चेर 
आनी गुलाबाचें फूल दिलें असो न्हय. 
अत्तर गुलाब म्हणल्यार गुलाबाचें अत्तर) 
मराठींतलो 'अत्तर' हो शब्द उर्दू 'इत्र' ह्या 
उतराच्या सुलभीकरणांतल्यान तयार जाला. 
पूण म्हाका प्रस्न, चेराक भारतीय प्रतिशब्द 
कितें तर? गंध, सुगंध मराठींत सरसकट 
म्हणटात. संस्कृतांत 'परिमल' शब्द 
वापरतात. भटसर शिर्सीचो. तो 'परमल' 

हैं उतर वापरतालो. स्वाम्याच्या मठांत 
गेल्यार थंयचे खुबशे लोक “परमळ' हेंच 
उतर वापरतात. कित्याक थंयचे चडशे लोक 
उत्तर आनी दक्षिण कानडा जिल्ह्यांतले. ते 
लोक परमळ हो शब्द संस्कृत परिमळाच्या 
सुलभीकरणांतल्यान वापरतात काय? 
काय तांकां लागीं आशिल्ले कन्नड भाशेंत 
“परिमल” हेंच उतर वापरतात? घडये हो 
शब्द शेंकड्यांनी वसा पयलीं गोंयांतले 
कोंकणींतूय वापरांत आसुये. फुडल्या 
काळांत ते लोक दक्षिणे कडेन पावले आनी 
हांगा आशिल्ल्यांचेर मराठीचो प्रभाव पडला 
आसत. 

भारतांत मोंगल आयले. शेंकड्यानी 
बरसां तांणी भारताचेर सत्ता चलयली. 
मुसलमान राज्यकत्यांनी ज्यो कांय 
बर्‍यो गजाली आमकां दिल्यो, तातुतली 
सौंदर्यप्रियता, कलात्मकता ही एक म्हत्वाची 
गजाल. आमच्या भारतीय - तापस जिणेंत 
मौजमजेक थारो ना. मुसलमानांचे खडतर, 
वाळवंटी, वैराण, अल्पायुशी जिणेंत, 
जिणेंतल्या सुंदर गजालींचो हव्यास आसा. 
भारतीय लोकांची संस्कृती सप्तसिंधुंतल्या 
सुजलाम्‌ सुफलाम्‌ मलयज शीतलाम्‌, 
हे फाटणुंयेचेर उदयाक आयल्या. म्हणून 
आमकां उपास, देहदंड ना, वैराग्य (वालो, 
गायचे शेण आनी मृत, अत्रबाळें) सगळें 
लागता. भरजरी वस्त्रा, उत्तमोत्तम खाणां, 
विलासी महाल आनी तांतुंतले सुखोपयोग 
हीं सगळीं मुसलमान राज्यकत्यांनी आमकां 
देणगी आनी वारसो दिल्ली. 

ह्याच संदर्भांत एक याद जाता. जहाँगीर 


अनन्य 


बादशहाची बेगम नूरजहाँ. दि्लींतल्या 


अतिकड़क गिमाळ्यांत सांजवेळार 
राजमहाला भायर आशिले पुश्करिणीचेर 
पासयेक म्हण आयली. बेगमेच्या जिवाक 
सूख दिवपा खातीर गुलाबाच्यो पाकळ्यो 
पुश्करिणींतल्या उदकांत उडयिल्ल्यो. 
गुलाबाच्या पाकळ्यांचो मंद, सुगंध 
तिनसांजच्या वेळार बागेंत पातळिल्लो. 
बेगम पुश्करिणीचे धडेर आशिल्ल्या 
सोप्यार बसली. सहज तिणें उदका कडेन 
नदर मारली. जाल्यार उदकांत गुलाबांच्यो 
पाकळ्यो उफेतात आनी उदकाचेर धवो 
फेणेर आयला. तिणें त्या फेणेराच्या थाक 
स्पर्श केलो. तो फेणेर तिच्या हाताक 
लागलो. तिणें ताचो वास घेतलो, पळय 
जाल्यार त्या फेणेराक सुगंध येतालो. 

तिणे ताडलें. दिल्लंतलो तो प्रखर 
ग्रीष्मकाल. दीसभर गुलाबाच्यो पांकळ्यो 
उदकात पडल्यात आनी पाकळ्यांतल्या 
तेलाच्या रुपान सुगंध वयर उफेता आनी 
मागीर तिणें इत्रा'चें वेबसायीक उत्पादन 
सुरू केलें. भारतांत नूरजहाँ हे विलासी, पूण 
हुशार बेगमेन 'इत्रा'चें उत्पादन सुरू केलें 
अशें म्हणटात. 

मोंगलाच्या ह्या इत्र प्रेमाचो आनीक 
एक मजेदार किस्सो दंतकथांनी येता. एकदां 
अकबर पातशा ('बादशहा' ह्या उतराचो मूळ 
शब्द) आपलें बेगमे वांगडा बशिल्लो. थंय 
वीरबल (बिरबल) पावलो. (तो व्हीआयपी 
वा खूब लागींचो मनीस आशिल्ल्यान 
ताका पातशा आपले बेगमें वांगडा बशिल्ठो 
आसतना बी मेळूंक वचपाची परवानगी 

आसली) 

पातशा सांजे भायर सरपा खातीर 
“जामानिमा' करतालो. वेशभुशा, केशभुशा 
जाली. आतां फिनिशिंग टच्‌. ताणें चेराची 
एक ल्हान कुपी काडली. तिची शब्दुलेचे 
बियें परस ल्हान लांकडी गुड्डी नजाकतीन 
आनी सादूरतायेन काडली. (नाजाल्यार 
कितें जाता, तें मुद्दाम सांगपाची गरज ना.) 
पूण तरीय जावपाचें तें जालेंच! चेराचो एक 
व्हडलो थेंबो जमनीर (म्हणजे गालिच्याचेर) 
पडलो. पातशान आपल्या वयाक, देहाक 
आनी मानाक सोबना तसली शीघ्र आनी 
चपळ हालचाल करून तो नखरो थेंबो 
धरपाचो यत्न केलो. त्या काळांत “इत्र' तयार 
करपाचो प्रोसीजर खूब कठीण, कश्टदायक 
आनी व्यापिन्न आसतालो आनी म्हणून 
तें भांगरा भशेन मारग आसतालें. फकत 
पातशा, उमराव, रईस असल्या लोकांकूच 
तें बापरपाक परवडटालें. 

पातशान थेंबो धरपा खातीर जी 
शिटूकसाण दाखयली, तिचेर वीरबल खुक्‌ 
करून उपरोधिक हांसलो. पातशाक मात्शी 
(न्हय खूबशी) लज जाल्ली, पूण आतां 
किते करतलो ? 

पूण मनांत थारायलें. केन्ना तरी ह्या 


पोराक बुद्द शिकयतलों ! 
सणापरबेचे दीस लागीं पावले, 
राजधानयेंत सार्वजनिक स्नानगृहां 


(हमामखाने) आसतालीं. प्रत्येक शुक्रारा 
थंय न्हावपाक गरीब-धोणाऱ्यांची झुंबड 
पडटाली. न्हाबन - धुवन मागीर नमाज 
पढ़पाक बचप हो शारांतल्या लोकांचो 

शुक्राराच्या पवित्र दिसाचो कार्यक्रम. 

अकबर पातशो भेस बदलून वीरबलाक 
घेवन पासयेक भायर सरलो. शारभर दोगूय 
भोंबले. शाराभायरुय गेले. आयज तर 
सणा निमतान पातशान हमामखान्याच्या 
भायर इत्राची एक टांकी भरून दवरिल्ली. 
लोक न्हावन येताले आनी टांकयेंतलें इत्र 
कपड्यांक सारयताले. हें सगळें पातशाचें 
कारस्थान. वीरबलाक लज करपा खातीर. 
त्या दिसा पातशान थेंबो धरिक्लो म्हण तो 
दांत काडून हांशिल्लो न्हय. पातशा कितलो 
गिरेस्त आसूंक शकता हें ताणें वीरबलाक 
दाखोवन दिलें. 

पातशान विचारलें. 

“कहो बीरबल क्या हाल है? 

वीरबलूच तो. खूब हुशार आनी 
हजरजबाबी. ताणें तक्षणी जाप दिली. 

“कुछ नही परवरदिगार। लेकीन एक 
बात बतानेके लिए माफी चाहता हूँ।'” 

पातशा विचारांत पडलो, पूण तरीय 
म्हणूंक लागलो. 

“बताइए, बताइए। 

वीरबलान ल्हवूच जाप दिली. 

“कुछ नही, कुछ नही। लेकीन जो बुंद 
से गयी, वो हौद से नही आती।'' 

पातशा थंड. 

हिन्दी - उर्दूतही आतां म्हणणी 
जाल्यात. जो बुंद से गयी, वो... तूं आतां 
कितलेंय कर, लज गेली ती गेलीच. ती 
कशीच परत भरून येबपाची ना. 

भारतीय संस्कृतायेंतल्या सोळा शुंगारांत 
'गंधविलेपन' हो एक शृंगार आसा, पूण 


विधवेक सोळा शुंगार वर्ज्य आसा. फुलां 
माळप, शरिराचेर धारण करप वा सुगंधाचो 
अणभव घेवपाक मनाय आसा. 

पूण झांशीचे राणयेची एक कथा (वा 
दंतकथा) आसा. तिका न्हावपाक बारा 
हांडे गरम उदक लागतालें. बारा हांडे उदक 
न्हावन जातकच ती सुगंधी उदकान भरिल्लो 
तेरावो हांडो न्हाताली. हें सगळें “शाही 
उदक' एके पन्हाळींतल्यान भायर येवन 
शाही स्नानगृहाच्या भायर आशिल्ले एके 
टांकयेंत जमा जातालें. झांशीतल्या गरीब 
धोणाऱ्यांच्यो बायलो मागीर ह्या गरम आनी 
सुगंधी उदकाच्या न्हाणाचें सूख घेताल्यो. 

पूण हे दतकथे वयल्यान एक प्रस्न 
म्हज्या मनांत उबो रावलो. झांशीची राणी 
विधवा. ती खऱ्यांनीच आपल्या जिवाचे 
सुवाळे करून घेताली काय? काय ती 
आयाव आसतनाच्यो ह्यो गजाली. (ती 
बाबड़ी तशी कुमारी वा विधवाच आसली. 
कारण तिचो घोव पौरुषहीन आसलो अशें 
सांगतात.) तेभायर त्या उदकाचो विलो 
पसून ती कितले सुंदर तरेन लायताली! 

आनी एक प्रस्न मनांत उबो रावता. 
कोणाच्याय आंगावयल्यान आयिल्ल्या 
उदकांत दुसऱ्या मनशान करें न्हावचें? पूण 
आमी आमच्या स्वताचे किवळसाणीच्या 
कल्पनां वयल्यान आपले विचार थारायतात. 

राणी खंय शेतांत काम करपाक 
वताली? राणयेच्या आंगार कितलेसो मळ 
आसतलो? ते भायर बारा हांडे गरम उदक 
न्हावन कितलोसो मळ उरतलो ? 

ज्या गांवांनी लोकांक पियेवपाचें उदक 

मेळनासलें, थंय बारा हांडे गरम उदक आनी 
एक हांडो सुगंधीत उदक जर गरिबांच्या 
बायलांक न्हाबंक मेळळें जाल्यार तें ताचें 
भाग्यच! 

पयलींच्या काळांतले सौदागर (वेपारी) 
उंची वस्त्रां, जडावाचे अळंकार, रत्नां, 
अत्तराचे बुंधले, अमूल्य वस्तू हांची आयात 
- निर्यात करताले. 

असोच एक सौदागर उत्तरेंतल्यान दक्षिणे 
कडेन येवपाक भायर सरलो. हो अत्तराचो 
वेपारी. तरातरांचीं दुर्मीळ अत्तरां ताचे कडेन 
आसलीं. हिमालयांतल्यान हाडिल्ली कस्तुरीय 
आसली. कस्तुरीचो गंध, गंधां भितर 
मानाचें स्थान मेळोवन आसा. नेपाळांतल्या 
तराई विभागांत कस्तुरीमृग आसतात. 
तातूंतल्या नर मृगाचे विशिश्ट ग्रंथीतल्यान 
हो स्राव गळटा. हो सुगंधी स्राव मातयेंत 
पडटा आनी मातयेच्यो गुठल्यो जातात. 
ह्यो गुठल्यो पुंजावन, ताचेर प्रक्रिया करून 
कस्तुरी मेळयतात. कस्तुरी हो प्राणिज गंध. 
ताका आयुर्वेदांत वखद म्हण खूब मान्यताय 
आसा. ती सभावान उग्र. ती दादल्याच्या 
पौरुषवर्धना खातीर वापरतात. कस्तुरी 
पासून तयार केल्ली प्रसाधनां फकत दादलेच 
वापरतात. बायलांनी कस्तुरी वापरची न्हय 
असो संकेत आसा. 

अस्सल कस्तुरीचो वास घेतल्यार 
तकली उसळटा, अशें म्हणटात. 

हांवें म्हज्या नेपाळांतल्या वास्तव्यांत 
थंयच्या हाँटेलांनी कस्तुरी गंधाचे शाबू 
दवरिल्ले पळयले. थंयच्या अल्प वास्तव्यांत 
हांवें शाबू मेळोवपाचो यत्न केलो, पूण 

म्हाका ते मेळळे नात. 

कस्तुरी बिलेपन हें आमच्या देवांचे 
अर्चनेंत आसा. विष्णु कस्तुरीचो टिळो 
लायता असो उल्लेख साहित्यांत मेळटा! 

असोच एक वेपारी कस्तुरी घेवन दक्षिणे 
कडेन बतालो. थंयचे मुसलमान बादशा 
आपलो हो उंची माल घेतले अशी ताका 
खात्री आसली. 

तो विदर्भात पावलो. थय एक गिरेस्त 
हिंदू जमीनदार आसलो. तो वेपारी आपल्यो 
हेर कांय वस्तू विकपा खातीर ताचे कडेन 
` गेल्लो. थोडी भोव खरेदी जाली. त्या 
जमीनदारान वेपाऱ्याक विचारलें, “आनी 
कितें विशेश बी विकूंक हाडलां? तें - त्या 
वेपार्‍्यान सांगले, “विशेश म्हणल्यार, 
तशी म्हजे कडेन कस्तुरी आसा, पूण ती 
घेवपाक तुमकां परवड्ची ना. 

जमीनदाराक भिरभिरी मारली. ताणें 
म्हणलें, “तुजे कडेन आसा तितली कस्तुरी 
भायर काड. धन सांग कितलें तें!” वेपारी 
भियेलो. थरथर कांपलो. संदुकी उगडल्यो. 
आनी आशिल्ली - नाशिल्ली सगळी कस्तुरी 
भायर काडली. 

जमीनदाराचे एके नवे गढयेचें बांदकाम 
चलतालें. फातर दाळटाले. माती - चुनो 
- गोड़ हांचो मिलावो तयार करपाचें काम 
चलतालें. जमीनदारान त्या वेपाऱ्याची 
सगळी कस्तुरी चुन्यात ओतपाक लायली 
आनी ताचे पयशे फारीक करून ताका 
धांवडावन घालो. 

विदर्भातल्या त्या जमीनदाराचे गढयेचे 
वणटीक अजूनय कस्तुरी सुगंध येता, अशें 

थंयचे लोक म्हणटात. अशेच तरेच्यो 
लोककथा वेगवेगळ्या प्रदेशांनी आयकुपाक 
मेळटात. 
म भ 

कस्तुरी मृग बयार येता, बेभान जाता. 
ताचे ग्रंथींतल्यान स्राव व्हांवपाक लागता 
आनी त्या दिव्य वासाचो सोद घेवपाक तो 
पिसो जाता. कासावीस जाता. रानां-मळां 
धांवता. तें कितें तें सोदपा खातीर धांवत 
रावता. तें मेळना म्हण तकली आपटून 
घेता, पूण तो सुगंध खंयच्यान येता, तें मात 
ताका कळना... 

तशीं आमी सगळी कस्तुरीमृगच! 
कित्याचो तरी सोद घेवपा खातीर, खंय तरी 
वचून, तकली आपटून घेवपी. 

आमकांय कळना आमकां जें कितें 
मेळोवपाचें आसा, तें आमचें भितरूच 
आसा म्हणून... 

द्रौपदी यज्ञ कुडांतल्यान निर्माण जाली. 
दिव्य कन्या. याज्ञसेनी. तिच्या आंगाक खंय 
नीलोत्पलाचो सुगंध येतालो. तो शतयोजनां 
वयल्यान पसून येतालो. द्रौपदीच्या ह्या 
अंगगंधाक भुलून जायते वीर तिचे प्राप्ती 
खातीर पिशे जाल्ले, पूण तिका मात म्हाबली 
अर्जुना कडेन लग्न जावपाचें आसलें. तिका 
फक्त अर्जुना कडेनूच लग्न जावपाक मेळचें 
म्हण तिच्या बापायन कठीणांतलो कठीण 
'पण' तिचे खातीर लायलो. 

प्राचीन काळापासून मनशाक सुगंधाचें 
आकर्शण आसा. तातूंतल्यान अश्या 
प्रकारच्या प्राक्‌ कथांची, दंतकथांची, 
आख्यायिकांची निर्मिती जाता. 

भारतीय संस्कृतींत चंदन वृक्षाक खूब 
पवित्र मानतात. आमचे संस्कृतींतलो सुगंध 
आमकां चंदनान दिला. चंदनाच्या झाडाक 
विशिश्ट वाँ जालीं काय तें कापतात. ताचे 
व्हडले कुडके करतात. ते साणीचेर झरोवन 
गंध काडटात. ह्या गंधाक सुगंध येता. 
चंदनाचें विलेपन देव मूर्तीक करतात. मनीस 
स्वताच्या आंगाक करता. कस्तुरी उश्ण 
तर चंदन शीतळ. चंदनाक जितलो सुंदर 
गंध येता तितलेंच तें वखदी गुणांनी युक्त 
आसा. तें उश्णतेच्या विकारांचे शामक 
म्हणून उपेगी पडटा. शीतल गुणधर्माच्या 
चंदनाचे विलेपनं संस्कृत ग्रंथांतल्यो नायिका 
शरिराच्या खंयच्या खंयच्या भागांचेर 
करताल्यो ताचे बारीकसाणीन वर्णन येता. 

एक नायिका आपल्या स्तनांच्या 
पृश्ठभागाचेर विलेपन करता अशें एका 
ग्रंथांत सांगलां. 

आमचे कडेन गोंयांत लग्नांत, 
घरभरवणेचे विधीन नवी व्हंकल घरांत 
येता. ती येवचे पयलीं एके वाटयेंत चंदनगंध 
काडून दवरिल्लें आसता. व्हंकल भितर येवन 
घोवाच्या घरांतल्या जाणण्ट्याच्या गळ्याक 
चंदनाचीं दोन बोटां लायता. (ही व्हंकल 
तांच्या आयुश्यांत चंदनाची शीतळसाण 
हाडटली असो तातूंत संकेत आसा.) 

दवण, वाळा, नागरमोथा असल्या 
तणांच्या मुळांतल्यान अत्तराची निर्मिती 
जाता. दवण ह्या वनस्पतीच्या तुऱ्यापासूनय 
अत्तर काडटात. उत्तर प्रदेश, मध्य प्रदेश 
हांचे तुळेंत हांगा उश्णता चड आसता. थंय 
वाळा नांवाच्या सुगंधी तणा पासून पड्डे, 


अनन्य 


तोपी, शेंदरी असल्या वस्तूंची निर्मिती 
जाता. वाळो तण हें गुणधर्मान शीतळ. ताचेर 
उदक मारले काय हवा थंड आनी सुगंधीत 
जाता. वाळ्याच्यो चुंबळी करून मड़क्यांत 
घालून तें उदक गिमाळ्यांत पियेतात. वाळो 
कपड्याच्या घड़यांनी घालतात. कीड 
जांयना आनी कपडे सुगंधीत जातात. 

गोंयांत केगदीचे कणस ह्याच दोन 
कारणां खातीर कपड्यांनी दवरतात. 
जेजुरीच्या खंडोबाक दवणाचीं पानां वा 
केंसरां अर्पण करतात. गोंयांत ही वनस्पत 
पाच / पात ह्या नांवान वळखतात. तिची 
केसरां देवाक अर्पण करतात तांच वांगडा 
बायलो केंसांत माळटात. हे पाती भितर 
दोन प्रकार आसात. रेडेपात आनी सोनपात. 
बायलो माळटात ती सोनपातीचीं केसरां. 

हिंदू लोक देवत्व , पवित्र सुगंध आनी 
वखदी उपेग म्हणून तुळशीक मानतात. 
तर मुसलमान 'सब्जा' ह्या, तुळशीच्याच 
कुळांतले वनस्पतीचो वापर करतात. 
सब्जाकूय तुळशी बशेन घमघम येता. 
मुसलमान लोक सब्जा अतिपवित्र मानतात. 
तांच्या धर्मीक स्थळांनी तो रोयतात. हांव 
अजमेर गेल्लें. तेन्ना दर्ग्याच्या परिसरांत 
सब्जाची रोपां रोयिल्ल्यो पळयिल्ल्यो. 

एक रानवटी सब्जाचीय जात आसा. ती 
खटखटीत, मङ्डे जमनींत किल्लुता. पार्शा 
आमच्या घरा मुखार रस्त्या कुशीक देंबती, 
खडखडीत, उदक धरना तसले जमनीर हो 
रानवटी सब्जो किल्ठता. 

कोणाक कृष्णतुळस तर कोणाक सब्जा 
प्रिय, पूण सगळ्यांकूच सुगंधाचे प्रेम. 

रातराणी फुल्ली हातो फुल्लो, जाल्यार भुजंग 
येता अशें मानतात, पूण विज्ञानान तें फट 
थारायलां. सोरपाक प्राणेंद्रिय नासता. तो 
त्या फुलांतलो मकरंद (नेक्टर) खावपाक 
जे जीव येतात, तांकां खावपाक येता अशें 
जीवशास्त्र सांगता. 

फुलां ताजी आसतना सुगंधाची उधळण 
भरभरून करतातूच, पूण सुकतकीर पसून 
कांय फुलां सुगंध काळजा कडेन बाळगून 
आसतात. 

आमचे कडेन लोकजिणें एक संकेत 
आसा. लग्न जावचे पयलीं व्हकल 
ओंबळा एकठांय करून दवरता आनी ती 
त्या ओंबळांचें उशें घोवाच्या घरा घेवन 
बता. फळयदानाच्या दिसा त्या उशाचेर 
घोब-बायलांनी न्हिदचें असो लोकजिणेंत 
संकेत आसा. तशेंच आमच्या गोमंतकीय 
समाजजिणेंत न्हवरो-व्हकल लग्नाच्या पवित्र 
वेळार एक मेकांच्या गळ्यांत ओंवळीच्यो 
माळो घालतात. ओवळां सुकलीं तरी तांचो 
सुगंध कायम आसता, तशें घोव-बायलांचें 
एकामेकांवयलें प्रेम कायम उरता अशें 
मानतात. 

अत्तराचो सोद खूब प्राचीन काळांत 
लागला आशे म्हणटात. इजिप्शियन संस्कृतींत 
पिरेमिडांत ममीच्या शेजरा अत्तराच्यो कुपयो 
दवरिल्ल्याचो उल्लेख मेळटा. 

मध्य प्रदेश, उत्तर प्रदेश ह्या प्रदेशांनी 
मोंगलाच्या काळा पासून मोगरीं, चमेली, 
गुलाब, चांफीं असलीं फुलां तेलांत घालून 
त्या द्रावणा पासून अत्तर तयार करपाची 
कला अवगत आसली. आतांय बी अत्तर 
भारतांतल्या कांय गावांनी पारंपारीक पद्धतींनी 

तयार करतात. पारंपारीक बाटल्यांनी भरून 
तीं शौकिनांच्या बोल्सांनी पावतात. 

म्हज्या मांवा कडेन असंख्य कोट आसले 
आनी ताच्या बोल्सांनी अत्तराची एकेक 
वेगळी बाटली. ताचे सोयरे, मित्रमंडळ, 
भागेली फॉरेनाक गेले काय ताचे खातीर 
एक बाटली हाडटालेच. बाटल्यो सोदूंक 
नाका म्हण तो आपल्या रेशमी कोटाच्या 
बोल्सांनी एकेक घालून दवरतालो. 

इतल्यो अत्तराच्यो गजाली हावे सांगल्यो 
खर्‍्यो, पूण हांव स्वता अत्तर वापरना. 
म्हाका सुगंधाची कल्पना आवडटा, पूण 
म्हाका कृत्रिम सुगंध आवडना. म्हजी तकली 
उसळटा. सुरंगां, कांदळां, ओंबळां,चाफ्या 
वासान म्हजी तकली फोडटा. म्हाका 
स्वताक जाय, गुलाब, निशिगंध अश्या खूब 
तरेच्या फुलांचो सुगंध आवडटा. म्हाका 
फुलां माळप शक्य ना, पूण हीं फुलां म्हज्या 
मेजार आसतात. 

अत्तराची पारंपारीक पद्धतीची बारीक 
आंगाची बारीक तोंडाची (अत्तर उडून 
वचचें न्हय म्हणून) बाटली आसता. ताका 
वाटाण्यायेदें धांपणें आसता. तें काडटकच 
भितर आनीक एक मुगायेदी गुड्डी आसता. 
ती जतनायेनाच काडून कापसाक गुठलेर 
(मराठीत चेर लायिल्ल्या कापसाच्या 
गुठलेक “फाया' म्हणटात.) लायतात. 
मागीर शौकीन ती गुठली कानाचे पाळये 
फाटल्यान, तळव्याच्या फाटल्या भागाक बी 
ती लायतात. कानाचे पाळयेच्या वयर पसून 
गुठली घालून दवरतात. 

कपड्याक अत्तर लायल्यार त्या 
जाम्यार खतां पडटात. गोंयांत बायलांच्या 

कार्यात गिरेस्ताच्या घरांनी रुप्याच्यो 
अत्तरदाणी, गुलाबदाणी वापरपाची चाल 
आसा. मोंगलाईत ह्या अत्तरदाण्यो आनी 
गुलाबदाण्यांचो वापर दादल्यांच्या येवकारा 
खातीर करताले. 
ग 

सोमार उदेलो आनी पयलें लेक्चर सुरू 
जावचे पयलीं फर्नान्दान म्हज्या मेजाचेर 
चेराची बाटली दवरली. म्हाका म्हणूंक 
लागलें, “तुका पळोवपाचो आसलो न्हय 
तो चेर आनी बॉटल. म्हण हांवें हाडल्या 
ती.” 

बॉटल ल्हानशीच, पण ताचेर दोन-तीन 
इंचा येदी लांब आनी एक इंच रुंदायेची 
लांकडाची पातळ साल दसयिल्ली. ताचेर 
बरयिछ्ें, 

Takamaka (ताकामाका) 

Eau De perfum 

Kreolfleurage perfume 

Seychelles. 

फर्नान्दान म्हायती दिल्ली ते प्रमाण 
हो चेर आफ्रिकेतल्या सेशल्स जुंव्या 
वयल्यान हाडिल्लो. हें जुवें म्हणल्यार 
वसणुको (कॉलनीज). ह्या जुंव्याचें 
राजपाटण म्हणल्यार माहे हें शार. हांगा 
फ्रेंचाचें आधिपत्य. सेराल्स जुंव्या वयल्या 
आदिवासींनी ह्या अद्भुत परमळाचो सोद 
लायलो. हो सुगंध खंयच्या झाडाच्या 
कांडापासून मेळटा तें तांकां खबर आसलें. 
ते आपले पोरणे पद्धती प्रमाण तो सुगंध 
मेळयताले. फ्रेंचांनी मागीर ताका आधुनीक 
तत्रान तयार करूक सुरवात केली. हांवें 
तळटांचेर चेराचो फवारो मारलो. तो गोडूस, 


अनन्य 


मधूर, वखदी मंद गंध घेवन म्हर्जे मन प्रसन्न 
जालें. 

क्लासांतल्या भुरग्यांकूय हांवें तो वास 
घेवपाक दिलो. म्हज्या ह्या सुगंध सोदाच्या 
अदभुतश्या प्रवासाची मनोरंजक काणी तांकां 
सांगली. दुसऱया दिसा क्लासांतल्या महिम 
महाले नांवाच्या भुरग्यान इंटरनेटा वयल्यान 
'ताकामाका' ह्या झाडाची म्हायती हाडून 
दिली. “ताकामाका'चेर हो “ताकामाका' 
झाडा पासून मेळयतात म्हण म्हाका ताचे 
वयल्यान कळळें. 

खरें म्हणल्यार फर्नान्दान 
ध्वजारोहणाच्या दिसा लायिल्ल्या गंधान 
म्हाकाच भूल घाल्ली. हांवें तांकां चेराची 
म्हायती विचारली. ताणें मागीर रोखडीच 
सोमारा बाटली हाडून दाखयली. म्हाकाय 
ताणें चेर लायलो. म्हाका हरशीं कृत्रिम 
सुगंधांचो अटेंचमेंट ना. म्हाका खीणभर 
फुलांचो वास घेवंक आवड़टा आनी 
चंदन सोडून हांव हेर गंधांचे वाटेकूय 
वचना. कांय गंधांनी म्हाका शिंकोय येवंक 
लागतात. 

हांव सादारणपणान, नेमान डायरी 
बरयतां. फर्नान्दाच्या ह्या चेर प्रकरणाचेर 
एक ल्हानशी टिपणी बरयतलें म्हण आसले, 
पूण त्या निमतान एक व्हडलो लेखूच 
बरोवन पुराय जालो. आई म्हणटा, “तुका 
थोडक्यांत कांयच करपाक जमना, तुजो 
आटापूच व्हडलो. (पूण जाता तें जण 
एकल्याचे कालेतीप्रमाण) 

पूण हो लेख निर्माण जावपाचें स्रेय 


फर्नान्दा, तुकाच वता आं! 
000 


जानेवारी ते जून 206 


(निबंद) 


ब्रेण्डा मिनेझिस : जल्म : ।963. 
बालसाहित्य, कथा, कविता, निबंध , 
अनुवाद, लिप्यांतर ह्या प्रकारांतल्यान 
लेखन. विवीध नेमाळ्यांनी आनी 
दिसाळ्यांनी साहित्य प्रकाशीत. 
प्रातिनीधीक संग्रहांनीय साहित्याचो 
आस्पाव, 'नाट्यांगण' (नाटकुलीं 
संग्रह), जैत आनी हेर कथा' 
(लिप्यांतर), चवदा दयाळ करण्यो” 
(रोमी- धर्मीक काणयो), श्यामाची 
आई (अनुवाद) हीं पुस्तकां 
प्रकाशीत. तोमास स्टीफन्स कोंकणी 
संशोधन केंद्राच्या वालेरियो कार्व्हालो 
कोंकणी पुरस्कारान सन्मानीत. 

ठ्ज्त 


ब्रेण्डा मिनेझिस 
अशेंय जाता केन्ना प्रवासांत... ! 


भोंवडेची आवड म्हज्या कुटुंबातल्या बऱ्याच जाणांक 
आसा. सुटी पडली म्हण्टकच, खंय ना खंय तरी वचपार्चे 
थारता. तशें पळोवंक गेल्यार, हालींसराक सुटी मनोबपाचो 
“पॅटर्न खूबच बदलला. आदीं, आमच्या भुरगेपणांत, 
मामागेर ना जाल्यार आत्यागेर, मावशेगेर वचून सुटी मजेत 
घालयताले. आतां सगलींच जाणा, 'ट्यूरीसस्ट स्पॉटांचेर' 
वचून मजेन सुटी सारतात. तश्यो सवलतीय उपलब्ध 
आसात. 

भारतांतल्यो सगल्यो न्हय, जाल्यार थोड्यो तरी 
सुवातो आमी आमच्या भुरग्यांबरोबर भोंबल्यांत. म्हज्यो 
भयणीय, आप-आपल्या कुटुंबाबरोबर प्रवास करतात. 
आमी भयणीं हम पांच' ह्या पांचांमदल्या म्हाका आनी 
म्हजे तिसरे भयणीक सोडल्यार, हेर तिगांयनी वॅलांकिणी 
आनी केरळा, डिवायन रिट्रीट सेंट' हांगासर एका परस 
चड पावटी भेट दिल्यात, धर्मीक थळांनी. पूण आमी 
दोगांय तशेंच आमची भुरगींय ह्या जाग्यांनी पावूंक ना. 
तसोच योगूय येवंक नासलो. 

म्हजे फाटली भयण खूबदां म्हाका थोमणो मारीत 
म्हणी, 'सगल्याक भोंवतात तुमी भुरग्यांक घेवन, पयस 
पयस. पूण एकदां पासून वॅलांकिणी वचून येवंक जालें ना 
तुमच्यान. एक 'रिट्रीट' करूंक जायना केरळांत वचून? 
गोंयभरांतलो लोक वचून येता.' ते आनी म्हजी चवथी 
भयण वॅलांकिणी कितलेचदां गेल्यात. कसली ना कसली 
तरी तांची आंगवण आसताली. आनी अशेंच खंय तरी 
आमी भुरग्यांक घेवन वचचीं आसली. तेन्ना ताणें म्हाका 


86 
म्हणलें, “तुका बॅलांकिणी व्हेल्यार हांवेंच!' 
हांवें ताका परती जाप दिली ना. मनांतल्यान 
हिशेब मात केलो. “हांची सुंवारी परत 
बॅलांकिणी वचपाची आसा दिसता. धर्मीक 
नदरेन न्हय तरी म्हाका वॅलांकिणी पळोवंक 
जाय आसलें. केन्ना तरी हांव वतलेंच अशेंय 
मनांत आसलें, पूण योग येवंक नाका? 
आनी तशी संद चलून आयली. 

फाटल्या वसाँचे दिवाळेचे सुटयेंत, 
म्हजे दुसरे आनी चवथे 'टुरिस्ट' भयणींनी, 
बॅलांकिणी वचपाचें थारावन, तिकेटीय 
बूक करून मेकळीं जालीं. म्हाका थंय 
व्हरपाची पैज मारिछ्ले भयणीक सटूट करून 
म्हजी याद जाली. तशी याद येवंक कारणूय 
आसलें. ताची मांय तांच्या वांगडा वचपाची 
आसली. तिचें आनी म्हजे बरें जुळटा. ' हैं 
आमच्या वांगडा आयल्यार मांयचोय वेळ 
बरो वतलो,'' ताणें आपल्या घरकाराक 
म्हणले. आनी हीच बरी संद, वगड़ावया 
नाका म्हणून, आमकां दोगांयकूय येवंक 
आग्रो केलो. त्या दिसांनी आमकांय चडशें 
काम नाशिल्ल्यान मेकळीं आसलीं. 

तांचे 'बूकींग' जाल्लें आशिल्ल्यान, 
आमकां रेल्वेच्या वेगळ्या डब्यांत 
रिज्व्हेशन मेळळे. सोमारची डायरेक्ट 
बॅलांकिणी वता ती रेल्वेगाडी. वता 
आसतना, आमकां दोग जाणांक, दुसऱया 
दोन पॅसेंजरां कडल्यान अदलबदल करून 
घेवन, एकाच कंपार्टमेंटांत आमी सगल्यांनी 
एकठांय प्रवास केलो. बॅलांकिणी दोन दीस 
रावन, थंयच्यानूच केरळ भोंबन येवपाचो 
बेत आदींच थारिल्लो आनी तश्यो तिकेटीय 


अनन्य 


रिजर्व्ह केल्ल्यो. नागापठणम स्टेशनार येवंक 
थंयचे बशीर बसलीं आनी फुडले ट्रेनीची 
वाट पळोवंक लागलीं. गोंयच्यान आयिल्ले, 
तशेंच हे गाडयेरूय वेगळ्या डब्यांनी आमचें 
रिजर्व्हेशन आसले, पूण हातूंत आमी 
तीन “बोगी” फुडें आसलीं आनी आमकां 
दोगांयकूय एकाच कपार्टमेंटात 'बर्थ' 
मेळूंक नासलें. सांजेची नागापठणमच्यान 
सुटिल्ली गाडी, रात सरून, दुसऱया सकाळीं 
एर्नाकुलमच्या निमाण्या स्टेशनार पावची 
आसली. 

म्हज्या दोगांय भयणींक एकाच 
कपार्टमेंटात रिजर्व्हेशन आशिल्ले, पूण 
थंय, कोणाकडेनूच सीट बदलून आमकां 
जागो मेळपाची शक्यताय नासली. सुटी 
आशिल्ल्यान, जायते लोक भुरग्यां-बाळांक 
घेवन आपआपल्या कुटुंबांवांगडा प्रवास 
करताले. 

आमी जाण्टीं खंयच्याय बर्थार न्हिदलीं 
म्हणून कोण खाता? कांय न्हय करून रात 
पासार जातली अशें आमकां दोगांयकूय 
जरी दिसलें, तरी हेरांक तें बरें दिसूंक ना, 
पूण आनीक दुसरो उपाय नासलो. रातच्या 
जेवणाची ऑर्डर येतकच, सगल्यांनी 
वांगडा जेवण घेतलें आनी आमी दोगांय 
आमचे सुवातेर वचूंक हातांत दोन दोन 
चादरी धरल्यो. म्हाका एका कंपार्टमेंटात 
जाल्यार  घरकाराक लागींच दुसऱ्या 
कपार्टमेंटात वयलीं 'बर्थाँ' मेळिल्लीं. हांव 
वयर चडलें, बिशाणें पातळून पांय सोडले 
आनी न्हिदपाचो यत्न केलो. गाडयेंतल्या 
हेर प्रवाशांच्या आवाजान आनी झूक झूक 


| 

चालीचेर, पयलीं पयलीं न्हीद पडूंक कठीण 
जाता, पूण रात वतां वतां, हय न्हय सो 


' दोळो लागता. न्हीद जागृतच ती, पूण जांव. 


हाड़ां पातळून तरी विसव घेवंक बरें जाता. 
फांत्या पारार खंयच्या तरी एका स्टेशनार 


गाड़ी थांबली आनी खूब प्रवाशी देंबले. तांच्या 


त्या बोवाळान हांव जागें जालें. घडयाळी 
पळयल्यार सकाळचीं चार जाल्यांत. हांवें 
कूस परतिली आनी दोळे धांपले. गाडयेन 
परतून नेट धरलो. बच्यांच वेळान दुसर्‍या 
स्टेशनार परत तशीच चुळबूळ आयकून हांवें 


` दोळे उगडले, जाल्यार आनिकूय प्रवाशी 


देंबताले. सकाळचीं पांच बरां जाल्लीं. म्हजीं 
घरचीं आशिल्ल्या त्या डब्यांतलो कोण 
तरी प्रबाशी देंबपाचो आसलो, हें हांव 
जाणा आसलें. ती म्हाका त्या वेळार याद 
जाली. हांगा रावचे बदला, थंय रिती बर्थ 
मेळ्ळ्यार ताचेर आड पडल्यार बरें, अशें 
येवजून हांवें म्हजी बिटकी कवळ्ळी आनी 
सकयल देंबलें. कंपार्टमेंटांतलीं बरीचशीं 
'बर्थाँ' रितीं जालीं. गाडी चालू जाली आनी 
हालत धोलत, बिशाणें सांबाळीत हांबें दोन 
तीन डबे बलांडून “आमचीं' आशि्लीं त्या 
'कपार्टमेंटांत' पावलें. आडव्या 'बर्थार' रेल्वे 
पुलिसांतली “लॅडी पुलीस' बसून आसली. 
त्या कंपार्टमेंटांतूच दुसरे बटेनचें वयलें बर्थ 
म्हाका रितें दिसलें. हांबें ताचेर घालून 
घेतलें. रोखडेंच दुसरें स्टेशन आयलें आनी 
लोक देंबलो. म्हजो दुसरो भावोजी तेन्नाच 
त्या बोबाळान जागो जालो. ताणें म्हाका 
पळयलें आनी हडकिलें. “आरे! 'बीग-ती' 
तूं आयलें हांगा ?'' ताचो धाकटो पूत म्हाका 

“बीग-ती' म्हणटा, हेर सगळीं न्हिदिल्लीं 
आसलीं. हांबेंय न्हिदेचे सुवादीन जावपाक 
यत्न केलो. आनी बऱयाच वेळान म्हाका 
दोळो लागलो. ट्रॅनीच्या वयल्या 'बर्थार' 
जालें म्हणून कितें जालें? सकाळच्या पारा 
बयली गोड़, साकर न्हीद ती! कंपार्टमेंटूय 
रितो जाल्ल्यान कसलीच कटकट नासली. 
सोडून गाडयेचें धक धक', 'झूक झूक' 
संगीत आनी ह्या संगिताच्या तालार हांव 
सुस्त न्हिदून पडलें. शिवाय आमचें स्टेशन 
निमाणें आशिल्ल्यान हांब हुस्क्या मेकळें 
आशिल्लें. 

दीस उजवाडलो आनी सकाळची 
स-साडे स जाता म्हणल्यार आमची 
“सिनियर' मंडळी जागी जाली. लॅडी पुलिसा 
कडल्यान, खंयच्या स्टेशनार पावल्यांत 
आनी कितलीं स्टेशनां उरल्यांत ती म्हायती 
मेळोवन, एक स्टेशन पयलींच, तांणी 
सामान एकठांय करून दवरपाक सुरवात 
केली. भुरग्यांक निमाणें उठोबपाचें आसलें. 
ते वटेन उजवाड जाल्लो पळोबन, म्हजो 
घरकार आपल्या 'बर्था' वयल्यान देंबलो 
आनी बिशाणें खांकेत मारून हांव न्हिदिल्ें 
थंय पाबलो. हांब थंय ना तें पळोवन, उठून 
हेरां म्हर्‍्यांत गेलां आसतलें अशें समजून 
तो हांचे म्हऱयांत पावलो. ताका हांव 
थंय दिसलें ना. टॉयलेटींत गेलां आसतलें 
असो अदमास करून थोड़ो वेळ ओगीच 
राबलो, पूण बरो वेळ जातकच हांव आयलें 
काय म्हणून तो परतून म्हजे 'न्हिदे थळार' 
वचून फेरी मारून आयलो. थंय ताका हांव 
दिसलें ना. ताका तें मात्शें खटकलें. तेन्ना 


ताणें जागीं आशिल्ल्यांक हांव खंय आसा 
काय म्हण विचारलें. “'न्हिदूनच रावलां 
आसतलें.” तांणी म्हणलें, तशें हांव 'बर्थार' 
ना ही खबर त्या वेळार ताणें तांकां दिली. 
म्हज्या भयणींचो सामको आवरोच उडलो. 
आतां, म्हजो घरकार आनी चवथो 
भावोजी परत म्हज्या कंपार्टमेंटांत गेले. 
तातूंतल्या सगल्या टॉयलेटींनी आनी हेर 
कंपार्टमेंटांतल्या दर एका बर्थाचेर नदर 
मारीत, आरते परते गेले. म्हर्जे “नामो- 
निशाण” ना. इतले मजगतीं निमाणें स्टेशन 
पावलें आनी गाडी थांबली एकदांची. सगळे 
उरिल्ले प्रवाशी साटल्यो पोटल्यो घेवन, 
बोवाळ करीत देंबले, पूण म्हजी मात सावळी 
पसून झळकली ना. पुराय ट्रेन खाली जाली. 
आतां मात, सगळ्यांनी मनांतल्या मनांत 
देवाक प्राथूक आनी आंगोवंक सुरवात 
केली. हरशीं म्हजो घरकार घट्ट मनाचो, 
धाडशी पूण ते परिस्थितींत तोवूय हाललो. 
“भुरग्यांक हांव कितें जबाब दितलों ?'”... 
ताच्या मनांत हो विचार आयलो, पूण 
आपूण भियेल्लो पळयल्यार, हांचो धीर 
खचतलो म्हणून अडेची धिटाय पांगरून, 
काळीज घट्ट केलें आनी परत एक फावट 
एकटोच त्या कंपार्टमेंटांत वचून आयलो. 
कितें चल्लां तें भुरग्यांक आनी भयणीचे 
मांयक पयलीं कळूंक ना. न्हिदेंतलीं तांकां 
जागीं केलीं. मागीर हांची तोंडा पळोवन मांयन 
वासपूस केली आनी तेन्ना हांव ना म्हणपाचें 
तिका कळून आयलें. “आगो, जाण्टी 
बायल ती. भुरगें तें? आसतलें. कित्याक 
जीव सोडटात तुमी?'' तिच्या मतान हांव 


अनन्य 


हुशार आनी परिस्थितीची गंभीरतायूय । 
तिका समजूंक नासली. 'उबारून व्हरतात 
जाल्यार भुरण्यांक न्हय' अशी तिची समजूत 
आसली जायत, पूण आतांच्या काळार, 
भुरगीं, नेण्टीं आनी जाण्टीं हें पळयनासतना, 
अपहरण जाता आनी कित्याय कितें तांचें 
करून सोडटात, हें खबरापत्रांनी आनी 
टीव्ही चॅनलांचेर दर दिसा येता, तें खबर 
आशिल्ल्यांक, वेळ वता तसो म्हजी चडूच 
चिंता जावंक लागली. देवाचें स्मरण करून, 
मागण्यांत रमूनच, ल्हव, ल्हव, तांणी सामान 
आनी भुरग्यांक देंवयलीं. तांचे दोळे फक्त 
म्हाका सोदताले. सगल्यांक देंबोवन, परत 
एकदां म्हजो घरकार आनी भावोजी म्हज्या 
सोदांत पुराय ट्रॅनीर पासय मारून आयले. 
परतून एक फाबट दर एक टॉयलेट उगडून 
पळयलो. दर एक बर्थ पळोबन घेतलो. 
खंयच नासलें हांव. आतां मात ते दोगूय 
गळसणले. 

म्हजे अपहरण जालां हाची हय न्हयशी 
तांची खात्री जाली. भिरांतेची आनी 
दुबावाचीं ल्हारां तांच्या काळजा धडेर 
आपटूंक लागलीं. म्हज्यो भयणी दुख्खान 
कळवळून, आपलें मदीं गुणगुणल्यो, 
“हाका सगळ्यां कडेन झांकपाची वायट 
संवय. रोखडेंच अनवळख्यांक पासून लागीं 
करता. तांचो कंठ भरून आयलो आनी 
दोळे ओले जायत आयले. दोळ्यांनी दुकां 
दाटली. 

तांची ही सोदासोद कोंकणींतल्यान 
चलिल्लीं, म्हणटकच, त्या “लेडी पुलिसाक 
कांयच कळ्ळें ना आनी निमाणे स्टेशन 

येतांच, कंपार्टमेंटांतल्यान सगलीं देंवून 
बतना तीय देंवली. हीं कोणाक सोदतात, तें 
जर तिका कळिल़ें जाल्यार ती घडये म्हजे 
बटेन बोट दाखोबपाची. आनी दुसरी मजेशीर 


. गजाल म्हळ्यार, ह्या बोबाळांत म्हजो 


दुसरो भाबोजी तांचे मदीं ना हें कोणाच्याच 
लक्षांत आयलें ना. ताचे आवयच्या पासून 
(भयणीची मांय) आनी तिसरे सुवातेर हांणी, 
हो कंपार्टमेंट सोडून, पुराय ट्रॅन सोदली आनी 
हे पुराय गंमतीची तेंगशी म्हळ्यार, म्हाका 
आयिष्ठे पळयललो तो भावोजी आनी हांब, 


, दोगांय आप-आपल्या वयल्या बर्थाचेर, 


“घोडे बेचकर बेफिकर' सुस्त न्हिदल्यांत. 
इतली गाढ न्हीद घरांत पासून पडचिनां! 
पळयात तरी, भावोजीकूय बोबाळ बादलो 
ना. 

म्हजे पयलीं ताका जाग आयली 
आनी उठून तो देंवलो. जाल्यार गाडी देंवून 
आसा. सट्ट करून ताका हांणी पळयलो 
आनी रडकुऱ्या आवाजान हांव नां तें ताका 
सांगलें. 

सगल्यांमदीं उचांबळ जावपी तोच. 
न्हिदेंतलो तेन्नाच जागो जाल्ल्यान, हांव ना 

तें आयकून गडबडलो आनी पयलीं भियेलो. 
ताणें परतून प्रश्‍न करीत म्हळें, “'बीग- 
ती' ना? खंय गेलें? हांबें सकाळीं ताका 
कुशीच्या बर्थार पळयलां.'' अशें म्हणून 
ताणें म्हजे बटेन बोट दाखयत जाल्यार म्हजी 
सुस्त न्हिदीछ्ली पोटली सगल्यांनी 'आं' करून 
पळयली आनी इतले मजगतीं म्हाका लागून 
जाल्ल्या ह्या ट्रॅजीक' नाटकाक लागून 
आनी सगल्यांचो जीव गळ्यांत हाडिल्ल्यान 
म्हजो लटको रागूय तांकां आयलो. पूण 
म्हाका पळोवन तांच्या जिवाक सूऽऽ 
जालें, आनी जिवांत जीव आयलो. म्हाका 
हालोबन तांणी उठयलें “अशें कशें हांव 
न्हिदून उरलें ?' दोळे चोळीत हांवें अजापून 
मनांतल्या मनांत म्हणलें. 

पुराय ट्रेन रिकामी जावन, स्टेशना वयले 
हेर प्रबाशी आप आपल्या निवास स्थानार 
पावि्ले. म्हजे पोटले सयत, सगलें सामान 
घेवन आमी लागींच आशिल्ल्या हॉटेलार 
पाबलीं. पूण ते मेरेनच्यान, त्या पुराय 
प्रवासांत, घरा पावसर भुरग्यांचेर पासून कमी 
दोळो दवरलो, पूण म्हाका नदरेआड जांबक 
म्हज्या भयणींनीं तरी दिवंक ना...! 000 

(गितकाणी) 
गावपी : 
श्री. जानु गांवकार, कर्ल -केपें 
सुरांबपी : 


श्री. बोमो गांवकार, कर्ल-केपें 
श्री. बाबी गांवकार, कर्ल॑-केपें 


जानू फोंडो गांवकार : जल्म : 
936 केपें तालुकयांतल्या कर्ल 
गांवचे लोकसंस्कृतीचो खांपो 
उपासक. घटाकाणी, गावनकाणी, 
बनवडर आदी प्रकरांत हातखंडो. 
डॉ. जयंती नायक हांणी संकलीत 
केल्ल्या नागशेराचे सूर', 'राजरत्ना', 
'गांवरान', “कोंकणी लोककाणयों' 
आनी कार्लेची बनवड आदीं 
पुस्तकांनी तामई गायिल्ल्या आनी 
सांगिल्ल्या काणयांचो तशेंच गितांचो 
आसपाव आसा. 200!-2002 वर्सा 
गोंय सरकारच्या कला आनी संस्कृती 
संचालनालयाच्या राज्य पुरस्कारान 
सन्मानीत. संपर्क : घर नं. ।-ओ, 
काजूघोटण, कर्ल, केपें, गोंय - 
403605 


जयंती नायक : जल्म : ।962, 
सर्जनशील लेखक आनी लोकबेद्‌ 
संशोधक. कथा, कविता, नाटक, 
बालसाहित्य, अणकार, निबंध, 
लोकवेद अशा साहित्य प्रकारात 
लेखन. 33 पुस्तकां प्रकाशीत, 
साहित्याचो जायत्या हेर भारतीय 
भाशांनी तशेंच इंग्लीश भाशेत 
अणकार. केंद्रीय साहित्य अकादेमी 
पुरस्कारान (2004) सन्मानीत. संपर्क 
: आमोणें, केपें, गोंय - 403 705, 
मो. : 9823575623 


सकलन : डॉ. जयती नायक 


शेणांतलो कुंवर 


दीस गेला कामा - धंद्या रे, 
दीस गेला कामा - धंद्या मूं 


रात आली आनंदाची रे, 
रात आली आनंदाची मूं 
पटी वाचू गोयिंदाची रे, 
पटी वाचू गोयिंदाची मू 
साग सांग रामा काणी रे, 
साग सांग रामा काणी मूं 


काणी सांगची जाणोच्यानी रे, 
आयकों बसची जनलोकानी मूं 


कथा* वर्तू नी राजाची रे, 
कथा वर्तू नी राजाची मूं 


बरो सेनापती राजा रे, 
बरो सेनापती राजा मू 


राजा दासी बडकुरा रे, 
राजा दान-धर्म वाडी मूं 


राजा शिपाय आसा पेदे रे, 
राजा शिपाय आसा पेदे मूं 


: अशें काय राजा धन-दौलत म्हण्टा, 
अशें काय पुश्कळ तर राजा आसा 


* कथा = कथा 


|! 
| 

बरी आसा राजा दौलत रे, 

धन आसा राजा पदरी मूं 
: अशें काय राजाक जेवूंक - खावूंक, 
अशातरेन काय पुश्कळ तर आसा 

नायी भुरगें राजा बाळ रे, 

नायी भुरगें राजा बाळ मूं 

राजा पुत्रा वाटेन दुखी रे, 

राजा पुत्रा वाटेन दुखी मूं 
: अशें काय राजाक भुरगें ना बाळ म्हण्टा, 
पुत्रावाटेन काय राजा तर दुख्खी. 

राजा वाळीं लोकांनी घायल्या रे, 

राजा वाळीं लोकांनी घायल्या मूं 
: असो काय सेनापती राजा आसा तो निर्मळ तर वांझो, 
आनी तेन्ना म्हण्टा दारां गेल्यार तेचे हातीचें अन्न करनये 
म्हण्टा काय उदक. अशी काय राजा म्हण्टा भारी चिंता 
काय लागल्या. 

दितलो राजा नी तो दान रे, 

दितलो राजा नी तो दान मूं 
: इतलें म्हण्टा, राज्य म्हण्टा आपर्णे चलयलें आनी आतां 
म्हण्टा लोक म्हण्टात, हातीचें अन्न घेवनये काय उदक! 


राजा चिंते खाली आसा रे, 
राजा चिते खाली आसा मूं 


: अर्शे काय राजा म्हण्टा की मोठें काय म्हातारपण, काय 
बय काय मोठें उतरलां. 


राणी तारामंत तेची रे, 

राणी तारामंत तेची मूं 
: अरे देवा म्हण्टा, आतां भुरगें ना बाळ म्हण्टा, मोठो 
तरासां तर पडला आनी ह्या वटेन म्हण्टा परधाना कोण 
वर्तुमान तर जालां. 

बरो परधान नी राजा रे, 
बरो परधान नी राजा मू 


: अशी काय परधाना भारी काय चिंता लागली, ते नंतर 
काय परधान उठलो आनी राजा दरबारां तर चलता. 

राजा म्हऱ्यांत परधान चल्ला रे, 

राजा म्हऱ्यांत परधान चल्ला मूं 

म्हाज्या राजा न्हूं तूं धनया रे, 

म्हाज्या राजा हूं तूं धनया मूं 

कसं चिंतेक तुवूं पडला रे, 

कसं चितेक तुवं पडला मूं. 
: आरे परधाना म्हुणों लागलो की, आतां इतलो लोकां 
म्हुणों लागलो की, आपणें म्हण्टा इतकीं वर्सा राज्य 
चलोवन तर फुकट तर जालां. इतकें विसरून काय ह्या 
लोकांनी भास काडला नी मोठो काय हट काय केला. 

म्हाजें अन्न घेवू जायना रे, 

हातचे उदक घेवू नये मूं 
: अस्रो काय जल्म घेवून आपूण कित्या काय उपेग, काय 
मेलेलो म्हण्टा बरो, इतकें म्हणोन तो राजा काय येवजिता. 

म्हाज्या राजा नी तूं धनया रे, 

सांगता तेवू नी तूं आयक मूं 
: आशें काय म्हण्टा तुर्वे एके बायलेडेन लग्न जावन म्हण्टा 
भुरगें जर जायना जायत तर दुसरी काय बायल तर करची. 


राजा लग्न तुका करया रे, 
राजा लग्न तुका करया मूं 


: अशें काय म्हण्टा परधानान सांगलां आनी राजा काय 
खरें तर पटलां. 


सोयरागती कोण धाडचो रे, 
सोयरागती कोण धाडचो मूं 

: अशे काय आपले शिपाय - पेदे आसा इठोजी, बाबोजी, 
काळोजी, निळोजी, सोलदार तर आसा. 

तेंकां पाटोवन राज्यां दिवंचे रे, 

तेंकां पाटोवन राज्यां दिवंचे मूं 
: इतलें सांगोन म्हण्टा, तेंकां पयसो आटको दिवंचो 
आनी सगळे तान-भूक लाडू दिवून तर धाडचे. इतलें 
सगळें वर्तुमान काय सांगलां आनी परधान आसा तो काय 
आपल्या घरी तर चल्ला. 


परधान घरी म्हाला चल्ला रे, 
परधान घरी म्हालां चल्ला मूं 


मोठी राजा न्हीद पडला रे, 
कोंब्यान घायलो नी तो शाद मू 


: असो काय कोंब्यान घायलो शाद, मोरान सोडलो बांग, 
सूर्या रथ काय गडगडला आनी गाये-गोरवांक पडला काय 
हामराट. 


वयर सूर्य देव उगवले रे, 

ह्यावूय मृतखंडा मार्गाक मू 
: असे सूर्यदेव काय उगावले, मृतखंड राज्यां, सातय मार्गां, 
णव खंड धन्नी काय बाराखंड सागरा आपलीं किरणां काय 
सोडल्या आनी अशें जिती जिवार आसा तें कांय चरों 
गेलें आनी लोक काय उठोन आप-आपलीं कामां तर 
करतां आनी असो राजा आसा तो काय इठोजी, बावोजी, 
काळोजी, निळोजी, आपल्या सोलदारां शाद तर मारता. 


चल्ले राजा नी म्हर्‍्याक रे, 
चल्ले राजा नी म्हर्‍्याक मू 


: आरे राजधनया म्हुणों लागले की, कित्याच्या म्हुणों 
लागले की कामासाठी तर शाद तर माल्ला? 

मोठें काम जायें करू रे, 

मोठें काम जायें करू मूं 

अनन्य 


: अशें काय म्हण्टा, तुमी तान-भूक लाडू तर घेवंचे आनी 
पयसो आटको काय तुमच्या खर्चा तर व्हरचो. 


राजभक्ती नी भोवुंचे रे, 

सोयरागती करच्यो खबरी मूं 
: अशे काय बरे काय दिल्ल्या उतराचे, राजाले शिपाय 
काय पेदे तर आसा. एक पोल्यार घायल्या पोगडी, एक 
कुल्यार घायल्या धोत्री आनी मोठे काय आंगीचे कोट 
काय आंगीं तर जपल्या. 


तान-भूक लाडू घेतल्या रे, 
तान-भूक लाडू घेतल्या मूं 
पयसो आटको खर्चा घेतला रे, 
पयसो आटको खर्चा घेतला मूं 


चलता धुल्ला नी मार्गाक रे, 
चलता धुल्ला नी मार्गाक मूं 


गांव देश नी भोंवता रे, 
कन्ये करता नी त्यो खबरी मू. 


: वयता त्या गांवां म्हण्टा, कन्येच्यो - कोणाच्यो खबरी 
तर करता. अशे काय भोंवत भोंवत राज्यां काय फाटीं 
सोडटात, फुडें राज्यांत तर पावतात. 


कन्या काय मेळ नायी रे, 
कन्या काय मेळ नायी मूं 


: बरे काय तानेन तानेले, भुकेले भुकेले, सरगदान तर 
जाले, एका अटंगी मार्गा तर चलों तर लागल्या. 

बरे सूर्य-चद्र राज्या रे, 

पावले सूर्य-चद्र राज्यां मूं 
: अशे काय सूर्य-चंद्र राज्यां पावता आनी कोण वर्तुमान 
तर जालां. बरें काय रस्त्यार तर पिंपळाचें पेड आसा 


आनी ते नंतर सकल काय नागधन्नी तळय काय तर 
आसा. 

बरे तानेन तानेल्या रे, 

बरे भुकेन भुकेल्या मूं 
: अशे काय तेणी म्हण आपले कपडे तर काडले आनी 
ते पिंपळाच्या पेडार तर दवल्ले आनी आपूण काय सकल 
तळ्यां तर गेल्या. 

हात-पांये धुवू येयल्या रे, 

तोंड-मूख नी आडयलां मूं 
: अशे काय पोटभर पाणी पिले आनी आसा तशे येयले, 
पिंपळा पेडार तान-भूक लाडू लागले काय खावपाक. 

तान-भूक लाडू खाता रे, 

तान-भूक लाडू खाता मूं 
: असे काय चौगू आसा ते सुशेग काय जाले आनी एकटो 
आसा तो काळोजी म्हण्टा असो वयर काय तर पळयता. 

कोण वर्ठुमान जाता रे, 

सूर्य-चंद्र नी राज्यांत मूं 
: अशें काय वरशे नदरेन पळयल्यार उपरासंगी माळयां 
काय मोठी कन्या तर आसा. 


शिपायां धावो नी घालिला रे, 
शिपायां धावो नी घालिला मूं 


: अशे काय खायले तान-भूक लाडू आनी आरे, म्हुणों 
लागले की आमी इतके आसून काय तर पळयलें ना. अशें 
म्हुणों लागलो की, कन्या म्हुणों लागलो की उपरासंगी 
माळ्यां तर आसा. 


फुडें लागले नी चलोंक रे, 
फुडें लागले नी चलोंक मूं 
: अशे काय चालून तर चालल्या, पावून तर पावल्या, 


सूर्य - चंद्राच्या काय राज्यां, तर शिपायां-पेदीं मेटी* तर 
आसा. 


* प्रेंटी = मेटार 


अनन्य 


दारां शिपाय-पेदे नी आसा रे, 

सूर्य-चंद्र नी राजाचे मूं 
: अशे काय सुर्य-चंद्र राजाचे शिपाय-पेदे इचार काय 
लागले तर करुंच्याक. 


तुमी कोणा राज्या शिपाय रे, 

तुमी खंयी नी चलता मूं 
: आपूण म्हुणों लागले, त्या सेनापती राजाचे शिपाय, 
आमकां म्हण्टा काय सोयरागती तर धाडला आनी तुमची 
कन्या आसा जाल्यार म्हुणों लागले की आमकां खबरी 
काय करूक तर जायी. 


धनया वर्द आमकां नायी रे, 
धनया वर्द आमकां नायी मू 


: तेचे काय शिपाय - सरदार काय चौग उठले आनी काय 
व्हडले राजा धनया म्हऱयां काय चल्ल्या. आरे राजा धनया 
म्हणलें की, सेनापती राजा धनया म्हणलें की, तेचे शिपाय 
काय सोयरागती तर येयल्या. 


येयल्यार फुडें राज्यां सोडाय रे. 
येयल्यार फुडें राज्यां सोडाय मूं 


: अशी धनयान वर्द दिली नी, अशे काय येयले, तुमकां 
म्हुणों लागले की फुडें राजान तर हाड म्हुणोन तर सांगलां. 
अशे काय गेल्या राजधन्नी ते राजा सभे काय बसल्या. 
अशें काय उदक - पाणी हाडून राजान दिल्या, गोड- 
साकर काय शिपायां - सोलदारां हाडून तर दिल्या. बरें 
उदक-पाणी घेवन सुशेग तर आसा. 


खबरी मात नी बोलता रे, 
खबरी मात नी बोलता मूं 


: अरे म्हणलें की, तुमी कोणा राजाचे शिपाय म्हणलें की, 
कोण राजा तर तुमचो? तुमी कित्या, खंयच्या कामासाठी 
तर भोंबता? आमी म्हुणों लागले की सेनापती राजाचे 
शिपाय, कोणाची म्हुणों लागले की कन्या दीत जाल्यार 
आमी सोयरागती तर सुटल्या! 


| र 

आपली आसा नी ती कन्या रे, 
आपली आसा नी ती कन्या मूं 


: अशे काय म्हुणों लागले की, चेडवाची वस्त आसा ती 
खंयच्या तरेन म्हणों लागले की घरा दवरूक काय तर 
मेळना. अशें बारा वर्सांपासून म्हण्टा, आवय-बापायक 
कन्येचें ध्यान तर उरता. 


तेरा वर्सा नी भरल्या रे, 
आंगी कन्या नी भरता मूं 


: आंगी भरता अशी नी भरतार तर येबंचो आसा, कोणाच्या 
फाटल्यान कन्या काय तर वयता. अशातरेन म्हण्टा, ती 
म्हण्टा, आवय-बापायक कशी तर मेळना आनी कसंतरी 
पुत्र जाल्यार म्हण्टा, मांडयेर तर बसूं ना जाल्यार बयर 
जाल्यार बसूं, आवय - बापायक तर पोसता. 


उतर राजान तें दिला रे, 
उतर राजान तें दिला मूं 


: आपल्याक आसा ती धूव म्हण्टा दिता तुमकां, तुमी 
म्हण्टा नांव - नांबरस काय काडूं लागा. अशी काय नांव 
- नांवरस काडून म्हण्टा येळ - म्हुर्त काय तेमी थारयला. 


बरो येळ - म्हुर्त थारयला रे, 
बरो येळ - म्हुर्त थारयला मूं 


: अशें काय आयतारा देवकारयें, सोमारा काय लग्न काय 
बारा वरांवयलें, अशें काम करू तर जाये. 


इतली ताकीद राजान दिल्या रे, 
इतली ताकीद राजान दिल्या मूं 


: अशे काय गेले आनी मोठीं कामां काय वचून त्या 
सेनापती राजाक, काय त्या शिपाय - सोलदारां 
तर लागले सांगूंक आनी त्या राजाची पयली 
तारामंती राणी आसा ती काय आपल्या आवोगेर तर 
चल्ली. 

राणये खबर देवा नायी रे, 
राणये खबर देवा नायी मूं 


: अशे काय राजान त्या नंतर म्हण्टा मोठी काय खातेली 
- मातेली म्हण्टा, सैन्याक सगळ्या एकीकडे काय मोठी 
ताकीद दिल्या. अशे सात - आठ गांवचे कुंये जोडचे, 
मळी-माटोव काय जपून तयार तर तयार करचे. 


लोक लागले नी ते करपा रे, 
राजा लग्ना नी तो थाट मूं 


: अशे काय कलवतां - पात्रां पळोवन जालीं आनी 
यातरेन म्हण्टा, सगळीं सामानां तर पुनयल्या. 


राजा लग्ना जाला म्हु्त रे, 
राजा लग्ना जाला म्हुर्त मूं 


: अशे काय राजाची पालखी रंगोबन काय राजा पालख्या 
बसला, कमर काय नीट करू तर जायना! 


सात बडया येट बांदला रे, 
कमर राजा नीट करपा मूं 


: अशे काय पालखी रंगोबन, राजाक काय रंगोबन त्या 
पालख्यां बसयलो आनी पालखी काय साजे येळा खांद 
तर माल्ल्या. 


फोग - पेट नी लायिता रे, 
राजा व्होर मार्गा चलता मूं 


: अशे काय वाजंत्री वाजता, पात्रां-कलवतां नाचता, 
मार्गार लोकां मुंय रिगच्या काय जागो उरना, पांच दिशे 
काय वयता, सूर्य-चद्र राज्यां काय व्होर चल्ला. 

बरो सूर्य-चद्र राज्या रे, 

पावला सूर्य - चद्र राज्यां मूं 
: असो काय सूर्य - चंद्र राज्या लोक म्हण्टा, आमच्या 
राजा म्हण्टा तोकेबंक लागलो, तोकेवणे म्हण्टा अंत ना 
जालो, अंत ना देवा पार! 

व्होर मार्गार चलला रे, 
व्होर मागार चलला मूं 


: आनी राजा कन्या आसा ती माणिक-मोतयां माळ 
घेतल्या नी कशी काय खाली तर पळयता. 

पालख्या आसा पिकलो राजा रे, 

केंसान केंस राजा पिकला मूं 


: असो काय पोल्यार पोलो पडला आनी दांतार दांत तर 
झडला. 

बरो म्हातारो दिसता रे, 

बरो म्हातारो दिसता मूं 
: असो काय राजा व्होर आसा तो फुडें मांटवां न्हिदलो 
आनी कन्ये पितांबरां-साड़ी न्हेसोबंक राणी तर चल्ल्या. 

राणी वयर नी चलल्या रे, 

राणी वयर नी चलल्या मूं 
: आगो बाये धुवे म्हण्टा, तूं साडी-सोनें काय न्हेस आनी 
लग्नाचो म्हुर्त काय मोठो लागीं तर पावला. 

आपूण लग्न तेचेकडेन जायिना गे, 

आपूण लग्न नी जायिना मूं 
: तो म्हण्टा, पिकून काय तांबड़ो, गोरो काय धवो, काय 
जाला आनी तेचो पोल्यार पोलो तर पडला. 

तुवूं जायी आई लग्न गे, 

आपूण लग्न नी जायिना मूं 
: देवा म्हटलें आनी राणी धळधळ्यां रडत काय खाली तर 
देंबली. त्या नंतर राजा आसा तो ना ना तरेन फुसलेल्यार 
कन्या काय कश्यातरेन राजा तर आयकना. 

राजा खाली नी देंवला रे, 

राजा काळें तोंड जालां मूं 


: इतलो म्हण्टा आपूण सूर्य-चंद्र राजा, व्होर म्हण्टा परतून 
गेल्यार आपलें तोंड काय दाखोबपाक लोकां तर जायना, 

आसलो तो मेलो म्हण काय तर बरो. 


परधानान घात नी घडिला रे, 
परधानान घात नी तो घडिला मू 


: असो परधान बुद्धी कोन्न म्हण्टा की अशातरेन उपरासंगी 
माळ्यां गेलो, धुये म्हणलें की पितांबरां - सोनें न्हेसून, 
माणिक - मोतयांची माळा तर घे. 


एक फाटी माळ घेवू गो, 
बापाय लज धुये राख मू 


आरे परधाना, म्हुणों लागली की, कशें करू? तो म्हुणों 
लागली की आज नाजाल्यार फाल्यां तर मरतलो आनी 
कशातरेन म्हणों लागली की आपूण तेचेकडेन माळा तर 
घेवूं? 

धुये एक तुका सांगता गो, 

आयकून तुवूं मनां घेवू मू 
: इतलो तुजो बापूय सूर्य-चंद्र राजा, इतलो राज्य 
चलोवपाचो, राज-सभे वचून तर बसपाचो आनी तुर्ये व्होर 
परतिल्यार म्हण्टा, तो आसलो तो मेल्यार म्हण तर बरो. 
तेका लागून म्हण्टा, हेची माळा घेवून, एका पासून तूं बारा 
खंड राज्यापासून घेयल्यार तरी जाता. 

राणये - कन्ये खरें पटला रे, 

माणिक - मोतयां माळ घेयल्या मू 
: अशे काय पितांबरां सोनें न्हेसली, माणिक-मोतयांची 
माळ घेयली नी, अशी काय माटवां तर येयल्या आनी 
माटवा मुखार, सव्या मुखार काय एक पट घायला नी 
अंतरपाट काय धल्ला. 


दोगा माळ नी घालिता रे, 
दोगां माळ नी घालिता मू 
: अशी काय माळ घायली आनी सात दीस, सात राती 


लग्न काय तडाख्यान केलें आनी सेनापती राजाचो व्होर 
आसा तो फार्टी परतलो. 

चल्लो सेनापती राज्याक रे, 
पावलो सेनापती राज्यांक मू 


: असो काय राज्यां लोक येयलेलो तो आप-आपल्या घरी 
काय गेलो आनी राजा-राणी आसा ती काय त्या राजघरा 
दरबारां तर आसा. 


बरें राज्य नी तो करता रे, 
बरें राज्य नी तो करता मूं 


: आनी तारामंती राणी आसा ती आपल्या कुळारासानं घरा 
काय येयल्या. 


राणये घात नी घडला रे, 
राणये घात नी घडला मू 


: काळा-दुस्मानान म्हण्टा, चांडाळान, भरतारान म्हण्टा 
आपल्या खबर तर मारनासतनां दुसरी बायल तर केल्या. 
आनी वाड़ूं गेल्यार एक दोंबलो काय खड्ड्यार तर मारता. 


अशी तरास राणये दिता रे, 
धाकटी बायल तरास करता मूं 


: पाडापोडों, एके वटेन रडटा आनी एके वटेन घालता तो 
पेजे निवोळ खाता आनी राजाक, पिश्याक तेयेची सोद ना 
चवकशी. 


राणी तरासां देवा पडल्या रे, 

राणी तरासां देवा पडल्या मूं 
: पाडा पोर्डो म्हणों लागलो की देवा इतको हो संवसार, 
इतलें देवान भगवंतान तर निर्माण केलां. अशातरेन चल्लां, 
पळयल्यार दोन तीन वर्सा गेलीं, धाकटेगेर भुरगें ना बाळ 
आनी हियेकय भुरगें ना बाळ. 


राजा घात नी घडला रे, 
राजा घात नी घडला मू 


: इतलें करतापासून पयले बायलेक म्हण्टा, अशे दीस काय 
लागले भरच्याक. 

म्हयने लागले राणये लोटों रे, 
दीस लागले राणये लोटों मूं 


: अशें करता, दोन-तीन म्हयने गेले, चार-पांच म्हयने 
राणये काय लागल्या. 


राणये आंग जड जाला रे, 
राणये आंग जड जालां मूं 


: असो राजा आसा तो खंय धाकलेचे कुशीक म्हणटा, 
अन्न ना उदक तर राणयेक. इतलें करतापासून राणी आसा 
ती धळधळ्यां रडटा, ह्या म्हातारपणात हें खंयचें देवान 
भगवंतान तर दिल्यां. 


बरें धळधळ्यां रडता रे, 
पाडापोडों होवूं जल्म मूं 
दिसा एक बांदता येट रे, 
पोटा बांदता आनी येट मूं 


: अशें करतापासून परधान आसा तो एक दीस तियेचे 
सोदी गेल्यार, ती राणी आसा ती हे भाशेन खेद तर 
जाल्या. आगे राणये म्हुणो लागलो की तुका कितें काय 
तर घडटा ? 


म्हाज्या बाबा न्हूं तू पुता रे, 

आपल्या दुवाळे घुंवता मूं 
: आपल्या महण्टा, म्हातारपणांत म्हण्टा, देवान हें 
काय गुरवारपण तर दिल्या, आनी आपल्या काय 
तें अन्न ना उदक, तीं दोगांय सुशेग तर जेयता, 
मौज-मस्कऱ्यो, खेळ-पाट काण्ण तर खेळोंक तर 
लागल्यां. 


कशातरेन तरास नी काडू रे, 
जायना संवसार नी करूक मूं 


: असो काय परधान उठलो, राजा पलंगार गेलो, राजा 
म्हुणों लागलो की, पयले बायले हे तुजे म्हयने तर भरतात. 

आनी कशीं जांब म्हुणों लागलो की म्हातारपणांत कन्या 
जांब ना जाल्यार कुंबर, तो काय म्हुणों लागलो की तुज्या 
राज्यार उजवाड तर घालतलो. 


तियेची चोय-चवकशी कर रे, 
तियेची चोय-चवकशी कर मूं 


: अशें काय राजा मोठें पटलें, राजा म्हण्टा की अशें 
वैजिणी दवरू काय तर लागला. 


बच्यो दिडपिणी त्यो दासी रे 
राणये सिरइसाक दिता मूं 


: अशीं सात म्हयन्याचेर काय फुलां माळळीं, आठ म्हयनो, 
णव म्हयनो काय लागों तर लागला. 


णव म्हयनो राणये लागला रे, 
णव म्हयनो राणये लागला मूं 


: अशें काय णव म्हयन्याचेर म्हण्टा, राजा भायल्या राज्यां 
अशें काय फिरपा वचपा तर जायें. 


राजा भायर फिरपा वचपा रे, 
राजा वारू शिरंगार केला मूं 


: असो काय वारू आसा तो शिरंगार केला आनी आपूण 
काय शिरंगार तर करता. आनी दासीं वैजिणीं सांगलें, 
कन्या जावूं नाजाल्यार पुत्र जावू, तुमी बरेतरेन राणयेचीं 
शिरयिसां करचीं आनी आपूण येतां आनी तुमकां एक एक 
शिंपलें द्रियें तर दितलों आनी पुत्र जाल्यार म्हणों लागलो 
की माणिक - मोतयांचो, केंपुद्रांचो पिरथी* काय णवखंडा 
धन्नी पावस तर पडटलो आनी कन्या जाली म्हुण्टल्यार 
पावस इगळ्यांनी ह्या पिरथीर तर झडटलो. 


राजा सगळी कामा सागता रे, 

राजा सगळी कामां सांगता मूं 
: आनी राजा आसा तो उठून काय आपल्या वावरार 
बसला, भायर काय राज्यांत फिरों काय तर सुटला. 
* पिरथी = पृथ्वी 

दासी करता सिरइस चाकरी रे, 
दासी करता सिरइस चाकरी मूं 


: अशीं काय राणयेचीं सिरइसां करून, णव म्हयने, णव 
दीस, णव घटका काय राणयेचीं संपरुण तर जाल्यां. 


बरे मध्यांनी राती रे, 
राणये पिडा नी चाळवल्या मूं 


: अशी काय राणये पिडा चाळवली आनी राणये काय 
पोटां चाळवलें नी, येणार काय येण सुटों तर लागल्या. 
ती राजाची धाकटी बायल आसा तियेन, काय दासीं कोण 
वर्तुमान सांगलां. 

दासी येया आपल्या म्हऱर्‍या गो, 

दासी येया आपल्या म्हर्‍्यां मूं 
: आगे दासी म्हटलें की, राजान कितें दितां म्हण तुमकां 
इचार तर करता. आपल्याक राजान काय एक एक शिंपले 
काय द्रियें मोठें दिता म्हण काय सांगोन गेला. आपूण 
म्हुणों लागली की, दोन - दोन शिंपलें द्रियें दिता, आपूण 
सांगतां तीं म्हण्टा कामां तुमी तर करों तर जायीं. आपूण 
म्हण्टा कोणालें चड़ पड़लेलें तेगेलीं ज्यास्त काम तर 
करता. 


आमी तितल्या नी कामार्ची रे, 
आमी तितल्या नी कामाची मूं 


: आतां म्हण्टा, राणी परसूद जाताना, तिगे दोळ्यां पाट 
बांदा नी, कन्या जावू, नाजाल्यार कुंवर जावूं, तेका काडा 
नी खंयीय जाल्यार मारून तर वडयात. 

इतलें राणयेन - धनिणीन सांगला रे, 

दासीं - वैजिणीं सांगलां मूं 
: इतलें म्हुणों लागलें आपूण कितें मेळटा तेगेलें खावून 
जाल्यार काम करतलें, आपल्या धा मेळटा जाल्यार पंदरा 
मेळत तर आपूण कामां शिकत. 


दोळ्यां राणये पाट बांदला रे, 
राणी परसूद देवा जाता मूं 

: अशी काय राणी परसूद जाल्या आनी तिका कुंवर काय 
मोठो जल्मा तर येयला. 

बरो सूर्याच्या वर्णाचो रे, 

कपली चांद-सूर्य नियाळटा मूं 
: अश्यो कुंवरा तोंडी दिव्या जोती म्हण्टा, कपलीं काय 
चांद-सूर्य नियाळटा, बोंमलीं काय रत्नां तर जळटा. 

कुंवरा वल्ल्यांक भरिला रे, 

कुंवरा घेवन तिवूं गेल्या मूं 
: असो काय कुंवरा व्हयला, फोंड तर काडला. शेणा 
गायरींत काय सोडला आनी हेंवाळीं-बेबीं काय हाडून 
राणये फुड्यांत तर सोडला आनी तेन्ना राणयेच्या दोळ्यांचो 
पाट सोडला आनी धाकटी बायल आसा ती दासीं इचार 
काय करता. 


कितें जालां नी दासींनो गो, 
राणयेगेर कितें जल्मा येयला मूं 


: धनिणी म्हुणों लागली की कितें सांगूं? तुमगे राणयेगेर 
म्हणों लागली की हेवाळीं-बेबी काय हीं पळय तर 
जाल्यात. 


राणलान बेब्या वंशाक भरल्या गो, 
राण बेब्या घेवन नाचता मूं 


: देवा म्हण्टा, ह्या म्हातारपणांत भगवंतान आपल्याक 
गुरवाचार धाडलो आनी हेवाळीं-बेबीं काय म्हण्टा हाडून 
तर सोडल्यां आनी ह्या वटेन म्हण्टा, कोण वर्तुमान बाप्पा 
कळटा, माणिक-मोतयांचो, केंप - वज्रांचो पावस पडटा 
णव खंडा पिरथी! 


राजा खुशाल तो जाला रे, 

राजा खुशाल खुशाल जाला मूं 
: आनी त्या वटेन म्हण्टा, बारा वरां राती अशी काय गाय 
न्हिदलेली, गाये काय मोठें सपन तर जालां. 

गायेन बिडूडें नी सोडिलां रे, 

गायेन माल्ली गायरींत उडी मूं 
: अशी काय गायरींत उडी माल्ली, शिंगाडो काय शेणांत 
माल्लो नी कुंवरा काय उत्को काय केलो. दांग माल्ली 
नी वयर तडीर काय हाडला. 

कुंवरा ल्हेवन पुशिला रे, 

नाळे-वाळे कुंवरा कापियला मूं 
: अशें दूद्‌ पाजयलें घेवन काय गोठ्यां गेलीं आनी कुंवरा 
गवणी काय दवरिला. 

बिड्डें घातलें नी गळ्याक रे, 

गाय गोठलां उबी आसा मूं 
: आनी भायर म्हण्टा की पावस पडनाका, राजा आसा तो 
आपल्या घरी काय येयला. 

बरो हांसता उमेदीन रे, 

वारु तेचें घरा वयता मूं 
: अशें काय आंगणा देवचेकडेन फोग-पेट नाळे-गुळे 
काय मोठे राजा, उमेदीन मोठो सर्गा सोडूं तर लागला. 

धाकटी बायल दारा उबी रे, 

धाकटी बायल दारां उबी मूं 

इतलो खबरी राजा कळटा रे, 

बायल लागली बोवाळ मारच्या मूं 
बरो काय कन्या काय पुत्र जालो म्हण आता उमेदीन 
येयला. राव मेल्ल्या, बायलेगेर हेवाळीं-बेबीं तर जाल्या. 

देवा काळें राजा तोंड रे, 

बुद्धी कळ्ळी राजा ना मात मूं 
: कटा कटा देवा म्हण्टा, निर्माण केल्ल्या भगवंता म्हणटा, 
ह्या म्हातारपणांत म्हण्टा, ह्या पदरांत तर हीं पातकां. 

कसों राजसभे वचों रे, 

कसों राजसभे वचों मूं 

: देवा म्हण्टा, मेल्यार पूण बरो आसलेलो, ह्या म्हण्टा, 
म्हातारपणांत म्हण्टा, लोक म्हण्टलो राजा बायलेगेर बेबीं, 
हेवाळीं जालीं म्हण काय तर उलयतलो. 

राजा कायी चिंते पडला रे, 

चल्ला घरी नी म्हालाक मूं 
: असो काय घरी म्हाला गेला आनी राजा काय मोठो 
सुशेग काय वोग्गी सोशेणी घेवन काय मोठो बोचको 
कवळून निद्रा काय तर न्हिदला. 

शाम-नाम चेडी सांगता रे, 

शाम-नाम चेडी सांगता मूं 

जाहलें काडू स्वामी जायना रे, 

मोडलें स्वामी केदें उरना मूं 
: आरे, पाडा पोडों! शा! म्हुणों लागलो की इतलें स्वामी 
पती भरताराक सांगलें नी, राजा खरें तर पटल्या आनी बरीं 
काय दोगां जेयता खाता, मोठी काय दोगां राज्यां कांय 
चलोवंक तर लागल्यां. 


राणये घायल्या पेज नीस रे, 

राणये घायल्या पेज नीस मूं. 
: एक दीस घायल्यार म्हण्टा, दोन दिसांनी, तीन दिसांनी, 
बायळो पेजेचो नीस काय मोठो कन्ये तर घालता. 


कोण वर्ठुमान जाता रे, 

कोण वर्तुमान जाता मूं 
: अशें काय ती गाय काय मोठें तर दूद पाजता आनी कुंवरा 
काय गोठलां तर आपल्या पाडका बरोबर तर दवरिता आनी 
कुंवर म्हण्टा इल्लो इल्लो वाऱ्यार तर वाडोंक तर लागला. 

अश्यो खबरी राज्या घडला रे, 

अश्यो खबरी राज्यां घडलां मूं 


: इतलें करतापासून कुंवर काय गोठलांपासून इल्लो इल्लो 
गाये फाटल्यान काय लागलो तर वचपाक. 

गाये फाटल्यान कुंवर वयता रे, 

गाये फाटल्यान कुंवर वयता मूं 
: अशी काय गाय कडे - कपारी घेवन काय त्या कुंवरा 
काय मोठी जतन काय तर करता. कुंवरा खाली बसोवन 
आपूण काय मोठी ग्रास तर घेता. 

अशातरेन गाय करता रे, 

ह्यावू तरेन गाय करता मू 
: अशें काय एका दिसा बर्‍या मळार गोरवां घायल्यार 
राखण्याचे पोर काय सगळे मोठे, खेळ काय मांडला आनी 
त्या पोरांनी गोरवां परतुवपाचो अश्यो काय पयऱ्यो वांटून 
तर घेतल्यो. 

बरो खेळ कुंवर खेळटा रे, 

बरो बाराचो तो खेळ मूं 
: असो बारांचो खेळ खेळोन म्हण्टा, एक खेपे बार 
माल्ल्यार म्हण्टा दुसरो काय गोरवां परतुवंक तर वयता. 

एकटो परतूक गाये गेला रे, 

एकटो परतूक गाये गेला मूं 
: बरो गाये फाटल्यान कुंवर म्हण्टा, सुर्या तेजाचो, सुर्य 
काय फाटीं कुंवर काय फुडें तर म्हण्टा. 

कुंबरान धावो नी घालिला रे, 

कुंवरान धावो नी घालिला मूं 
: असो परतून येयलो आनी दादो म्हुणों लागलो की, 
राजाले म्हाल गाये फाटल्यान कोण मौजेचो कुंबर तर 
भोंवता. 

बरो सुर्याच्या वर्णाचो रे, 

बरो सुर्याच्या वर्णाचो मू. 

होवू राजाक तो फावो रे, 

होवू राजाक तो फावो मूं 


: हो कुंबर म्हणलो की, आमगेल्या राजाक काय फावो 

आनी आमगेल्या राजान काय हेका बाळगिल्यार आमगेलें 
राज्य काय तर चलतलें. 


दोगू जाण ते सांगों गेल्या रे, 
दोगू जाण ते सांगों गेल्या मूं 


: अशे दोग जाण काय ते उड़ा आनी राजा दरबारा काय 
सांगों तर वयता आनी धाकटी बायल आसा ती घागर- 
चुंबळ घेवन काय पाणट्यार तर वयता. 


बरे तळयेच्या नी पाणट्या रे, 

रांड उदकाक ती येता मूं 
: आनी हे दोग जाण भुरगे काय वयता आनी, आरे बाबा 
पुता, तुमी खंय काय वयता म्हण इचार काय तर करता. 
आगे म्हण्टा, आमी दोर्गी तुमगेल्या घराकडेन तर वयता. 

आपल्याक सांगों तुमीं जायें रे, 

मागीर चला तुमी फुडें मूं 
: आपल्या सांगनासतना गेल्यार तुमकां दंड सांगून आपूण 
मार काय तर दितलें. 

पुत्र भिवोंक ते लागल्या रे, 

कुंवरां भ॑या-भिती जाल्या मूं 
: धनिणी म्हणलें की, तुमगेल्या म्हाल गायी फाटल्यान 
कुंबर तर सूर्या वर्णाचो म्हण्टा, ह्या तरेन तो कुंबर तर 
भोंबता आनी तुमकां पुत्र ना फळ म्हण्टा, कन्या ना दान 
काय तर ना म्हण्टा. 

तोवूं कुंवर तुमी हाडाय गे, 

राज्य आमचें नी चलया मूं 

राणे जाली कुंवरा याद रे, 

कसों कुंवर जालो जिवदान मूं 


: आरे पोरांनो म्हणों लागली की आपल्या सांगलां तें राजा 
सांगों काय तुमी तर नाका, की राजाक काय भुरगीं जालीं 
ना आनीक आपूण काय बायल-मनीस तर आसा. 

दाखोवूंक तुमी यावू रे, 

दाखोवूंक तुमी यावू मू 
: अशातरेन म्हण्टा, दाखोबूंक या म्हण्टा आनी फाटल्यान 
काय ती वयता आनी फुडें काय ते कुंबर तर वयतात. 
घागर - चुंबळ त्या तळयें काय उडयल्या आनी त्या 
चंदणसुरा मळा तर गेल्या. 

गायी म्हऱ्याक पावल्या रे, 

गायी म्हर्‍याक पावल्या मूं 

गायी कायी नी कळल्या रे, 

राण व्हरों कुंवरा नी येयल्या मूं 


: अशे दोळे गुंजीच्या रंगाचे केले आनी राणयेचेर खंकाळ 
जावन गाय काय तर येयल्या. 

राण पळून देवा गेल्या रे, 

राण पळून देवा गेल्या मू 

चल्ल्या परतून नी राज्याक रे, 

चल्ल्या परतून नी राज्याक मूं 

बरें पोटखणें धरिला रे, 

राणये पोटखणें धरिला मूं 
: अशी काय भेंडा येट बांदल्या नी, पोटखण्या रुपान 


मोठी घागर - चुंबळ थंयच उडोवन काय तर मोठी घरी 
तर येयल्या. 


देवा बोंब नी मारिता रे, 
देवा बोंब नी मारिता मूं 
: असो काय कोण म्हण्टा झाड-झोपांचो पालो मुड्डून 
काय दिता आनी कोण काय वखदां पुडयो काय तर दिता. 
राण घेता वखदा हातां रे, 
राण घेता वखदां हातां मूं 


: अशी काय राजाची फाट परतता आनी नंतर काय काडटा 
भायर तर वडयता. 

| जिवार जीव गेल्या सारको रे, 
बोंब लागलें मारुच्यांक मूं 


: अशे काय कोण म्हण्टा दोतोर हाडटा आनी कोण म्हण्टा, 
घाडी-जोयशी काय केल्यार इलो गूण पूण काय ना रे देवा. 
तोंडावेली देवा बोंब रे, 
गांवा सगळो लोक जमलो मूं 


: आरे स्वामी पती भरतारा म्हणलें, आता जाल्यार आपूण 
काय मरता, आतां आपलो जीव काय तर उरना! अशें 
करात बुसून दीस गेलो, काळखां काय मोठी तर नेटल्यां. 


बरी मध्यांनी ती रात रे, 
बरी मध्यांनी ती रात मूं 


: अशी काय कोणाक न्हीद ना म्हण्टा भूक, जेवण ना 
म्हण्टा खाण, त्या राणयेचीं करता काय सिरइसा. 

निंद्रा न्हिदले सारकी रावल्या रे, 

बरी निगूत ती रावल्या मूं 
: अशी काय न्हिदांत बोंब माली आनी किन्नाट्यो मारल्यो 
आनी लागली काय “राजा! राजा!” म्हण तर काय शाद 
मारच्याक. 


राजा फुडें देवा बसला रे, 

राजा फुडें देवा बसला मूं 
: आरे स्वामी पती भरतारा, कितें काय पळयतलो, ती 
म्हाल गाय आसा ती, काळी आसा ती काय इकों जायें 
म्हण काय तर सांगला. 


सपना इतल्यो खबरी सांगला रे, 

घरा आपल्या पुरशान येवन मूं 
: हां गे प्राणसखे, वस्तुरे, म्हणलो, आतां म्हणलो की 
चाळीस - पन्नास काय आमगेलीं गोरवां तर जावन काय 
आसा आनी एक गाय इकली म्हण, आपल्याक काय 
बिशाद तर ना म्हण सांगता. 

तुज्या पसत दिवंची गाय गे, 

गाय फाल्यां तिवूं दिवया मूं 
: असो काय ते गायेचो पयसो काय घेवूं जायना, 
खोटी दमडी काय हाडों जाय म्हुणोन तर 
सांगलां. 

इतलें राणी राजा सांगता रे, 

इतलें राणी राजा सांगता मूं 


: राजान काय उतर दिलें. एक गाय इकली म्हणोन आपलो 
काय पाड पड़ना गोठो, तशी फाल्यां रामजी-गोमजी 
सकाळीं काय लावन सोदी, काणकोण सारक्या गांवांत 
गाय इकची. 


राणी सुशेग देवा जाला रे, 
राणी सुशेग देवा जाला मूं 


गाये सपन घडला रे, 
गाये सपन घडला मूं 


: आरे देवा म्हण्टा, आपणें इतके दीस कुंवरा काय पोसून 
आपल्याक काय इकोंक तर केला आनी आपल्याक इकलें 
म्हणोन, आपल्या मरणाचो आपल्याक कोण भंय तर ना. 


कुंवर राडे हातां पडला रे, 
कुंवरा घात राणी करता मूं 


: अशी काय गाय काय म्हण्टा येवजिली आनी धळधळ्यां 
लागली काय देवा तर रडपाक. 


घात कुवराक तो जाता रे, 
घात कुंवराक तो जाता मूं 


: अशी काय दूद्‌ पाजयली कुंवरा आनी मोठी काय 
बिड्डें सोडली नी मोठी म्हाल गाय म्हशी गोठ्यां तर 
चल्ली. 

राजा म्हाल म्हस आसा रे, 

राजा म्हाल म्हस आसा मूं 

: आगो म्हशी बाये, म्हुणों लागली की, तुर्ये म्हणों लागली 
की, सांगता तो उपाय एक काम तर करपा जायें. आतां 
म्हुणों लागली की सांगता तें काम आयक, म्हुणोन गावित्री 
तर सांगता. 


एक कुंवरा तुर्ये पोसचो गे, 

कुंवर बुद्धि जाता पसून मू 
: असो काय आपर्णे पोसून म्हण काय दोन-तीन म्हयने 
काय बाळगिला. आतां म्हण लागलो की आपल्या इकूंक 
केलां आनी त्या नंतर म्हण लागली की आतां तुज्या 
म्हऱ्यांत तर दिता. 


राणये हातीं दिवूं नाका गो, 
तुका नमस्कार जोडटा मूं 


: शाबास म्हणले, तीं उतरां म्हशी घेयन ती गाय काय 
गोठ्यां तर येयली आनी ती रातची कुंवरा काय सगळे राती 
दूद पाजयता, धळधळ्यां रडोन काय मोठी दुकांनी कोंडी 
तर भल्ल्या. 


कोंब्या शादा कुंवरा घेयला रे, 

चल्ली गाय म्हशी गोठ्यां मूं 
: म्हशी गोठ्यां गेली, म्हशी सुवादीन कुंवर केली, आसा 
तशी येयली, आपलें दायें काय गळ्यां घायलें आनी मोठी 
सुशेग काय तर आसा. 


बरो कोंब्यान शाद घायला रे, 

बरो कोंब्यान शाद घायला मूं 
: असो काय कोंब्यान शाद घायलो आनी रामजी - 
गोमजी, इठोजी - बावोजी, सोलदारां शाद तर माछा. आरे 
चला आनी ते गायी काय काडून काणकोण म्हाला, कसो 
दर्या देगेर काय इका, आनी खोटी दमड़ी काय घेवोन तर 
येया. 


म्होर दगडी इकों नाका रे, 
म्होर दमडी घेवू नाका मूं 

: अशे काय राजान सांगलें सारके दिल्ल्या इशाराचे, 
सांगणी कोण काय म्हण्णी सोलदार आयकता. अशे काय 
दोग जाण उठले, गाये गोठ्यां येयले, ते काय दायां धल्ले, 
चलत्या मार्गाक चलोंक काय लागले. 

गाय धळधळ्यां रडटा रे, 

कुंवरा याद गाये जाता मूं 
: अशे काय व्हयल्या, काणकोण सारक्या इकून काय 
घरी काय येयल्या, ती खोटी दमडी काय घेवून राजाक 
दाखयल्या. 

राजा राणी सुशेग आसा रे, 

राजा राणी सुशेग आसा मूं 
: अशे काय राजा-राणी सुशेग जेयता-खाता, राजा म्हण्टा 
राजसभे काय वयता, राजसभे काय बसता रे देवा! इतलीं 
कामां करता पसून म्हस काय मोठी कुंवरा घेवन आठ- 
पंदरा दीस काय तर येयल्या. 

बरें चदणसूर मळा रे, 

बरें चदणसूर मळा मूं 
: बरे राखणे, गोरवां घायल्या आनी ती, मोठी काय म्हस 
एकटेन रावता, एकटेन काय म्हस तर चरता. 

कुंवरान खेळ नी मांडिला रे, 

कुंवरान खेळ नी मांडिला मूं 
: अशे काय बारांचो खेळ खेळटा आनी तेंचो एकटो काय 
म्हशीक परतूंक तर वचपाचो आनी एकटो गेल्यार म्हण्टा, 


म्हस काय कड़े-कपारी, झोपां काय मोठी कुंवरा घेवन 
तर चरता. 


कुंवरान धावो नी घालिला रे, 

कुंवरान धावो नी घालिला बूं 
: असो धांवट येयलो आनी म्हुणों लागलो, आरे दादो 
म्हुणों लागलो की तुमच्या राजा म्हाल म्हशी फाटल्यान 

कुंबर कोण सुंदर काय भोंवों तर लागला. 


तोवय आमच्या राजा फावो रे, 

तोवय आमच्या राजा फावो मूं 
: गोरो गोमटो, किल्ला कोमटो, उदका इतको नितळ, पानां 
इतको पातळ काय दिसता. आमच्या राजा पुत्र ना फळ 
म्हण्टा, तो व्हरया राजा तर आमी दिवया. राजा व्हर म्हण 
सांगया आनी राजा घेवन काय तर येवया. 


बरे दोग जाण यावूं रे, 

बरे बुद्धीचे ते यावू मूं 
: पयर म्हणों लागले की गेछ्ले कडेन आसतलीं, तड्ड 
बोकड़ां राणयेन म्हण लागलीं सांगल्यां, आज म्हण लागले 
राजा तर सांगया. 


बरे धांवट ते वयता रे, 
बरे धावट ते कयता मूं 


: अशे ह्या वटेन काय तर वयता ती राणी आसा ती 
उदकाक काय व्हरपा घरा कडेनसान ह्या वटेन तर येयता. 

दोगा मार्गार भेट जाता रे, 

दोगां मागार भेट जाता मूं 
: बरी ना ना तरेन पुसून, बाबा पुता करून तुमी घराकडेन 
कित्या तर बयता म्हणून इचार तर करता. 

आमी घरीक नी वयता रे, 

आमी घरीक नी वयता मूं 
: इतलें म्हणों लागले की ते कुंबोर, राखण्या भुरगे वयता 
आनी हिये काय चिंतो लागली आनी तो कुंवर काय हेका 
दिश्टी पडला. 

आपल्या सांगों पयलीं जायें रे, 

कसल्यो खबरी त्योवूं साग मू 
: आज आपल्या सांगनासतना फुडें गेल्यार आपूण तुमकां 
हे फुडें मार काय तर लड़ो घालतलें आनी कितलीय 

जाल्यार राजाली बायल म्हण्टा ती काय राणी, ती सांगता 
तें खरें तर जाता. 

कुंवर लागले तिये सांगो रे, 

आपल्यो खबरी तिये सांगता मूं 
: आगो धनिणी म्हणो लागले की, तुमगेल्या म्हशी 
फाटल्यान कुंबर काय बरो सुंदर तर भोंबता आनी तो कुंवर 
हाडल्यार काय तुमगेलें राजभवन काय बरें तर चलतलें 
आनी आमकांय तर म्हुणों लागले की उमेद तर दिसता. 

राजा सांगों पापया नाका रे, 

राजा सांगों पापया नाका मूं 
: राजा सांगशी म्हुणों लागली की तूं खबलदार, आपूण 
काय कुंवरा व्हरों तर येयता. 

बरी लागली वचों मार्गा रे, 

बरी लागली वचों मार्गा मूं 
: अशी काय चालून चालली, पावून पावली, चंदणसुरा 
मळार काय कड़े-कपारी वचून तर पळयता. 

म्हस खंकाळ ती जाता रे, 

धांवट लागली नी ती येवपा मूं 
: आरे देवा म्हुणों लागली की ही ह्यातरेन म्हणों लागली 
की, दपत-लिपत परतली आनी घरी म्हाला तर चल्ली. 

बरें कोयतूल नी घेयला रे, 

बरें कोयतूल नी घेयला मूं 
: अशी काय आपल्या भाटां-कुळागरां गेली आनी मोठो 


पालो काय लिवलो आनी चार केळीं काय काडलीं 
पिकलेलीं. 


बरी गेली पालो घेवन रे, 
बरी चंदणसुरा मळार मूं 


: अशी काय म्हस नदर पडटाच दोनीय पांय उखलून काय 
मोठी आनी दोळे गुंजून काय राणयेचेर तर येता. 

बारा वंडी नी उडयल्या रे, 

म्हशी मुखार नी घायल्या मू 
: कुंवरा याद म्हशीन सोडल्या रे, पालो लागली नी खावूंक 
मू. कितलीय जाली म्हण्टल्यार म्हशीची जात म्हण्टा 
कितकी खावड मेळटा थंय बरी आसा. कुंवराची ती काय 
याद इसराली आनी कुंबर काय भोंबों तर लागला. 

राणी गेली कुंवरा धरू रे, 

राणी गेली कुंवरा धरू मूं 
: कुंवर ह्या वटेन त्या वटेन बयता, “'केळीं बाबा घे!” 
म्हण दोनूय - चारूय पिकलेलीं केळीं काय दाखयलीं. 


कुवर राणये म्हच्यां येयला रे, 

हांडीर कुंवराक घेतिला मूं 
: असो काय हात घायलो आनी आपल्या काय हांडीर 
घेयलो आनी एका अटंगी मार्गा तर वचों लागली. 


अरण्या जंगलात चालली रे, 
अरण्या जंगलांत चालली मूं 


: बरी काय म्हण्टा, पयस म्हण्टा गेली, त्या अटंग्या 
वनां देवा, काऽऽ करतो म्हण्टल्यार कावळो ना, शीऽऽ 
करतो म्हण्टल्यार शि्ली ना, कोणालो शाद ना, सरांव रे 
देवा. 

अरण्या जंगलाक नी पावला रे, 

कुंवरा खाली नी दवरिला मूं 
: अशें आपलें तिख्या कोयतूल आसा तें मुठां घेयलें आनी 
आरे म्हणों लागली की, पोरा म्हुणों लागली की, तूं बरे 
राज्य चलय तर आतां! 

पोरा गोमटे घावों माङ्ला रे, 

कुंवरा रणाक पाडिला मूं 
: आरे देवा, नेण्ट्या बाळशा काय त्या रानां, अटंग्या 
जंगलांत तर माल्ला आनी तिये धींब काडटो म्हण्टल्यार खोरें 
ना कुदळ, लायतो म्हण्टल्यार उजो ना फस्क! 

घात मोठो नी घडला रे, 
राणये घात नी घडला मूं 


: आनी असोच उड़यल्यार म्हण्टा, कोणूय भोंबत येयल्यार 
कोणाले नदरेक तर पडटलें. 

त्योवूं ख्यास्ती नी पडटल्यो रे, 

राण लागली नी येवजूक मू. 
: अशी काय भोंवत भोंबत काय वयता आनी कुमया घोल 
काय मोठी तर आसा. त्या घोलीं घायलें आनी वयल्यान 
फांतोर तर माछा. 


फाटीं कायी नी परतली रे, 
आपल्या घरी नी बाणसाक मूं 


: अशी काय तळये धडेर येयली, उदक - पाणी न्हाबोन 
येयली आनी घागर - चुंबळ भरून घरीं तर व्हयली. 


आपलीं कामां सिद्ध केल्या रे, 

आपलीं कामां सिद्ध केल्या मूं 
: अशी काय जेयता - खाता, मोठी काय आसा आनी 
मोठे उमेदीन राज्यां काय चलतात. 

कोण वर्तुमान घडटा रे, 

कोण वर्ठुमान घडटा मू 
: अशे काय चांद - सूर्या गेले अस्तबना, काळखां काय 
मोठी काय नेटल्या आनी अशे काय पाताळखंडा राज्यां 
काय कोण वृतां तर घडटा. 

बरो पाताळाच्या राज्यां रे, 

बरो पाताळाच्या राज्यां मूं 
: अशें काय पाताळां म्हण्टा, शेखा राज्य म्हण्टा, की तो 
म्हाल शेख म्हण्टा मोठो बुदवंत, तेंचो पाताळां तर आसा. 

तोवूं मृत खंडा येता रे, 

तोवू मृत खंडा येता मूं 

: असो काय तो मृतखंडा त्या कुमया घोलींतल्यान काय 
तेचो मार्ग काय, मृतखंडा येवन चरून काय पाताळां तर 
तो वयता. 


मागीर सगळे शेख चरपा रे, 
मागीर सगळे शेख चरपा मूं 


: असो काय येताना त्या नरमनशाचें प्रेत काय त्या कुमया 
घोलींत तर पळयलें. 


वाट नायी शेखा येवपा रे, 
मार्ग नायी शेखा वाट मूं 


: असो काय येवजिता म्हण्टा, आपूण म्हण्टा, ह्या 
पित्राबेल्यान गेल्यार दांगून मरसर जल्मा पातक तर येता, 
आनी फाटीं परतून गेल्यार म्हण्टा सारीं शेख काय उपाशीं 
तर उरता. 


घात शेखाचो तो घडला रे, 
घात शेखाचो तो घडला मूं 


: असो काय आपूण जलमा पातक काय करना, असो 
काय परतून तर गेला. 


चङ्ला पाताळ राज्याक रे, 
चल्ला पाताळां राज्याक मूं 


: आपल्या काय पलंगार गेलो, माथ्या वयल्यान काय 
पांगरलो, निंद्रा काय मेल्लें रुप तर धह्लां. 

सारीं शेख खबरी वयता रे, 

म्हाल शेखा खबरीक मूं 
: आरे बाप्पा, म्हणों लागलो कितें जालां तें आपल्याक 
पयलीं काय सांगों तर जायें मागीर तूं न्हिदतो जाल्यार तर 


न्हीद. तुका म्हण्टा कोणें दुखयलें जाल्यार बारा वांची 
म्हण्टा, आमची तर याद. 


वयता दंसून करता वध रे, 
वयता दंसून करता वध मू 

: अशें काय हातीन धुकलिल्यार परतना, अशें काय 
सोपांनी बड़यल्यार उठना, मेल्लें रूप काय शेख धोन्न तर 
आसा. 


सारीं शेख उपार्शी आसा रे, 
सारीं शेख उपाशी आसा मूं 


: कशातरेन म्हाल शेख म्हण्टा चरल्या शिवाय सारीं शेखा 
काय चरों तर जायना, अशातरेन म्हण्टा मरपाचो उपाय 
जालो, तर तेची ती एक काय कन्या तर आसा. 


शेखा कन्या तिवू आसा रे, 
शेखा कन्या तिवूं आसा मूं 


: अशी काय उठली, बाप्पा म्हण्टा पलंगार गेली. आरे 
बाप्पा म्हण्टा कितें जालें तें आपल्याक म्हण्टा, सांगों तर 
जायें, कोणी म्हण्टा तोंडान उलयल्यार तोंड म्हण्टा, जिबेन 
उलयल्यार तेची जीब तर काडटा आनी कोणी तुका बड़ी 
मारल्यार आपूण दंसून म्हण्टा वध तर करता. 


कसलीं कामा बाप्पा जाता रे, 

तिवूं जायीं पयलीं सांगो मू 
: कशातरेन म्हण्टा, हुळळ ना पुळळ म्हण्टा, सारकें मेल्लें 
रूप तर आसा. 

कन्येन म्हाल शस्त्र काडला रे, 

आपले गोमटेर दवरिलां मू 
: तूं म्हण्टा बाप्पा सांगना जाल्यार म्हण्टा, आपलो प्राण 
काय तुजे मांडयेर येक काय करता. 


देवा घात नी घडला रे, 
आपले मांडयेर प्राण दिता मूं 


: आरे देवा म्हण्टा, धुयेन म्हण्टा आपले मांडयेर प्राण 
सोडल्यार भारी पातक काय येता. 

म्हाजे धुये न्हूं तूं धुये गे, 

कोणी माह्लो आपल्या नायी मू 

: आपल्या नी तोंडान उलयलो ना, माल्लो ना म्हण्टा कोणी 
काय दुखयलो ना म्हण्टा, आपूण काय एक तर सांगता. 
आपल्या वयच्या रस्त्यार म्हण्टा कोणा नर मनशांलें प्रेत 
तर आसा. बचों म्हण्टा वाट ना म्हण्टा थीट, तेचेवयल्यान 
गेल्यार म्हण्टा आपूण दांगून गेलो म्हणोन पदरा पातक तर 
येतलें. 


ह्यावू देखून आपूण उल्ला गे, 

ह्यावू देखून थंड आसा मूं 
: आरे बाप्पा म्हणली की, आपल्या म्हण्टा, तुज्या घोड्यार 
बसून त्या पित्राकडेन तर व्हर. 

धुये घेतला फाटीर घोड्यार रे, 

घेवन वयर नी चडला मूं 
: अशी काय त्या कुमया घोलीकडेन पावली नी ती कन्या 
खाली काय देवली. 

प्रेत हातीन नी तें काडलां रे, 

कन्येन हातीन नी तें काडलां मूं 
: अर्शे काय हातीं काडलें नी मोठें खांकीं घेतलें आनी 
बाप्पा म्हुणों लागली की आतां तुका तर सांगतां. 

तुयें एक जायें दिवपा रे, 

तुजेकडेन वस्त आसा तिवूं मूं 
: अशें काय तुज्या शेपेकुंच्याक म्हण लागली की, 
अमृताची कुपी आसा ती काय तुर्ये आपल्या तर दिवूं 
जायी आनी दिना जाल्यार म्हण्टा, सारीं शेख काय उपार्शी 
उरता. ह्या नंतर म्हण्टा सगळें मनां येवजिलें आनी धुये 
काय उतर तर दिल्या. 

तीव भास नी गे दिल्या रे, 

शेखान धुये ती आतां मूं 


: परती काय बसली घोड्यार पित्र काण्ण म्हण्टा घेयली, 
पाताळांत काय गेली आनी त्या नंतर बाप्पा तुयें दिलले शब्द 

म्हण्टा आपल्याक उतर काय तर दी. 
घात शेखा तो घडला रे, 
घात शेखा तो घडला मूं 
: अशी काय ती अमृताची कुपी काडल्यार येता काय वयर 
मस्तकार विशें म्हण्टा आनी ते नंतर तें अमृत तर उरना. 
उतर दिवून सांपडला रे, 
उतर दिवून सांपडला मूं 
: अशे काय ती अमृताची कुपी काय काडली आनी ते 
कन्येच्या हातां काय तर दिल्या आनी सारें विशे आसा तें 
काय वयर कंठा मोठें तर गेलां. 
इतलें शेखाक तें जाला रे, 
इतलें शेखाक तें जालां मूं 
: अशी काय ती अमृताची कुपी धल्ली आनी ती मोठी 
काय कुंवरा उदरां तर घातल्या आनी कुंबर म्हण्टा न्हिदले 
सारको उठलो आनी सगले म्हण्टा शीर वधलें तें घडलां. 
कुंवर न्हिदलो उठलो जाला रे, 
अरण्या लागलो कुंवर रडों मूं 
: असो काय दाया हाता किरांगळे बोटा घायो काय केलो 
आनी मोठ्यो काय दुदाच्यो धारो तर सुटल्या. 
जाय म्हटलें तेंबूं जाता रे, 
तेंबू म्हटलें खरें जाता मूं 
: अशें काय ती अमृताची कुपी दिल्यार म्हण्टा, कितले 
शब्द उलयता तितले म्हण्टा ते तर जाता. इतलें केलें आनी 
ती दाया हाती किरांगळे बोट तर कुंवरा तोंडा घातला. 
कुंवर दूद नी वोडिता रे, 
कुंवर पोट नी भरता मूं 
: आता म्हणलें की आपूण ह्या नरमनशा सुवादीन तर 


पडली, नंतर म्हण्टा, शेखाचे म्हण्टा राज्यांक रावों तर 
जायना. 

बरी तेयेन भास केल्या रे, 

होवू नरमनीस पडला मूं 
: आरे बाप्पा म्हुणों लागली की, आपल्या वयर मृतखंडा 
पावय म्हुणों लागली की, आतां तुमच्या राज्यां काय 
आपूण रावना. 

म्हाजे धुये न्हूं तू धुये गे, 

इतलीं कामां तुर्ये केला मूं 

आतां कामावंत नांव गे, 

आतां कामावंत नांव मू 
: अशें काय नांव कामांवत म्हणलें आनी हेच्या फुडें काय 
ही काणी कामावंतीली फुडें तर वयची. 


बरो घोड्यार धृये घेयला रे, 
बरो घोड्यार धृये घेयला मूं 


: बरो काय कुंवरा खाक्या माल्लो आनी मृतखंडा राज्यां 
काय हाडून तर सोडला. 


शेख पाताळाक गेला रे, 
शेख पाताळाक गेला मूं 


: अशी काय ती, येयली आनी त्या चंदणसुरा मळार 
दनपरावयली मदें उबी काय तर जाल्या. 

शेखा धूव कामावत गे, 

शेखा धूव कामावंत मूं 
: अशी ती नेण्ट्या कुंबरा काय फुडें दवल्ली आनी मोठी 
अमृताची कुपी घेयली नी चांद-सुर्या काय नमस्कार तर 
जोडटा. अशें काय इश्वरा-पार्वते सुमरण जालें आनी मोठें 
काय घर-दार जावंच्याक घे म्हण्टा, मोठें उपरासंगी, काय 
ब्रजां काय चुड्यांचें. 

झाड-झोप देवा जावचें रे, 

झाड-झोप देवा जावें मूं 
: मोठ्यो काय नारींग-सुरींग, आबोल्यो, जायो-जुयो, 

शेवंत्यो-मोगऱ्यो की म्हण्टा जावंच्यो आनी मोट्यो या 
तरेन, ना ना तरेच्यो वस्तू तर जावंच्यो. 

बरें वट्ट देवा जावंचें रे, 

बरें वट्ट देवा जावंचें मूं 
: बरें काय त्या वट्टा भोंबतणी तट काय बांदचो आनी 
अशा तरेन म्हण्टा, सोन्याचें पाळणें काय जावचें आनी 
तेका रस्माची दोरां काय जावंची. 

बरे शब्द राणी बोलल्या रे, 

बरे शब्द राणी बोलल्या मूं 
: अशे काय शेखाच्या, इश्वराच्या हेणी म्हणटा, पुन्न्यान 
म्हण्टा घर-दार जालें, बाग-बागशेर काय फावो तें 
जालां. 

बरी घराक ती उल्ल्या रे, 

राणी कामावंत नार मू. 
: आनी कुंवरा व्हयला, सोन्या पाळण्या घायला आनी 
झिलप्यो काय दिवूं तर लागली. 

दिशी-माशी कुंवर वाडला रे, 

दिशी-माशी कुंवर वाडला मूं 
: असो काय एका दिसाचो, दोन दिसांचो, दोन दिसांचो 
काय चार दिसांचो, असो काय म्हयन्याचो, दिसांचो कुंवर 
काय दिसता. 

कुंवर कायी वाडे वाडला रे, 

सोन्या पाळण्या वाडी वाडला मूं 
: इल्लो इल्लो बुद्ध कळटा आनी कामावंतीक “आई म्हण 
शब्द काय तर बोलता. 

आई म्हुणूंतुंूं नाका रे, 

आई म्हुणूं तुंबूं नाका मूं 

नारी कामावंती म्हण रे, 

नारी कामावंती म्हण मूं 

: आरे देवा, कुंवरा हांशें ना कळना भाशें, कुंबर आसलेलो 
नेण्टें तर बाळशें, अशें करता बुसून, “नारी कामावंती' म्हण 
शाद्‌ तर मारू लागला. 

जायें धोणू आपल्या बाण गे, 

जायें धोणू आपल्या बाण मूं 

मागलें कुंवरा दिवूं जायें रे, 

मागलें कुंवरा दिवू जायें मूं 
: अशी काय गेली कामावंती आनी इश्वरा-पार्वते सुमरण 
जालें आनी आपल्या काय शेखा बाप्पा तर सुमरण जाला. 

केला धोणूस तो बाण रे, 

केला धोणूस तो बाण मूं 
: असो काय धोणूस बाण करून काय तटां सोडला, तो 
धोणूस बाण हाडून काय कुंबरा तर दिला. 

कुंबर खुशाल खुशाल जाला रे, 

कुंवर खुशाल खुशाल जाला मूं 
: असो काय दारी - दरवंजार ते नंतर बसता आनी केळीचे 
बोणयेर काय पिसोळीं-शेवर्णी तर बसता. 

बाण लागलो कुंवर सोडू रे, 

बाण लागलो कुंवर सोडूं मूं 
: अशें काय माछ्लेल्या बाणा काय तेच्या शेवणीं काय 
पिसोळीं तर पडटा. 


बाण नेगार कुंवरा वचना रे, 

बाण कुंवरा नेगार वचना मूं 
: इतलें करता पसून कुंवराक ती शिकारेची उमेद तर जाल्या. 
अशी काय सकाळीं मायथ्याक शिकार शी करची आनी 
सांजे मायथ्याक उदक - पाणी न्हावंचें आनी जेवण-खाण 
करून असो पलंगार सो न्हिदता. 

अश्यो खबरी कुंवरा जाता रे, 

त्यावू घरी कुंवरा म्हाला मूं 

: आनी ह्या वटेन म्हण्टा कोण वर्तुमान जालां, राखण्याली 
पैरी काय त्या मळार व्हरपा जाल्या. 

गोरवां घेवन राखणे चल्ला रे, 

सेनापती राजा राखणे मूं 
: अशे काय त्या मळार व्हयल्यार म्हण्टा, गोरवां चरूक 
काय मळ ना म्हण्टा मैदान! 


कोण मौजे जाला घर रे, 
कोण मौजे जाला वट्ट मूं 


: आरे देवा म्हण्टा, आमच्या सेनापती राजा वयर म्हण्टा 
कोण राजा उत्तम काय जाला. केळ-कवाथो दारी, नारींग- 
सुरींग ह्या तरेन पुश्कळ तर जाला आनी घरा पळयल्यार 
म्हण्टा अंत ना पार, वयर काय भांगराचो दिवो, कळस 
काय मोठो तर आसा. 


देवा घात तेंचो जाला रे, 
गोरवां चरोवपाक नायी मू 


: आनी अशीं तटा भायर पेरां काय ढबाढबा पडून तर 
आसा. त्या भुरग्यांनी बरी जाता तीं खायलीं आनी अर्द 
घेवन काय घरी परते तर गेल्या. 


बरी घरींक तेवू गेल्या रे, 
आपल्या घरी तेवूं गेल्या मूं 


: अशी काय गोरवां धा जाणी, पंदरा घेवन आपल्या घरी 
काय गेल्या आनी आवय - बापायन काय तर पळयल्या. 


म्हाज्या पृता न्हू तूं बाबा रे, 
कोणा लागून गोरवा घरी हाडल्यां मूं 


: लोकां लागून म्हण्टा, गोरवां म्हण्टा, घरी कशातरेन काय 
हाडूं जायना. 


कशीं पुता तुमी हाडला रे, 
कशीं पृता तुमी हाडला मूं 


: आगे आई, म्हुणों लागले की त्या चंदणसुरा मळार कोण 

मौजेचो राजा तर जाला. देववरा सारको म्हण्टा की, चार 
- दिसां भितर तेचें घर-दार, बाग-बागशेर काय पुश्कळ 
तर आसा. 

सेनापती आमचो राजा गे, 

काय उपेग तोवूं नायी मूं 
: अशीं काय कडे - कोपरा म्हणलें की, भायर पड़लेलीं 
पेरां म्हणलें की, आमी पोटभर खावन म्हणले की तुमकां 
दाखोवपा तर हाडल्यां. 

बरे सुशेग तेंबूं न्हिदला रे, 

बरे सुशेग तेंवू न्हिदला मूं 
: असो काय सांजेपार जावन काय मध्यानी पार जालो, 
मध्यांनी पार जावन काय फाल्यावेलो पार तर जाला. 

कोंब्यान घायलो तोबूं शाद रे, 

मोरान सोडलें देवा पांख मूं 
: अशें काय म्हण्टा बऱ्या वेळान रात पडली आनी म्हण्टा 
मागीर उजवाड जालो, तेन्ना हियेन म्हण्टा आपलीं घागरी 
- माटां काय घेवली आनी पाणट्यार तर गेल्या. 

बच्यो बाये त्योवूं बायलो रे, 

वयता पाणी नी हाडूक मूं 
: अशें म्हण्टा, त्या राजाली राणी म्हण्टा पाणट्यार गेली, 
तर सगळ्यांल्यो, बायलांल्यो खबरी तर जाता. 

दादल्या पुरुशाच्या कानी रे, 

कसल्यो खबरी नी पडल्यार मूं 

तीन दीस पूण उरता रे, 

दादल्या पुरुशाच्या कानां मूं 
: आनी बायले सस्तुरेच्या त्या मानान कानां पडल्यार 
म्हण्टा, तीन मिनटां ती खबरी काय उरना. 

जाल्यो तेंच्यो तेवू खबरी रे, 

काय तेंच्यो पाणट्यार मूं 

: आपल्या काल म्हण्टा भुरग्यांनी, कितलीं पेरा, कितलीं 
केळीं, कितल्यो मोसुंब्यो तर हाडल्या आनी आमच्या 
राज्यां म्हण्टा, ह्या राजासारको, तेच्याकाय मोठो, दोटूटी 
काय राजा जाला. 


बरें चंदणसूर मळ रे, 

बायलां खबर्‍यो तेवूं चलता मू 
: अशें काय राजा धाकली बायल आसा तिका, मोठी 
काय दुबाव तर पडला. तो पोर म्हण्टा कसोय तरी जिवदान 
जावन, तेणें म्हण्टा, हें घर-दार म्हण्टा बांदून भाट-बेंस 
तर घेयलां. 


तेच्या शिवाय कोरू जायना रे, 
तेच्या शिवाय कोणाच्यान मूं 


: अशी काय ती सदां घांसून येताली, ते दीस काय घांस 
नासतना घागर काय भरून तर हाडल्या. 


बरी कायी येवजूक लागल्या रे, 
कसो पोर जिवदान जाला मूं 


: असो काय हो जिवदान जावन, हें राजा कळळ्यार म्हण्टा 
आपलो जीव काय राजा तर दवरचो ना. 


बरें चिंतोक लागल्या रे, 
बरें चिंतोक लागल्या मूं 


: अशे काय राजाक च्या केली ना केली, साकर घायली 
ना घायली करून राजा दिली. अशें करून राणयेचें चित्त 
काय उडूक तर लागलें आनी राजा आसा तो खायलो 
पियलो आनी आपले राजसभे काय तर चल्ला. 


हिये कोण मौज करता रे, 
हिये कोण मौज करता मूं 


: अशी काय आपूण पळोवूंक बयतली म्हण हिवूं कोण 
बुद्धी काय काडटा आनी त्या वटेन म्हण्टा कामावंती 
कन्या आसा ती काय सांगता आपल्या स्वामी काय 
भरताराक. 

नाका स्वामी शिकार ती करपा रे, 
आमकां शिकार तिवू नाका मूं 
: आगे म्हण्टा, तुमगेली बायलांली जात म्हण्टा, मोठी 


काय हलकट. आमी काय हगां बसल्यार आमचें पोट काय 
भरना! 


तुमी कितल्यो नी त्यो बायलो गे, 
तुमी कितल्यो नी हलकट मूं 


: शेट्ट म्हण्टा, तूं काय आपल्याक घराकडेन दवरिता, 
आपूण काय वयता तर शिकारेक! 


कल उपतन तो जाता रे, 
कल उपतन तो जाता मूं 


: बायलेगेलें आयकनासतना हो काय आपलो धोणूस - 
बाण घेयला आनी फुडें मार्गा काय जंगलां तर चलता. 
आनी हिये म्हण्टा, कोण वर्तुमान घडटा, दार - धांपली 
काय आपल्या घरी तर आसा. 


राणी भायर नी सरल्या रे, 
राजा धाकटी नी ती बायल मूं 


: धांबट धांबट वयतली आनी पळोवन काय येतली म्हण 
धांबट काय तर बयता. 


गेल्यार मळार नी पावल्या रे, 
गेल्यार मळार नी पावल्या मूं 


: अशें काय मळार गेल्यार म्हण्टा, घरादारा पळयल्यार 
दोळो काय काडूंक जायना, ती म्हण्टा की त्या बाग- 
बागशेरा पळयल्यार नदर काय काडूंक तर जायना. 

बरो सुर्या देवा गूण रे, 

देव वरा राजा पावला मूं 


: आनी मना चिंतता ह्याच भुरण्या शिवाय हें म्हणटा, 
कोणाच्यान काय करूंक तर जायना. 


बरी चल्ली तटा भितर रे, 
बरी चल्ली तटा भितर मूं 


अनन्य 


: अशी काय आंगणा मेरेन रावल्या आनी बाये, पुता, धुये 
म्हण काय शाद तर मारता. 

बरी येयल्या तुजी मावशी गो, 

बरी येयल्या तुजी मावशी मू 
: आनी ती शेखा धूव म्हण्टा आपल्याक मावशी ना, 
आवय ना बापूय, आनी ह्या राज्यांत म्हण्टा खंयची मावशी 
काय आपल्या तर म्हण्टा. 

देवा शेखांची ती धूव रे, 

येवजणे खाला तिवू आसा मूं 
: आगो बाये, पुता म्हण्टा तुर्ये भरतार जोडलो म्हणून तूं 
काय आपल्या तर वळखना. 

बर्‍यो कायी ज्यास्ती बोलता रे, 

बच्यो कायी जास्ती बोलता मूं 


: आनी तेयेच्यान म्हण्टा ज्यास्ती काय आयकू जायना, 
घडटा तें घडूं आनी वर्तता तें वंर्तू! 


दार कन्येन काडिला रे, 

दार कन्येन काडिला मूं 
: अशें काय तियेन दार काय काडलें आनी भितर गेली 
आनी बाये पुता म्हणून काय खबरी तर सांगता. 

बरें श्याम-नाम सागता रे, 

बरें श्याम - नाम सागता मू 
: अशी काय शेखा कन्या कामावंत म्हण्टा, ह्या कानान 
काय आयकता आनी ह्या कानान काय सोडून तर दिता. 

मनां शब्द नी ते घेयना गे, 

मनां शब्द नी ते घेयना मूं 
: आगो बाये, पुता राव म्हणली की, घराडेन तर बयता 
आनी आपणे म्हण्टा कितें खाबूं तर हाडलें ना. 


राण परती बुद्धी करता रे, 
राण परती बुद्धी करता मूं 

: अशी वाटेन बुद्धी करीत काय मोठी पसन्‍्या बयल्यान 
गेली आनी एक म्हण्टा धा रुपयांचें विशें तर घेयल्या. 


बरी घरीक चल्ल्या रे, 
बरी घरीक चल्ल्या मूं 


: अशी काय घरी येयली, तांदूळ काय भाजले, दळून काय 
ते, पिठ्याच्यो गुळयो केली नी फार्टी तर परतली. 


चल्ली चंदणसूर मळा रे, 

चल्ली चंदणसूर मळा मूं 
: आगो बाये, धुये दार काड म्हण्टा, आपूण वदळ येयल्या 
आतां म्हण्टा आपूण बरें काय तर घेवन येयलां. तरी शेखा 
धूव काय दार काडना आनी ती राणी काय तिये आंगां 
ल्हये परमाणे तेका ज्यास्ती तर मारूक लागल्या. 


तिवू शेखाची ती धूव रे 
ज्यास्ती जायना देवा घेवू मूं 


: अशें शेखा धुयेक म्हण्टा, ज्यास्ती म्हण्टल्यार तियेच्या 
पायां एक मस्तकी दरदर सुट्टा, भारी काय दार ती तर 
धरता. 


दार कन्येन काडला रे, 
राण भितर नी सरल्या मू 


: आगो बाये, पुता म्हण्टा, तुमी दोगांयनीय काय ह्यो 
पिठ्या गुळयो काय खावों जायें आनी एकटें काय खावों 
तर जायना. 


इतलीं कामां नी सागल्या रे, 
फाटीं रांड नी परतली मूं 


: अशें फाटी परतली, आपल्या सेनापती राज्यां येवन काय 
उदक-पाणी हाडून काय जेवणां-खाणां तयार तर केल्या 
आनी ह्या वटेन वताच्या येळार मोठो दनपरां भारावयलो 
कुंबर काय घरी तर येता. 


म्हाजे कामावंती नारी गे, 
म्हाजे कामावंती नारी मूं 


32 


अनन्य 


: अशी काय भरताराची आलट आयकता, शादा परमाणे 
तियेन दार काडलें म्हण्टा, आरत-बगूळ दाखोवन काय 
कुंवरा घरी तर व्हयला. 


कुंवर घरी म्हाला चल्ला रे, 
कुंवर घरी म्हाला चल्ला मूं 


: आपले काय कपडे काडले, दाणये - खुंटयाळे दवरून, 
बाण दवरून काय न्हाणये - न्हाणगारा तर गेला आनी 
उदक - पाणी न्हालो आनी अन्न ग्रासायक तर बसला. 


दोगा जेवणा तीं जेयता रे, 
दोगा जेवणां तीं जेयता मूं 


: अशें जेवन - खावन म्हण्टा पलंगार काय गेलीं आनी 
सुशेग काय मोठी तर बसल्या. 


बरें गिन्यान गोश्टी बोलता रे, 
बरें गिन्यान गोश्टी बोलता मूं 


म्हाज्या स्वामी-पती भरतारा रे, 
म्हाज्या स्वामी-पती भरतारा मूं 


: कोणी म्हण्टा काय आपल्याक पिठ्या गुळयो तर 
हाडल्यां. त्यो आतां म्हणली की दोगांयनीय बऱयो तर 
खावया. 


बच्यो पिठ्या गुळयो व्हयल्या रे, 
पिशयी तिवूं नी सोडिल्या मूं 


: अशे सोडल्या नंतर म्हण्टा कुंवरान काय एक हातीं 
काडल्या आनी कुंबरान घांस मारपा तर काडला. 


कुंवरान भितर तोंडा व्हयला रे. 
घांस मारपा तितको उल्ला मूं 


: आरे स्वामी पती भरतारा म्हणले की, आयक म्हणले 
की, कोणी म्हण्टा कितें हाडटा तें पयलीं म्हण्टा बिलू 
माजरा तर घालचें, त्या नंतर का करतल्या कावळ्या तर 
घालचें आनी नंतर म्हण्टा आपणें तर खावंचें! 

मो तों खळ ९ 

वुंबू पिसो तोबूं खुळो मू 
: शेटूट ! म्हणलो की, कोणी हाडला तें म्हणलो की 
खावपा हाडटा, वडोवूं तर हाडना! 

तोंडा घांस मारपा केला रे, 

हाती हात राणेन घायला मूं 
: शेट्ट! म्हणलें की कुडको काड आनी कावळ्या तरी 
घालून तर पळय. 

एक कुड़को मोडिला रे, 

काण्ण भायर नी टाकिला मूं 
: सारीं कावळे इतके, तोंच माछो कावळो, म्हाल म्हातारो 
कावळो, तेका काय घुंवळ तर मारता. 

रणा कावळो नी पडला रे, 

पळे स्वामी नी तू आता मूं. 
: शेट्ट! म्हणलो की, कावळ्यांचेर सामको रोग येयला नी 
ते मरतात. तूं म्हण लागलो सांगता कितें? हें फकाणां म्हण 
लागलो की आनी तो परतो जालो खावपा तयार. 

म्हाज्या स्वामी पती भरतारा रे, 

नाका खावू नी तुंवूं मूं 
: इल्लो म्हण लागली कुडको काड आनी त्या कुत्र्याक म्हण 
लागली तरी घाल. 

एक कुडको कुंवरान काडला रे, 

कुत्र्या कायी नी तो घायला मूं 


: कुत्र्यान काय तोंडान घालचे येळे म्हण्टा, चाबचे येळे 
कुत्र्यान काय प्राण तर सोडला. पळे म्हणों लागली की, 
कसली काय दुश्ट म्हुणों लागली की ह्या पिथयीर तर 
आसा. 


कुत्र्या रोग नी येयला गे, 
निमित्य हेंवूं खायलें म्हण्ण मूं 

: परतो काय घांस मारच्या येळे काय फाटीं काडला. घाल 
म्हणों लागली की बिलू माजराक, पळय म्हुणों लागलीं, 
कसलीं कामा तर जाता तीं. 


एक कुडको माजरा घायला रे, 
माजर फडफडून मेला मूं 


: पळय स्वामी म्हण लागली, कसलीं म्हण कामां. तुजे 
म्हण लागले शत्रू कोण पुणोन तर आसा आनी ते काय 
काडले, सगळे काय बांदले, ते नंतर उपरमाळयां बंद 
कुडींक काय व्हरून तर दवरल्या. 


फुडें कितें तिये कळटा रे, 
फुडें घडटा आतां कळटा मूं 


तिवूं जल्मा शेखा धूव रे, 
फुडलीं कामां आतां कळटा मूं. 


: इतलीं कामा केली, सुशेगाद पलंगार काय न्हिदली, 
मध्यांनी राती सपन काय तर घडला. 


बरें सपन घडला रे, 

बरें सपन घडला मूं 
: अशें काय सपन कन्ये घडल्या नंतर, सकाळीं फुडें 
उठून बरें उदक - पाणी घेवन, तोंड - मुखां आडायलीं, 
कुंबरान काय मोठीं. त्या नंतर च्या काय पिता आसतना 
कोण वर्तुमान काय कन्येन काय त्या केला. म्हाज्या 
स्वामी पती भरतारा म्हुणों लागली की, सदूदां काम काय 
करनाका, आज काय सुशेग तर तूं राव! 


तुंबूं कोण विरया बायल गे, 
तुंबूं कोण विरया बायल मूं 


तुमच्या तोंडार कल जळटा गे, 
तुमच्या तोंडार कल जळटा मूं 


: आज म्हण लागलो की, शिकारेक कांय मेळना जाल्यार 
म्हण लागलो येवन काय तुका बाण मारतलो आनी वध 

तर करतलो. अर्श काय भायर सरतना म्हणों लागलो की, 
बायले वस्तुरेन केन्ना म्हणों लागलो की, काय फुडें तर 
सरोंक जायना! 
पायां येग कपली धग रे, 
रागा भिरकी कुंवर गेला मू 
: असो काय कुंबर काय तेदूय काय मोठो धोणूस - बाण 
घेवन काय आपूण मोठ्या अरण्या काय तर चल्ला आनी 
ह्या वटेन ती राणी काय दीस-फालें जावूं पळयता आनी 
त्या राजाच्याये काय मोठी काय उदक घायलें ना घायलें, 
साकर घायली ना घायली करता आनी त्या राजा तर दिता. 
ह्यावूं तरेन राणी करता रे, 
ह्यावूं तरेन राणी करता मूं 
: अशातरेन राणी केली आनी राजा गेल्या नंतर म्हण्टा 
सभेक, काय मोठीं दोन आडसरां एक तिख्याचें कोयतूल 
घेतलें नी मोठी चंदणसुरा मळार तर गेल्या. 
बरी चंदणसूर मळा रे, 
राणी चल्ली त्यावूं राज्यां मूं 
: आनी कन्या आसली ती म्हण्टा दार धांपली नी मोठी 
काय सुशेग घरीं तर आसा. 
म्हाज्या धुये न्हू तूं बाये गो, 
दार काड नी तू आज मूं 
तुजे आवो आपूण भयण गो, 
तुजी खास नी ती मावशी मूं 
: तुज्या काय मावश्यान तर धाडलां, आपल्या काय तुका 
हाड म्हण तर सांगलां. 
मावश्या चोवपा जाली उमेद गो, 
तेजे दोळे भागून गेल्या मू 
तुयें भरतार धुये जोडला गो, 
त्यावू पसून दार काडना मूं 
: तूं म्हण्टा, भरतार आनी तूं दोगां येंग मान्न न्हिदल्यांत, 

अनन्य 


त्यावूं पसत दार काडना, इतलीं म्हण्टा आंगां ल्हयें परमाणें 
ज्यास्ती तर देवा मारता. 

जायना ज्यास्ती घेवृंच्याक रे, 

तिवूं शेखा वर्णाची मूं 
: अशी काय लडाय केल्यार म्हण्टा ती काय तिये दवरना, 
हातीन काय तिये वध केल्यार पदरा काय पातकां तर 
भरता. 


जाता तशें देवा जावू रे, 

फुडें घडटा तेंवू घडों मू 
: अशातरेन म्हणलें नी दार काय काडलें नी, त्या नंतर 
बसली, बाये पुता धुये म्हणली की आता आपल्या काय 
वचों जायें काय राज्यांत. 


जेवणा करया धृये खाणा गो, 
जेवणा करया बरीं खाणां मूं 


: हां गे मावशे म्हणों लागली की, तुयेगेर गेल्यार तुगे 
जांवयाच्यान म्हुणों लागली की काय रांदून जेवों तर 
जायना. राणयेन बरें म्हणलें की आतां तूं जेवण कर, 
आपूण म्हण लागली की न्हाणये न्हाणगारा उदक तर 
घालता. 

बरी लागली उदक घालपा गे, 

न्हाणये न्हाणगारा उदक घालता मूं 

शेखा धूव जेवणा करता गे, 

एके वाटेन राणी रडटा मूं 
: हां गे बाये म्हणली की, तुज्यान भरतारा सोडोन काय 
वचपा जायना, ह्या पसत तूं काय रडों तर लागल्या. 

बरीं जेवणा केलीं तिवू रे, 

घरी म्हालाक ते बाणसाक मूं 
: अशीं काय जेवणां केलीं म्हण्टा, आरत-बगूळ काय 
मोठें केलें आनी दारां काय दवल्लें नी कन्येन काय मोठें 
दार तर माछा. 

दोगां सह्लीं देवा भायर रे, 

दोगां स्कीं देवा भायर मूं 
: अशें काय तटबंदी आंगणा भायर धल्ला मार्ग आनी अटंग्या 
जंगलांतल्यान काय घेवन तर वयता. 

म्हाजे मावशे न्हूं तूं मावशे गे, 

चलता खंयच्या नी मार्गान मूं 
: आगो धुये बाये म्हण लागली की तुयेन धग पळयलो 
ना वत म्हण्टा, आमी थंड बता - सावळे म्हण लागली 
की तर बसया. ह्या वटेन गेल्यार म्हण्टा की लागीं पावता, 


ह्या वटेन गेल्यार म्हण्टा लागी की थोडो पयस तर 
पडटलो . 


थंड वत नी लागता गो, 
जल्मा सावळी वारें लागता मूं 


: अशें करता पसून मोठीं अरण्यां जंगलां तर पाबलीं. 
काऽऽ करु कावळो देवा नायी गे, 
शीऽऽ करूं शिल्ली देवा रावना मूं 
: अशी अटंग्या रानां पावूंक बसली नी ते नंतर आडसर 
काय फोड़लें नी म्हण्टा बाये धुये काय तर पी! 
तुंबूं मावशे पयलीं घेवू गे, 
मागीर मावशे आपूण पिता मूं 
: बाये धुये म्हणली की पयलीं काय तूं तर पी, मागीर 
म्हण्टा आपूण आसा तें तर पिता! 
कन्येन ताळो वरसो केला गे, 
कन्येन ताळो वरसो केला मूं 


: असो काय ताळो वरसो करून उदक-पाणी काय त्या 
आडसरा तोंडांत बोतचे येळे काय तें कोयतूल काडलें नी 
त्या शिरांर तर वोड़ल्या. 


कन्ये रणां जंगला पाडला रे, 
कन्ये जंगला वध केला मूं 


अनन्य 


: असो काय कुडको हाडलो लाकडाचो, कन्ये दबल्लो , 
आनी बारीक हे तरेन तासोंक काय तर लागली. 

कन्ये तासून केली भाजी रे, 

कन्ये तासून केली भाजी मू 
: राणलान म्हण लागली पयर कुंवरा तर जिवदान केलेलो, 
आतां म्हण लागली की राणला पयलीं मेकळें तर केला. 

आतां सोंपो तेका मारू रे, 

आतां सोंपो तेका मारू मू 
: इतले काय शब्द बोललीं नी, राणला म्हुणों लागली की 
आतां म्हुणों लागली की बरें राज्य काय चलय, आता 
म्हणों लागली की आपल्याक हरयें सोदून, पिकलें तर 
फावतलें. 

चङ्ली सेनापती राज्यांक रे, 

चल्ली सेनापती राज्यांक मू 
: अशी काय चालून चालली, पावून पावली. आपल्या 
काय राज्यां वचून काय आपली मोठी सिरइसां तर करता. 
आनी ह्या वटेन कुवर काय येयला, कामाबंती नारी म्हण 
आंगणां रावून काय शब्द तर बोलता. 

दार उगड देवा नायी रे, 

दार उगड देवा नायी मूं 
: सट्ट कोन्न गेलो, दारार फांपार माठ्ठो, ते बराबर दार 
उगडील्यार म्हण्टा आरत-बगूळ दारां तर आसा. 

आरत-बगूळ कुंवरान घेयल्या रे, 

आरत - बगूळ कुंवरान घेयल्या मूं 
: आतां म्हणलो की आपणे शब्द बोलले कामा, प्राणसखी 
वस्तुरी काय लिपल्या. 

घर-दार कुंवर सोदता रे, 

घर-दार कुंवर सोदता मू 

कुडीन - कूड भोंवता रे, 

पलंगार पलंग नी सोदिता मूं 

: अशें काय सगळ्याक सोदल्यार म्हण्टा, कन्या काय ना 
रे देवा, कन्येचो माग काय काडूं तर लागला. 


कन्या गेले मार्गान कुंवर वयता रे, 
कन्ये मार्ग देवा काडटा मूं 


: असो काय माग काड़ीत काड़ीत काय मोठ्या अरण्या- 
जंगलांत वचून काय माग काय लागला. 


देवा रगता जाला तळी रे, 

देवा रगता जाला तळी मूं 

कुंवर धळधळ्यां रडला रे, 

कसो घात कोणी देवा केला मूं 
: अशें काय प्राणसखेन वस्तुरेन वचनाका म्हण सांगलेलें 
की ह्याच पसत, आपलो म्हण लागलो की घात जालो. 
एके कडेन पळयल्यार उस्कीच्या झोपांत काय मोठें प्रेत 
तर आसा. 


प्रेत खांदार कुंवरान माह्ला रे, 

प्रेत कुंवरान खादार माल्ला मूं 
: असो काय प्रेत खांदार माल्ला नी फाटीं काय परतला, 
सूर्य म्हालां काय मोठो चालून चालला, पावून काय तर 
पावला. 


चल्ला म्हाल त्यावूं कुडी रे, 

चल्ला म्हाला त्यावूं कुडी मूं 
: अशे काय त्या म्हाल कुडी फोंड काय मोठो माहल्लो नी 
मिठाची रास काय मोठी घायली नी तें प्रेत काय त्या 
मिठाच्या राशीं तर घायलां. 


शब्द लागलो कुंवर बोलूंच्या रे, 
शब्द लागलो कुंवर बोलूंच्या मूं 
: अशीं काय बारा तीं चोयीस बरसां जाल्यार पुसून प्रेत 


काय मोठें तर उरचें आनी त्या नंतर प्रेत काय मोठें कुसों 
तर जाता. 


॥40 


बरे शब्द राणये सांगता रे, 

बरे शब्द राणये सांगता मूं 
: असो काय शब्द उलयलो आनी सगळो पोशाख तर 
आपलो उतरिला. 


झराझर लागलो चलो रे, 
सोडला घरा-म्हाला कुंवरान मूं 


माथ्या नायी तेच्या आगा रे, 
माथ्या नायी तेच्या आगा मू 


: अशी काय मोठी मुंज बादल्या आनी तेयेर काय काश्टी 
न्हेसला, काय या तरेन न्हेसला आनी एका अटंगी मार्गा 
काय वाटे भायर तर सल्ला. 


दार कुंवरान मारिला रे, 
दार कुंवरान मारिला मूं 


: अशें काय आपलें हात-बोट लागच्या शिवाय कोणेनूच 
शाद माल्ल्यार, घाये माल्ल्यार बुसून दार तर उगडोंक 
जायना, फुटों तर जायना! आशें म्हणलो आनी कुंवरान 
म्हण्टा मोठे दोनय हात माथ्यार काय घेयल्या. 


बच्यो बोंब नी मारिता रे, 
बच्यो बोंब नी मारिता मूं 


म्हाजे कटा कटा कामावंती गे, 
तुजे साठी जग फिरता मूं 


: अशें धन्य धन्य नारायणा म्हण्टा, की असो काय बोंब 
मारीत म्हण्टा फुडें काय मार्गा चलों तर लागला. 

बरो वयता मारगान रे, 

बरो वयता मारगान मूं 


: असो धुल्लासुरा मार्गान वयता तो काय फुडें कोण वर्तुमान 
तर जाता. अशीं काय दोन-चार रानां काय फाटीं सोडलीं, 
फुडें काय मोठें पुनावंती राज्या काय आसा. 

बरें पुनावंती राज्य रे, 

बरें पुनावंती राज्य मू 

: अशें काय ते पुनावंती कन्येन म्हण्टा सात मार्गाचो एक 
मार्ग केला आनी मोठो काय मार्गा काय एक विंगळो* 
काय बांदला. आनी माणिक - मोतयांची केंप-वज्रांची 
माळा काय बयर काय मोठी गांतोंक काय लागल्या, आनी 
बारा काय चोईस वर्सा बुसून जाल्यार जाता. 

मना सारको भरतार पावल्यार रे, 

माळ गांतून तेंदूस सोंपची मू 

तेची दोगू दासी आसा रे, 

तेची दोगू दासी आसा मूं 


: अशें काय म्हण्टा तियेन नवस धल्लो आनी कुंवर काय 
एके अंटगी मार्गा तर वयता. कामावंती नांव तर घेता आनी 
बोंब तर मारीत तर वयता. 


पावला पुनावंती राज्या रे, 
सोन्या विंगळ्यां म्हार्‍यां पावला मूं 


: असो काय कुंवर थिंगा पावता आनी तेची माळा गांतून 
काय सोंपल्या आनी मार्गार चोयल्यार म्हण्टा की कोण 
सुर्यासारकें रत्न तर वयता. 

म्हाज्या दासींनो तुमी दासी गो, 

चाल चलत्या नी मार्गाक मूं 
: आगो म्हण्टा चलात आनी तेका चलता तेका आपणे 
वयर आपयला म्हुणून तर सांगात. 

बरी दोगा धाडला नी दासी रे, 

चल्ला फुडें नी मार्गाक मूं 
: आरे म्हण्टा, तुका म्हण्टा की आमगे धनिणीन काय वयर 
उपरासंगी माळ्यां तर आपयला. 

तुमचें चोरून खायलें नायी गो, 

तुमचें नागून खायलें नायी मू 
: असो काय आपूण ह्या रस्त्यान तर चलता, तुजी धनीण 
*विंगळो = बंगलो, म्हाल 

वयर कित्या काय तर आपयता. आशें काय म्हणलें नी 
फुडें काय वता आनी दोगूय काय दोनय वाटांनी मार्ग काय 
आडोवंक तर लागलीं. 


दावणी* भायर भिरकाटिला रे, 

फुडें लागलो कुंवर वयच्या मू 
: अशें काय वतना राणयेन पळयलें नी सडसडीत काय 
देंबली आनी माणिक-मोतयांची माळ घेयली नी चलत्या 
मार्गार काय कुंवरा फुड्यांत काय उबी रावल्या. 


मार्गार जाली कन्या उबी रे, 
मागारि जाली कन्या उबी मूं 


: अशी काय इचार ना पाचार म्हण्टा, जात ना पात 
कळनासतना म्हण्टा, कुंवरा काय माळा तर घातल्या. 


म्हाज्या स्वामी म्हण्टा भरतारा रे, 
शब्द लागली कन्या बोलोंक मूं 


: आगे म्हण्टा, तुमी म्हण्टा कोणाच्यो धुयो, इतल्यो म्हण्टा 
वाडून कित्या तर आसा आनी कोणाचो कोण रस्त्यान 
वयता तेका तुमी काय कशी काय माळा तर घालता. 


कुंबर लागलो शब्द बोलोंक रे, 

कुंवर लागलो शब्द बोलोंक मूं 

म्हाज्या स्वामी पती भरतारा रे, 

तुमची जात नी कोणाची मूं 
: आगे म्हणलो की, आमची जात म्हण्टा म्हारांची, आमी 
म्हणलो की म्हारां जातीचे म्हण हातरी-सोटे तर करता. 
आरे देवा म्हुणों लागली की बारा ती चोईस वाँ बुसून 
नवस धरलेलो म्हारा जातीच्या हातां पडपा म्हण लागली 
आपली ही माळा तर सोंपल्या. 

देवा हातरी-सोटे करू रे, 

गांवार भोंवो देवा पडलें मूं 


* दावणीं (दावण्यो) = दूत, संदेशवाहक 

: आरे स्वामी म्हणली की, खरें आसा ती जात काय 
सांगची. 

आमी भटाले ते कुंवर गे, 

आमी राजवैशा* कुंवर मूं 
: शाबास, म्हणली की भले जावूं! आपूण म्हण लागली 
की खरें राजवैशाची, भटांची मुलगी म्हुणों लागली की तर 
आपूण. 

दोगा चल्लीं तीं वयर रे, 

सोन्या विंगळ्यार तीं चल्लीं मूं 
: अशें काय गेली आनी मोठी उदक-पाणी तापयलें आनी 
च्या-पाणी काय कुंवरा तर केल्या. अशे हात-पांय धुयले 
आनी च्या-पाणी पिले आनी मोठीं जेवणां-खाणां काय 
तर रांदलीं. 

दोन दीस कुंवर नी रावलो रे, 

त्या पुनावंती नी राज्यांक मूं 
: अशें काय एक जेवण जेयल्यार म्हण्टा कुंवरा काय मोठें 
भारी काय कामावंती नांव तर येवजता. 

आपूण वयता फुडें मार्गा रे, 

आपूण वयता फुडें मार्गा मू 
: आरे स्वामी पती भरतारा, तूं खंयीं गेल्यार म्हण्टा, असो 
तसो रणा पडल्यार म्हण्टा आपल्याक कशें तर कळटलें ? 

सात सर्ता कुंवर करता रे, 

सात सर्ता कुंवर करता मूं 
: आपूण रणां पडल्यार म्हणों लागलो की तो आमच्या 
दारां तुळस काय आसा, म्हाल-खांदो काय तर बावतलो 


आनी पावस पडटलो म्हण्टा की इंगळ्यांनी आनी त्या नंतर 
न्हाणये न्हाणगारा धयीं कावळी तर न्हावतलीं. 


*राजवैशा = राजवंशा 


वल 


म्हाल दरवंजाक येर गे, 
उजये वाटेन रगता नदी मूं 


दाये वाटेन दुकां व्हांवता गे, 

तुजे आयेवपण तुट्टलें मूं 
: अशें तें आयेवपण तुट्टलें तुज्या व्होंटी पडटलें, ते नंतर 
तुजो भरतार रणां पडलो म्हण समजोवंक तर जायें. 


इतलें कुंवरान सांगलां रे, 
घेतले दोनय हात माथ्यार मू 


कटा कटा देवा रे, 
निर्माण केल्ल्या भगवंता मूं 


: अशातरेन दोनय हात माथ्यार काय घेयले, उतक्या 
बोडान काय फुडें मार्गा तर चलता. असो काय राज्यां 
सोडीत, शिमो वलांडीत फुडें मार्गा तर वचों तर लागला. 


फुडें कोण मौज जाला रे, 

त्यावूं घडावती राज्यां मूं 
: अशें काय त्या घडावंती राज्यां म्हण्टा, घडावंती कन्येन 
म्हण्टा, बारा वसांचो नवस धरून काय सोन्या विंगळो 
तर बांदला. सात मार्गाचो एक मार्ग धछ्लो नी माणिक - 
मोतयांची माळा गांतों तर लागली. 


कुंवर पावला त्यावू विंगळ्या रे, 
त्यावू विंगळ्या म्हर्‍्यां पावला मूं 
: असो काय कुंवर पावता की ती माळा गांतून काय 


सोंपल्या येळे काय कन्येन खाली नदर काय तर रस्त्यार 
घातल्या. 


वयता कायी नी तो नर रे, 
वयता मार्गान नी तो नर मूं 


जावूं म्हणली, शाबास म्हणली, आतां म्हणली आपल्याक 
काय मौजेचो भरतार तर पावला आनी कितलो म्हण 
लागलो की, मौजेचो म्हण लागलो की नवस धछ्लेले 

परमाणे माळा गांतून तर सोंपल्या. आगो दासी, बडकुरांनो 
चला, नी तेका आपणें वयर आपयला म्हुणून काय तर 
सांगा. 


बरे चापूल नी तें रोंपूल गो, 

दोगां जाणा तिवूं दासी मूं 
: अशीं काय बचपाचीं तीं मोडत मोडत, येकडेन मोडटा 
एकटं, दुसरें तिकडेन काय मोडत, शिंनळपण काय मार्गार 
तर करता. 


कुंवरा नदर तेंचेर नायी रे, 
कुंवर दुखी देवा आसा मूं 


: असो काय कुंबर काय मोठो, तेका आपयल्यार म्हण्टा 
काय तेंकां दोगांयकय मोठो खोट माली आनी काय 
व्हालेतीं उडोवन काय फुडें तर वयता. 


कन्या सारकी कृंवरा चयता रे, 
घडावंत नी ती कन्या मूं 


: अशें काय कन्येन ल्हवू म्हण्टा, माणिक - मोतयांची 
माळा घेतली, घडघडीत काय मोठी रस्त्यार काय चल्ली. 
इचार ना पाचार नासतना कुंवरा माळा घायली नी स्वामी 
पती भरतार म्हण कुंबरा शाद तर मारता. 


म्हाज्या स्वामी पती भरतारा रे, 
तुमची जात नी कोणाची मूं 


आमची जात नी चामराची गो, 
आमची जात नी चामराची मूं 


: तुमी म्हण्टा की इतलीं वाडोवन रावतात, तुमकां जात 
ना पात नासतना तुमी मेळटा तेका माळा तर घालता. आरे 
देवा म्हण्टा, आपूण चामारा जातीं पडलें, इतलें म्हण्टा 
नवस धरून म्हण्टा आपूण जोत्यांचे जोड धरून काय 
वाड्यार फिरों तर पडलें. 


कस जाती देवा पडलें रे, 
कस जाती देवा पडलें मूं 


746 अनन्य 
: आरे देवा बरम्यान म्हण्टा, कसलें अक्षर सटयेन काय | 
माल्लें नी आता म्हण्टा चामारपणां तर पडलें. 

खरें जात स्वामी साग रे, 
नमस्कार स्वामी जोडटा मूं 


: अशी म्हुणों लागली की, आपली जात म्हुणों लागली 
की खरी राजवैशाची, खरें म्हण्टा की जातीन आमी तर 
बरे. 
बरो आपूण राजा कुंवर गे, 
जात खरें देवा आसा मूं 
असो तेका घेयल्या, वयर काय गेल्यात, आपल्या माळयेर 
काय मोठी आठ-पंदरा दीस थिंगा तर उल्ल्या. 


कुंवरा फुडली याद जाल्या रे, 
कुंवरा फुडें याद जाल्या मूं 
: कुंबर काय अशें करता, पोटा म्हण्टा अशे भूक नासता, 
कुंबर एक जेवण जेयल्यार चार जेवणां तर जेयना. 
कामावंती नी घेता नांव गे, 
कामावंती नी घेता नाव मूं 
: अशे ते कन्ये सांगलें तितलीं काय हे कन्येक सर्ता 
सांगलीं नी फुडें मार्गा चलों तर लागला. 
वयता चलत्या मारगान रे, 
वयता चलत्या मारगान मूं 
: अशें काय त्या जिवलावंती राज्यां म्हण्टा, जिवलावंती 
कन्येन म्हण्टा काय मोठो नवस तर बांदला. 
बरो नवस देवा केला रे, 
बरो नवस देवा केला मूं 
: अशें काय म्हण्टा, त्या माणिक - मोतयांची माळ तो 
कुंवर पावंचे येळेर म्हण्टा तिये गांतून तर सोंपल्या. मार्गार 
चोयल्यार म्हण्टा कोण सुर्या सारकें रत्न काय मार्गान तर 


वयता. 

बरें दासींक सांगता रे, 
बरें दासींक सांगता मूं 


: आगो दासी चल आनी म्हण्टा त्या रस्त्यान बयता तेका 
काय आपोवन तर हाड़. 


चल्ल्यो दासी सांगल्या नी जापेची रे, 
दासी दिल्ल्या इशाच्यांची मूं 


: आगा म्हण्टा, तुमकां म्हण्टा की आमगे धनिणीन काय 
बयर काय उपरासंगी माळ्यां तर यो म्हण सांगलां. 


तुमचें राज्य नागोवन खायलें ना गे 
तुमचें चोरूक आपूण येयलो ना मूं 


: दोगांयकय फांपार मालो, दोगांयकय लाथ मान्न दोनूय 
वांटांनी उडयलो आनी फुडें मार्गा तर चलों लागला. 


फुडें मागार पांयो घायला गे, 
फुडें मागार पायो घायला मूं 


: अशातरेन फुडें मार्गार पांयो घायल्यार म्हण्टा, ती कन्या 
म्हण्टा, घडघडीत देंबली, माणिक मोतयांची माळा घालूंक 
काय कुंबरा फुडें वचून रस्त्यार उबी काय जाल्या. 


कुंवरा माळा घालून सोडल्या रे, 
कुंवरा माळा घालून सोडल्या मूं 


कटा कटा कामावंती गे, 

कटा कटा कामावती मूं 

तुजेसाठी देश भोंवता गे, 

धन्य धन्य नारायणा मूं 
: अशें करता कुंबरा घेयली नी उपरासंगी माळयां गेली, 
उदक-पाणी तापोबन काय न्हाणयली, त्या नंतर म्हण्टा 
जेवणा-खाणा तर केल्या. 


दोन दीस कुंवर रावला रे, 
दोन दीस कुंवर रावला मूं 

कृंवरा याद फुडें जाल्या रे, 

कुंवरा याद फुडें जाल्या मू 
: असो काय फुडें याद जाल्या नंतर म्हण्टा, आतां म्हण्टा 
लागलो काय कुंबर फुडें तर वयच्याक. म्हाज्या स्वामी 
पती भरतारा, तूं काय फुडें तर वयता, कसो कन्न रणां 
पडल्यार कित्यान तर कळटा. 

त्यावूं तरेन तोवूं सांगता रे, 

आपलीं सर्ता-कर्ता सागता मू 
: पयले कन्येक सांगलें तशीं म्हण्टा सातय काय सर्तां- 
कर्तां आपलीं काय सांगलीं नी फुडें मार्गा तर चल्ला. 


फुडें मार्गा तोवूं वयता रे, 
फुडें मार्गा तोवूं वयता मूं 
बरो अरण्या नी जंगलाक रे, 
बरो अरण्या नी जंगलाक मूं 


: बरीं म्हण्टा वाशेलां भेट्टात, कोले म्हण्टा, वाघां काय 
भेट्टात, बर्ड मारची ते तरेन काय म्हण्टा बयतात काय 
काळखे रातीचीं अरण्या जंगलांत काय काळीं. 


बरो चलोन वयता रे, 

बरो चंदणसूर मळा मू 
: अशे काय त्या चंदणसुरा मळार म्हण्टा, खंय एक 
खोपटीत काय एक मळणी, म्हातारी - आज्जी तर आसा. 


बरी आसा ताळ्यां झोपड़ी रे, 
बरी आसा ताळ्यां झोपडी मूं 


: अशीं काय दोनय वांटांनी दोन पोछ्लां घायल्यांत, आज्जेन 
म्हण्टा पोल्ल्यांत उजो काय केला. 


फाटल्यान देवा आसा रे, 
फाटल्यान देवा आसा मूं 


: आगे म्हातारे आज्जे, म्हण कुंबर वचून काय मोठो शाद 
तर मारता. 

कोण येयला नी तो कोण रे, 
येदे राती नी तो येयला मूं 


: आगे आजे, म्हणलो की आपूण तर तुजें घाटावयलें तर 
नातरू. 

असं म्हण कुंवर सांगता रे, 

घाटावयलें तेंवूं नातरू मूं 
: असो काय कुंवर घाटावयलो नातरू म्हण्टा नी थंय गेला 


नी मोठो काय तर बसला. आगे आजे म्हण लागलो की 
आपल्याक राती घडये इल्लो जागो न्हिदों तर दी. 


इतलें कुंबर नी सांगता रे, 

इतलें कुंबर नी सांगता मूं 
: अशें बाबा पुता म्हुणों लागली की न्हिदता जाल्यार सुशेग 
तर न्हीद. आपणें कोणा इल्लो जागो दिलो म्हण तर कोण 
काय तर खायना. असो काय न्हिदला आनी मोठो आजे 
म्हणलो की हें राज्य काय कोणाचें जावन आसा तें म्हण 
ते म्हातारे - आज्जेकडेन तर इचारता. 

हैंबूं राज्य नी तें पृता रे, 

हैंबूं नरक तें पृता मूं 
: आरे पुता म्हणों लागलो की ह्या राज्यां म्हणों 
लागली की दादलो पुरीस तर भोंबो जायना. ह्या राज्यां 
म्हणों लागली की दादलो पुरीस तर भोंबल्यार ती 
नवरंगी कन्या काय म्हण्टा तेका देखल्यार जिबें तर 
मारता. 


तशें जाल्यार आमकां नाका गे, 
त्योवूं खबरी आमकां नाका मू 


: अशातरेन काय ती कुंबरा सांगता आनी कुंबर म्हण्टा 
तिका कितें काय तर अशें घडटा. 


पुता कायी तेका घडटा रे, 
तेवू नवरंगी ते कन्ये मूं 

: ती म्हुणों लागली की, देवाली रंभा म्हुणों लागली 
की, ती साडेतिनशीं दासींक घेवन म्हुणों लागली की, 
ह्या नबरंगी तटां काय तर आसा आनी म्हुणों लागली की 
सोमारा दिशी भायर येता आनी नवरंगी फूल काय तिच्या 
आंगी तर फुलता. 


बरी म्हातारी ती आजी रे, 
कुंवर घेता राज्यां खबरी मूं 


: कुंवर आज्जी काय सांगता, कुंवर मोठो काय घेता 
राज्याची सोद्‌-बीद. 


साडे तिनशीं पुता दासीं रे, 
तिये राखूक त्यो आसा मूं 


: तिये मस्तकार म्हण्टा की फूल फुलता तें दाखोबन म्हण्टा 
की मोड़टा तो तियेचो घोब काय भरतार तर जाता. त्या 
पसत म्हणों लागली की तिये दादल्या मनशाचो वास काय 
लागों तर जायना. अशातरेन म्हणों लागली की हे नबरंगी 
तर राज्य. 

तेवू पाडा पोडो आजे गे, 

खबरी आमकां त्योबूं नाका मूं 


: असो काय म्हातारेलो घोव मरून बारा बाँ जालेली की 
मळो काय पाडंग तर पडला. 

बरो मध्यानीचे राती रे, 

मळो पालेवन लब्ध जाला मूं 
: असो काय पालेवन तट्ट जाला आनी फुलां कळो काय 
सुटला नी फुलां तर फुलून लब्ध जाला. 

फुलां पडला नी धमधम रे, 

भोंवरां पडला रणजण मूं 
: अशें काय त्या म्हातारे म्हण्टा, काय त्या फुलांच्या 
धमधमान, भोंवराच्या रणजणान म्हातारे निद्रा काय देवा 


तर ना. केदे बेगीन दीस जातलो आनी किदे बेगीन म्हण्टा 
आपूण मळ्यां काय बयतली म्हुणोन म्हातारी तर येबजिता. 

बरे चान्न्याचे ते राती गे, 

बरे चान्नाचे ते राती मू 
: अशें काय मोठी उठून काय पळयल्यार म्हण्टा मळो काय 
मोठो फुलून लब्ध तर जाला. 

बरी म्हातारी ती आजी रे, 

चल्ल्या म्हाराल्या वाड्यार मूं 
: अशी कांय ती करंड काय मोठी काय घेतली नी, खाक्या 
काय माछ्लो नी, कांय दीस-फाल्यांर काळखा उजवाडा 
काय मोठी काय फुलां तर काडटा. 

बरीं फुलां नी खुंटिता रे, 

बरीं फुलां नी खुंटिता मूं 
: बरीं काय फुलां खुंटून की मोठी कांय करंड भछ्ले नी घरीं 
काय हाडले, मोठे काय वावळे हाडून काय वावळ्यांर 
झेलीं काय गांतता. 

बरे झेली नी गातता रे, 

बरे झेलीं नी गांतता मूं 
: अशें काय कुंबरान चिमटी माल्ली नी मोठी काय चिमटीभर 
फुलां काय म्हऱ्यांत तर घेतल्या. 

म्हाज्या बाबा नी तू पृता रे, 

तिवूं फुला कित्या व्हरता मूं 
: आरे पुता म्हणों लागली की, चिमटीभर फुलां म्हण्टल्यार 
म्हण्टा, एक काय आमचो वळेसर वयता नी, एक काय 
आमचो पयसो काय उणो तर पडटा. 


म्हाजे म्हातारे नी आजे गे, 

जरा नाका तुवूं भिवपा मू 
: एक म्हण्टा की झेलो तुजो उणो पडल्यार म्हुणों लागलो 
की, एक पयसो तर तुका लुकसाण जाल्यार जावू. 


आपूण झेलो नी घडयतलो गे, 
आपूण झेलो नी घडयतलो मूं 

: अशातरेन तेणें म्हण्टा की चिमटीभर फुलां घेतलीं, देठाक 
देठ काय भरू लागला. 

वावळी नायी कुंवरा सूत रे, 

वावळी नायी कृंवरा सूत मू 

मंत्रांचेर चेंडू केला रे, 

बरो फुलांचो तो चेंडू मूं 

: बरो काय तो चेंडू, तेचो काय कोणा माग मेळना, काय 
अशी कोणतरेन काय वीण तर केल्या आनी काडला नी 
म्हण्टा म्हातारे करंडा काय उडयला आनी कुंवर काय 
मोठो शाव - सुशेग तर बसला. 


बरी तिवू घेवन चलल्या रे, 
राज दरबारांत नी वयता मूं 


: अशें काय सारीं राज्यां म्हण्टा काय गेल्यार म्हण्टा, 
त्या झेल्याचो काय म्हण्टा माग मेळना, काय मोल काय 
करूक तर जायना. 


गांतलो शेव मेळना तेचो रे, 
कोण मौजे झेलो गांतला मूं 


: सारीं झेल्यां म्हण्टा, म्हातारे वाड्यार फुलांचें मोल जाता 
म्हण्टल्यार त्या चेंडूचें मोल तर जायना. 


बरें पिरथी जाता मोल रे 
अर्द पिरथी जाता मोल मूं 


: सारीं लोकां काय वांटून फुलां घायलीं नी चेंडू काय 
घेवन त्या नवरंगी तटां तर चल्ली. 


बरी नवरंगीच्या तटां रे, 
बरी नवरंगीच्या तटां मूं 


: असो काय तो फुलां झेलो कन्येन काडल्यार 
म्हण्टा काय तेचें मोल जायना, सारीं पिरथी मोल 
बुसून जाता म्हण्टल्यार त्या फुलां झेल्याचें मोल तर 
जायना. 

गांतलो मार्ग मेळना मूळ रे, 

गांतलो मार्ग मेळना मूळ मूं 
: आगे आजे म्हण्टा, हो चेंडू काय कोणी केलो म्हण काय 
त्या म्हातारे आज्जे, मळणी काय तर इचारता. 

म्हाजें घाटावयलें नातरू गे, 

तेणेन केलो तोवू चेंडू मूं 
: आगे आजे म्हुणों लागलो की हो चेंडू म्हुणों लागलो 
की या तरेन गांतलेल्या तुगेल्या नातरां म्हुणों लागली की 
फाल्यां घेवन काय तर यो. 

चोवपा जाली आपल्या वोड गे 

चोवपा जाली आपल्या बोड मूं 
: आगो, बाये, पुता म्हणों लागली की तें काय तर लजेची 
व्हंकल! तें काय म्हुणों लागलें की येवपार तर ना! आगे 
आजे तें नातरू जाल्यार म्हुणों लागली की तें तर चेडू 
आनी आपूण म्हणों लागली की कन्या की तर चेडूं आनी 
तूं म्हणों लागली की आज्जी, सगळीं काय आमी तर एक. 

घेवन आजे तुंवूं योवू गे, 

घेवन आजे तुंवूं योवू मूं 
: अशातरेन काय ती कन्या तर सांगली. येयल्यार म्हण 
लागली तर घेवन तर येता. बरे काय त्या चेंडूचे अर्द 
मुडी काय तांदूळ, चेंडूचे बरे दिल्यांत काय पयसो - 
आटको. 

बरी येता उमेदीन रे, 

म्हातारी खोशाल खोशाल येता मूं 


: अशी काय आपल्या कुडींत पावली, बरे काय ते तांदूळ 
काडून, शिजोबन काय मोठे खतखतोन तर खाता. 


बरी जेवणा तेमी केल्या रे, 
बरीं जेवणा तेमी केल्या मूं 


: अशें काय दुसर्‍या दिसा उठली, बरी काय परतीं फुलां 

हाडलीं, बरे काय वळेसर तर केल्या आनी बाये पुता 
म्हणली की आता तर त्या राज्यां वचों तर जायें. 


आपूण आजे थयी येना गे, 

बुंबूं एकटी वच राज्यां मूं 
: आगो पुता, धुये म्हणली की वचों तर जायें त्या राज्यां 
कन्ये काय पळोवपाक, त्या नवरंगी कन्ये काय तटां. 


रूप कुंवरान बदलिला रे, 
रूप सावळ्यो पलटिलां मूं 


: आपलें रूप आसले की ते काय घेतलें कन्ये काय बायले 
रूप आनी तीं मोठीं दोगां काय वचों तर लागलीं. 

राज्यां लागलीं दोगांय फिरू रे, 

राज्यां लागलीं दोगांय फिरू मू 
: अशीं काय दोगां फिरतां फिरतां सगळ्या वाटेन, काय 
त्या नबरंगी तटां तर गेली. 


पावली नवरगेच्या तटा रे, 
पावर्ली नवरगेच्या तटां मूं 


: अशीं काय नवरंगी तटां पावन काय, नवरंगी मंदिरां काय 
चलों तर लागलीं. 


कुंवर घेता माग मोड रे, 
सोद घेता कुंवर वास मूं 


: कशातरेन म्हण्टा, सोद काय बारीकसाण कुंवर काय 
घेता. 

पावला नवरगे म्हालाक रे, 

पावला नवरे मंदिरा मूं 
: बरो काय नवरंगे मंदिरां गेल्यार म्हण्टा, म्हातारे ह्या 
पालवां काय त्या पालवां तर घुसता. 


तोंड कसो दाखयना रे, 
म्हातारे फाटल्यान भोंवता मूं 

: आगे आजे म्हण लागली की, खंय तर तुजें घाटाबयलें 
तर नातरू? आगो बाये म्हण लागली की हें पळय ह्या 
वटेन त्या वटेन तर भोंबता! 


तेवू कोणा लजे वयता गे, 

भारी लज तिवू दिसता मूं 
: तुमी म्हण्टा, देवांल्यो रंभा आनी तुमगेल्या वासा-परमळा 
तें तर रावना. 


तेवू काय नी भियेता गो, 
तेवू काय नी भियेता मूं 


: अशेतरेन म्हण्टा ती काय रावली आनी काय त्या नवरंगी 
मंदिरां तर काय सगळें विकून तर जालें आनी त्या म्हातारे 
आज् बरी काय तेची किंमत काय ती दिल्या. 


दवर तुज्या नी नातराक गे, 
दवर तुज्या नी नातराक मूं 


: बाये तूं काय रावता जाल्यार राव, फाल्यां काय वयचें 
तर आमी. 


आपूण आजे हिंगा रावना गे, 
आपूण येता तुज्या फाटल्यान मूं 


: कशातरेन म्हण्टा, राव बाये म्हण्टा आनी वयर वचून 
काय सोद्‌-बीद घेवपा रावपा तर हेचें मन तर जालां. 

फाल्स लागता कुंवर बोलों रे, 

फाल्स गोश्ट नी बोलता मूं 
: अशातरेन परती येतना फोर्सान काय दवरलें आनी म्हातारी 
आपल्या मळार तर गेली आनी हो कुंवर म्हण्टा मागा काय 
रावलो, बायले काय कन्ये रूपान तर आसा. 

बरें कायी साजे येळार रे, 

तेल लायी म्हण सांगता मूं 
: अशे सांजे येळार, नवरंगी कन्या आसा ती म्हातारे नातरा 
सांगता आपल्या काय इल्लें तेल तर लाय. 

घेतलें हातीं तळटार रे, 
तेल लागले लावुंच्याक मूं 


: अशें काय रगडूं लागल्यार म्हण्टा मोठे काय घट काय, 
दादल्या मनशा हात लागता त्या तरेन काय घट तर लागता. 


म्हाज्या म्हातारेच्या नातरा गो, 

तुजे हात कशे घट मूं 
: आगे म्हण्टा, तुमी देवांल्यो रंभा, तुमी म्हण्टा धग पळयलें 
ना तर बत. आमी म्हण्टा त्या घाट देशा जोंधळे कांडून 
म्हण्टा, फांतरां फोडून म्हण्टा आमचे हात जाल्यांत घट. 


आमी घाटावयलीं नातरा गे, 
आमी दोंगरा करता काम मूं 


: मोठे काय आमी हातीन म्हण्टा कांडटा आनी त्या नंतर 
आमी खोऱयांनी सगळें खणटा तर देवा. 


असो आमचो तोवूं वावर गे, 
असो आमचो तोवू वावर मू 


: तुमी म्हण्टा थंड सावळेक बसतात आनी सुशेग काय 
घेतात, तुमचे म्हण्टा मेणासारके तर हात. 


बरो रगडून कुंवर लायता गे, 
बरो रगडून कुंवर लायता मूं 


: आगो म्हातारे नातरा म्हण्टा थंड थंड तर लाय, रगडवप 
म्हण्टा आपल्याच्यान सोंसूंक तर जायना. 


बरें तेल नी लाविला रे, 
बरें तेल नी लायिलां मूं 


: बरीं घेतलीं तेलां नी बरी काय निद्रा तर न्हिदल्या आनी 
साडे-तिनशीं दासीं काय मोट्यो त्यो त्या पलंगा पोंदा 
काय त्या पलंगा पावणे काय तर राखता. 


बरे पावणे नी राखता रे, 
बरे पावणे नी राखता मूं 

: आनी म्हातारे नातरू आनी ती नबरंगी कन्या आसा ती 
म्हण्टा काय त्या मंदिरां तर बसल्यां. 

कुंवरा न्हीद नायी भूक रे, 

कुंवरा न्हीद नायी भूक मूं 

दासी केन्ना न्हिदता पळयता रे, 

माग तेंचो नी पळयता मूं 
: सगळो म्हण्टा की सोद - बीद काय त्या नवरंगी मंदिराचो 
काय करून तर घेतला. बरें बारा वरां, एकाक म्हण्टा 
सगल्यो दासी काय न्हिदून गुल्ल तर जाता. 

तेन्ना वाट नी मेळटा रे, 

नवरंगी तटां नी हुंपपाक मूं 
: अशातरेन काय एक रात काय काडली, न्हिदनासतना 
काय त्या कुंबरान त्या नबरंगी मंदिरांत. 


असो करता कुंवर राज्या रे, 
असो करता कुंवर राज्यां मूं 


: अशें काय ती रात गेली आनी दीस काय तर पावला. 
चल्ली म्हातारी नी आजी गे, 
फुलां करंड नी घेवन मूं 
बरी राज्यां नी इकता रे, 
बरी राज्यां नी इकता मूं 
: अशी काय त्या राज्यां इकून, निमाणेकडेन त्या नवरंगी 
तटां तर चल्ली. 
बरें म्हातारेलें नातरू गो, 
आजी म्हुणून वयता म्हऱ्यां मू 
आजे म्हणों लागलो की, तुयें हिंगा दबल्लो आनी ह्या वासा 
परमळान काय आपल्याक न्हीद तर पडना. 


हिवूं देववरा कन्या गे, 


आपल्याच्यान जायना वास घेवू मूं 

: असो म्हातारे इल इल्ल्यो बारीकतरेन काय खबरी तर 
सांगता आनी अशातरेन त्या कन्ये म्हण्टा फुलां दिलीं 
आनी तियेन म्हण्टा मोठें काय जपलें म्हण्टा त्या फुलांचें 
काय मोल. 

दोगा फ़ाटीं नी परतली रे, 

दोगां जाणां येयलीं तिवूं मूं 
: अशीं दोगां जाणां त्या मळार येयलीं आनी मोठो तांदूळ- 
गोटो घायलो नी मोठें शीत काय कोन्न जेयल्यां. 

बरीं जेवन - खावन आसा रे, 

बरी जेवन - खावन आसा मूं 
: असो बरो शेनवाराचो दीस गेलो, आयताराचो दीस 
पावलो, आयताराचो दीस सरलो आनी बरो सोमाराचो 
दीस काय आयला. 

कुंवरा न्हीद नायी भूक रे, 

कुंबरा न्हीद पडना भूक मूं 
: असो काय सोमारा दीस कुवर काय मोठो पारे काय 
राखता रे देवा! 

घरी म्हातारी ती आजी गे, 

न्हीद निंद्रा न्हिदतेली मूं 
: बरी काय म्हातारी - आज्जी, बारा बरां राती घोरोण्यो 
तर काडटा आनी परवण्यो तर परबंता आनी ती म्हातारी 
न्हिदला केलो आनी कुंवर काय असो भायर तर सल्ला. 

धल्ला फुडें राज्या मार्ग रे, 

धल्ला फुडें राज्या मार्ग मू 
: अशे काय ते काळे राती त्या नबरंगी मंदिरा तर काय 
कुंबर चडों लागला. 

कोण मौज देवा जाता रे, 

साडे-तिनशीं दासीं आसा मूं 

कन्ये पारे नी राखता रे, 

कन्ये पारे नी राखता मूं 

: अशी काय कुंबरा बच्चों काय वाट म्हण्टा देवा कशातरेन 
तर ना. 


कुवर पळयता देवा वाट रे, 

केन्ना आपल्या मेळटा वाट मूं 
: अशे नी जप जपले, मंत्र नी साधन केले नी त्या कुंबरान 
कोण वर्तुमान केलें नी रूप काय आपलें तर बदलिलें. 

कुंवर चल्ला नी रुपान रे, 

कुत्र्या रुपान तो गेला मूं. 
अशें काय साडे-तिनशीं दासीं झेमेत आसतना दुसरें बरे 
काय रूप धल्लां नी त्या शिह्लेच्या रूपान काय उड़ी तर 
माल्ल्या. 

नवरंगी मंदिरां पावलो रे, 

नवरंगी मंदिरा पावलो मूं 
: अशे काय जप जपले, मंत्र साधन केले, कुंबराचें रूप 
काय धल्लें आनी दोळ्यांनी दोळेभर तर पळयता. 


कन्ये नवरंग फुल्लो रे, 

कन्ये नवरंग फुल्लो मूं 
: सारीं आंगां नबरंगां फुलला नी, म्हाल फूल म्हण्टा 
तें मस्तकार फुल्ला आनी मोठे काय नाग काय 
धोलता. 


कुंवर गुल्ठ देवा जाला रे, 

कुंवर गुल्ल देवा जाला मूं 
: मोठो काय कुंबरा हात घालचें म्हण कळना, काय 
परतवंचें म्हण कळना, नाग अशे काय मोठे फुत्कार तर 
काडटा. 


कितें जाता तेचें जावू रे, 
घडटा तशें देवा घडो मूं 


: असो गेलो आनी म्हाल फूल आसा त्या फुलां हात 
तर घातला. आनी फूल मोड़च्या येळे काय अशी कन्या 


I60 


अनन्य 


सावशीद जाली आनी तोंडावेल्यान असो हात वोडल्यार 
काय हाती तर सांपडला. 


कुंवर हातीक सांपडला रे, 
कुंबर हातीक सांपडला मू 


: अशें काय दोळे-नदरो काय बंद आसता आनी जाता 
तसो कुंवरा काय काडला आनी समुद्रांत भिरकाटून भायर 
तर माल्ला. 


सात समुद्रा नी भायर रे, 
रणा कुंवर नी पडला मूं 


: असो काय सात समुद्रां भायर कुंवर काय रणा पडलो, 
समुद्रां काय पित्र काय लागलें हुबूंक. 


कुंवरा लागलें पित्र हुंबपाक रे, 

समुद्रां लागलें पित्र हुंबपाक मूं 
: आशी त्या नंतर ती कन्या सावशीद जाली. मोठो सगळ्या 
आंगाचो भार काय सगळ्या आंगां पावला आनी तें पित्र 
काय मोठें कोण येळाचें समुद्रां हुंबता आनी चांद-सूर्य गेले 
अस्तबना, असो काय दीस तो जाला. 

बरें रेंदरांनी पळयला रे, 

माड काडप्या रेंदरानी मूं 
: अशे काय खाली येयले नी मोठे काय पित्र काडले आनी 


मोठे कसांत काय पुल्लां आनी ह्या रेंदरांली मोठी काय 
सभा तर बसल्या. 


कोणें सांगों एकल्यान जायना रे, 
पित्र कोणी इचारल्यार मूं 


: आतां म्हणलें की कोणी एक पित्र हिंगा पावलें म्हण 
इचारल्यार, कोणी एकट्यान बुसोन सांगों जायना आनी 
कोण पळय सांगता, तेंका म्हण लागले, आमच्या वोळी 
ना वांगडा काय ना!' आनी हें पित्र कोणी दाखयत तर 
आमकां म्हुणों लागले की पयली फांशी. 

बरें अशें मत केला रे, 

एक अट एकल्यान धल्ला मूं 
: अर्शे काय बारीक - मोठ्या, बायल-भुरग्यां सांगून काय 
अशे गप तर आसा. 


कोण मौज नी घडता रे, 

त्यावूं जिवलावंती नी राज्यांक मूं 
: असो काय त्या पुनावंती राज्यां म्हण्टा. पावस काय 
इंगळ्यांनी झडों लागला आनी न्हाणये न्हाणगारा येवन 
धर्यीं कावळीं तर न्हातात, येळेच्या दरवंजा म्हण्टा दाये 
बटेन दुकां नदी आनी उजयेवटेन रगताच्यो नदी काय 
व्हांवतात. 


दायेवटेन दुकां नदी रे 
उजये वटेन रगता नदी मूं. 


आयेपण नी तुटला रे, 
व्होटीं कन्ये नी पडलां मू 


: आरे देवा म्हण्टा, परमेश्वरा, माथ्यान वयता त्या 
देवा भगवंता म्हण्टा, भरतार गेल्लो रणा काय तर 
पडला आनी भरतारान सांगलेलीं सर्ता, जालीं घडितां 
म्हण्टा, आतां म्हण्टा आपूण काय भरतारा सोदी तर 
वयता. 


दोनी माथ्यार घेतला हात रे, 
राण म्हुणों कन्ये पडलां मूं 


वयता बोब नी मारीत रे, 
वयता बोब नी मारीत मूं 


: आशी म्हण्टा, दोन तीन राज्यां फाटीं सोडल्या आनी 
म्हण्टा त्या घडावंती कन्ये तेंच म्हण्टा तर जालां आनी 
तीं “सर्ता' सांगलेलीं “घडितां' जायनाका, ती काय म्हण्टा 
दोनीय हात धल्ले माथ्यार आनी चल्ल्या धुल्लासुरा मार्गान 
तर फुडें बयता. 


॥62 


दोगांय वाटेर एक जाल्या रे, 

दोगाय वाटेर एक जाल्या मू 
: आगे म्हणली की तूं खंय वयता काय म्हुणोन इचार 
काय त्या पुनावंती कन्ये काय तर इचारता. आपलो भरतार 
म्हण्टा गेलेलो, आपल्या म्हण्टा ह्या वटेन रणा पडल्यार 
सगळीं सर्तां घडटा सांगलेलीं, तीं काय आपलीं घडितां 
तर जाल्यांत. 

आपूण वयता भरतारा सोदी गे, 

आपूण वयता भरतारा सोदी मूं 


: आपलो नी भरतार म्हणली की तेंच सांगून गेलेलो तींच 
म्हण्टा सरतां आपल्या राज्यां तर जाल्यांत. 


दोगी सवती भयणी जाल्यो गे, 
आमी दोगा सवती भयणी मूं 


: आगे म्हणलें की सवती भयणी आतां म्हणलें की दोगांनी 
उपाय एक काय करया आनी भरतार खंयच्या राज्यां नी 
पडलो तो सोदूं तर या. 


वयता मार्गान तीं दोगा रे, 

वयता मार्गान ती दोगां मूं 
: अशीं काय दोगांय वयतना पुनावंती राज्यां काय दोगां 
तीं पाबोन तर पावल्यांत. जिवलाबंती कन्या नी तेचतरेन 


म्हण्टा, लुगटाची फाळी माथ्यार उडयल्या नी मोठीं राणपणां 
घेतल्यां नी चल्ल्या, मार्गार काय तर फुडें येयल्या. 


तुमी कोणा राज्यां वयता गे, 
तुमी कोणाच्यो त्यो कोण मूं 


: आगे बाये म्हणली की, आमचो भरतार गेल्यार की 
आठ-पद्रा दीस तर जाल्यां. 


तोवूं रणाक नी पडला गे, 
सांगलें सर्ता जाता घडितां मू 


: आपलो भरतार म्हुणों लागलो की तेंच सांगून गेला, तो 

खंयीय जाल्यार रणां पडला दिसता, आपूण म्हुणों लागली 
की वयता तर भरतारा सोदीक. 

तिगां येकू भरतार गे, 

जाल्यो सवती आमी भयणी मूं 
: जाता तें म्हणों लागली की जावं, घडटा तें फुडें तर घडों. 


यावू भरतार गेल्ले मार्गा गो, 
यावू भरतार गेल्ले मार्गा मूं 


: असो दीस आतां लांब आसा म्हुणोन म्हण्टा, तीं ना 
ना परीन भाशणां करों तर लागलीं आनी तेन्ना म्हण्टा 
चांद-सूर्य गेले अस्तबना की काळखां काय मोठीं तर 
नेटल्यां. 


पावलीं अरण्यां जगलाक रे, 

पावलीं अरण्यां जंगलाक मूं 
: अशें काय वागां पडटा गराड, कोल्यांक पडटा कुलाट, 
काय घुगाचे मावशेक पडटा की घुगाट. अशेतरेन म्हण्टा 
भयभिती जाता म्हटल्यार म्हण्टा रावों काय जायना, भरतारा 
सोद काय करू तर जायी. 

चलता राना देवा जंगला रे, 

चलता रानां देवा जंगलां मूं 
: अशीं कांय अटंगी वनां सोडून काय बारा बरां राती काय 
चंदणसुरा मळा तर पावल्यां. 


पावल्या म्हातारेल्या झोपड्या रे, 
पावल्यां म्हातारेल्या झोपड्यां मूं 


: आगे म्हातारे आज्जे म्हुणों लागलीं की, राणे म्हुणों 
लागलीं की, आमच्या भरतारा काय तुवें म्हुणों लागलीं 
की घात तर केला. 


भरतार जायो राणे दिवूं गे, 
जायो भरतार आमकां दिवू मूं 


: नाजाल्यार म्हण्टा, तुजी काय म्हण्टा, ही ताळ्यांची 
झोपड़ी काण्ण काय आमी सप्त्या सागरां काय तर मारतलीं. 

म्हातारे घात देवा घडला रे, 
म्हातारे घात देवा घडला मूं 


: तिगी आसा त्यो तीन वांटांनी काय तियेल्या झोपडे काय 
येंग मारता आनी आपूण काय ती शेंवटून मारतो म्हण्टा. 


बाये नमस्कार करता गो, 
बाये थंड तुमी रावाय मूं 


: अशीं काय थंड रावोंक तियेन काय तेंकां सांगल्यां 
नी बसकार काय तर केला. आनी चौगांय जाणा खबरी 
मारता, गोश्टी सांगता, उपदेश काय तर उलयता. 

गेलो तोवू नवरंगी तटां गे, 

कन्येन उडविला तेका मारून मूं 
: तुमी म्हुणों लागली की हांगाच रावात, आपूण म्हणली 
की त्या नवरंगी कन्येच्या म्हऱ्यां तर वयता आनी सगळें 
म्हुणों लागली की तियेडेन इचारून काय घेतां आनी तुमी 
काय बोब तर मारनाकाय. 


म्हातारी चल्ली भायिल्ल्यान रे, 
चलत्या मार्गाक चलता मूं 


: इतलें केली आनी ते नंतर म्हण्टा ह्यो कन्या बी तिगी 
जाणी तियेच्या फाटल्यान तर वयता. 

पावल्यो नवरंगी मंदिरा रे, 

पावल्यो नवरंगी मंदिरा मूं 
: अशी काय म्हातारी गेली आनी बाये पुता आपलें 
काय नातरू तर दी म्हणली आनी तिगी जाणी मागता तो 
आपलो भरतार तर दी! 


राणला दिव आमचो भरतार गो, 
दिव राणला भरतार मूं 


: आगो राणला म्हणलीं की तुये काय आमचो भरतार 
वधला नी तुजो काय सारीं जल्माचो भरतार काय तर 
वधला. 

आमकां होवू नी मेल्यार गो, 

फाल्यां जोडटा नेवो भरतार मूं 
: तुका म्हु्णों लागली की जलमा जावन आसा हें राणपण, 
तुका जल्मा काय भरतार जोडों तर जायना. 

तुंबूं देवांलीं ती रंभा गो, 

तुका जल्मा तें राणपण मूं 
: अशा तरेन काय सांगता तिगी जाणी कन्या, म्हातारी 
काय मागता आपलो कुंवर, अशी ह्यातरेन म्हण्टा कन्या 


काय थंयची काय उठली आनी मोठी काय इंद्रभवनां 
कैलासा तर गेली. 


देवा सोमे तिव गेल्या रे, 
देवा सोभे तिवूं गेल्या मूं 


: अशी काय देवा सोभे वचून म्हण्टा की, म्हाल समय 
काय देवांची काय मोठी तर पेट्टा. 


लाख रंभा एक ही रभा रे, 
नाचों लागल्यो नाच करच्या मूं 


: अशी काय ही आसा ती मोठी काय नाच काय करू 
बयता, नी म्हण्टा की देवांचे सोभे ती काय नाच करता 
आनी म्हण्टा सोभेची समय काय तर पालवली. 

देवांची तिवू नी सभा रे, 

कन्येन काय नी हारयली मूं 
: अशें काय पळयल्यार म्हण्टा, पुराणां -पटयेर म्हण्टा की 
नरमनशां की मोठी काय हात लागली आनी म्हण्टा काय 
भश्टली. 

सोभे कायी येवू जायना गे, 

सोभे कायी येवू जायना मूं 


: देवांनी आनी खेरीत रंभांनी सांगलें, तुर्वें काय भरतार 
म्हण्टा जोडलो आनी तुजो काय नरमनीस तर भरतार. 

तुजें मस्तकाचें फूल गो, 

कोणीन मोडलां तेचें फाटल्यान वच मूं 
: अशी सोभे वयली तिये काय काडून वडयला आनी 
अशातरेन ती आपल्या मंदिरां येयली आनी पळयल्यार 
म्हण्टा की बारीकसाणेन आपल्या जल्मां तर राणपण. 


घात जालो देवा म्हाजो रे, 
उपाय नायी देवा लग्न मूं 


: इतलें काय म्हण्टा आपूण न ममनशा भश्टलें आनी 
आतां सोभे काय वचों तर जायना आनी सोभेन काय 
आपल्याक देवरंभांनी सोडला तर देवा आनी हो म्हण्टा 
खंय रणां पडलो तो म्हण्टा कोणाच्यान जिवदान करुंक 
तर जायना. 


देवा घात केलो म्हाजो रे, 
देवा घात केलो म्हाजो मू. 


: अशी काय इचारू लागलीं तेंकां, आगो बाये पुता 
म्हणली की आको तर भयणी! 


तुमच्यान उपाय जाता जाल्यार गे, 

कराय फुडें तोवू उपाय मूं 
आपल्याच्यान म्हणों लागली की उपाय काय जायना, 
आतां म्हुणों लागलीं की आमचो भरतार वधला 
आनी आमी काय दुसरो तर जोडटा. आमकां म्हणों 
लागलीं की ह्या भरताराची मोठी काय बोड तर नायी रे 


देवा! 


तुका वोड नी आसल्यार गो, 
तुवूं कर नी जिवदान मूं 


: खंय आसा तेका सोदून म्हण्टा, तुयें जिवदान काय 
करचो ना जाल्यार जल्मां तर राणपण काय घेवंचें. 

चेपून लागली चरणां घेवू रे, 

त्यावूं कन्यांचीं ती घेवुंच्याक मूं 

: आपूण म्हुणों लागली की भल्ल्या समुद्राक काय वचपा 
म्हुणों लागली की तुमकां काय मार्ग तर दिता. जाता तो 
उपाय तुमी म्हणों लागलीं की कराय आनी ते पसत चरणां 
काय घेवूं काय ती कन्या तर लागली. 


बरीं चल्लीं समुद्रा तिरा रे, 

बरीं चह्कीं समुद्रा तिरा मूं 
: अशें आपूण म्हण्टा तांदूळ मंत्रिले दोन तरांचे आनी ते 
काय मोठे त्या कन्यांडेन तर दिल्या आनी हे उकडे तांदूळ 
आसा ते काय आपल्याचेर मार, आपल्याची काय तर 
व्होड़ी जातली नी त्या व्होडयां बसोन काय पैलतड़ी तर 
वचाय. 


इतलें तेंका नी सांगला रे, 
इतलें तेंका नी सांगला मूं 
: आनी तें पित्र मेळळ्या नंतर म्हण्टा मागीर काय आलतडी 


येयात नी सुरय तांदूळ मारात, तेचे नंतर काय आपूण कन्या 
तर जातली. 


अशी कायी नी सांगता रे, 
देव वराची ती कन्या मू 


: अशे काय उकडे तांदूळ दिल्ले ते त्या कन्यांनी हे कन्येचेर 
तर मारल्या. 

कन्ये जाली देवा व्होडी रे, 

कन्ये जाली देवा व्होडी मूं 
: अशी काय समुद्रा व्होडी सोडली नी म्हातारी कांय व्हल्ले 
ताणूंक तर लागली. 


पयले तडी व्होडी पावल्या रे, 

पयले तडी व्होडी पावल्या मूं 
: अशी काय व्होड़ी काण्ण धक्क्या लायली नी तिगांय 
ह्या व्होड्या बसून रेंदेरकारां इचार तर करता. आरे बाबा, 
रेंदेरकारांनो, कोणाले पित्र काय ह्या आठ-पंदरां दिसा काय 
देखल्यार आपल्या तर सांगाय. 

नमस्कार तुमकां जोडटा रे, 

तुमकां आमी आपोवन व्हरना मूं 
: शेटूट! म्हणलें की आपणें कोणालें प्रेत म्हणलें 
की ह्या राज्यांत देखलेंना आनी आपल्याक तूं 
इचारनाका. 

अशें रेंदेर सगळे सांगता रे, 

आशें रेंदेर सगळे सांगता मूं 
: अशे दोन दीस बुसून काय तेमी सगळो काय रेंदरांवाडो 
काय इचारलें आनी सरत्या शेवटा काय म्हातारो काय 
जाण्टो एक रेंदेर तर आसा. 

बरें रेंदराल्या घरींक रे, 

बरें रेंद्राल्या घरींक मू 

म्हाज्या रेंदरा नी तूं मामा रे, 

म्हाज्या रेंदरा नी तू मामा मूं 
: ह्या वटेन कोणालें पित्र काय येयल्यार, देखल्यार काय 
आपल्याक सांग तर तूं! आगे म्हण्टा, आपूण तुमकां 
सांगता म्हटल्यार काय तुमी बोवाळ करुं तर जायना! 

बरें पित्र दाखयलां रे, 

रेंदरामामान नी जाण्ट्यान मूं 
: असो काय कस काय तेमी उस्तीला आनी पित्र काय 
तेमी बयर तर काडलें आनी पुनावंतीन काय बरें पुनावन, 


निखळावन पडलेलें तें काय घडाबंतीन घड़यलें आनी 
जिवलावंतीन काय जिवदान तर दिलां. 


बरो जिवदान तो दिला रे, 

बरो जिवदान कंबरा दिला मूं 
: असो काय कुंबर न्हिदलो उठलो सो जालो आनी बायलां 
त्या कन्यां काय इचार तर करता. 


राणला खंयी राज्या येयल्या गो, 
आपल्या फाटल्यान खंयी भोंवता मूं 

: तुमकां म्हण्टा भरतार नासतना काय न्हीद जायना, आपूण 
गेल्यार आपल्या फाटल्यान कित्या काय भोंबता म्हणून 
तेंच्या मुखार जास्ती काय गोश्टी तर बोलता. 


बरी मजा तुमी करता रे, 
तुमच्या फाटल्यान आपूण येयल्या मूं 


: अशा समुद्रा तिरा येयलीं आनी या म्हुणों लागलीं काय 
स्वामी पती भरतारा या ते पयले काय तड़ीक. 


उपाय नायी देवा यत्न रे, 

भल्ले समुद्राक आतां मू 
: आगे प्राणसखे वस्तुरे म्हणों लागलो की उपाय ना एक 
म्हणों लागलो की आतां म्हुणों लागलो की कशातरेन 
उपाय यत्न तर करात आनी तूं म्हुणों लागलीं की सांगतालो 
म्हुणों लागलो की, तुज्या फाटल्यान आमी तर भोंबतालीं. 
अशें म्हणलीं आनी त्या व्होड्यांत बसलीं आनी या तरेन 
आयले तड़ी काय पावल्यां. 

माह्ले सुरय व्हडयेर तांदूळ रे, 

जाली नवरंगी ती कन्या मूं 
: अशी काय नवरंगी कन्या म्हण्टा की सुर्या - चंद्राची 
की ती ह्यातरेन म्हण्टा माणकां - मोतयांचें दान दिवन तर 
जाल्या. 

बरें नवरंगी नी तें राज्य रे, 

दिला म्हातारे ते आजे मूं 
: अशें काय म्हातारे आजे म्हणली की हें राज्य काय 
तूं चलय नी ह्या राज्यां तर तूं राव आनी तीं चौगी जाणां 
नी तो कुंवर आसा तो फार्टी काय आपल्या राज्यां तर 
येता. 


बरीं राज्यांक तीं येता रे, 
बरीं राज्यांक तीं येता मूं 


: अशीं काय राज्यां सोडीत काय शिमो वलांडीत, काय 

पाबलीं, काय जिवलाबंती राज्यांत आनी जिवलावंती 
कन्येन आपलें काय आसा तें राज्य मोठें दासींक काय 
दिलें आनी मोठें काय फुडें तर चल्ीं. 

बरें घडावंती राज्या रे, 

बरें घडावंती राज्यां मूं 
: अशें काय घड़ाबंती कन्येन म्हण्टा, सगळे काय आसा 
तें दासीं - बड़कुरां काय सोडलें नी मोठी काय तीं त्या 
राज्यांतल्यान फुडें तर चलो लागलीं. 


आनी कुंवर घेता कामावती नाव रे, 

कुंवर घेता कामावंती नांव मू 

आगार नायी तेच्या बोड़ार रे, 

उतक्या बोडान कुंवर भोंवता मूं 
: अशीं काय तीं पितांबरां - साडी न्हेसल्यां नी कुंवर 
म्हण्टा की एक हात जुनेर न्हेसणार तर आसा. असो तीन 
वेतां फाळयेचेर इतलो म्हण्टा परदेस काय भोंबोन काय 
त्या पुनावंती राज्यां तर पावली. 


पावल्या पुनावंती राज्यां रे, 
पावल्या पुनावंती राज्या मू 


: ते पुनावंती कन्येन आपलें आसा तिंतलें म्हण्टा आपल्या 
दासीं दिलें नी मोठीं काय सगळीं उठून फुडें मार्गा लागलीं. 
फुडें मार्ग नी चालता रे, 
फुडें मार्ग नी चालता मूं 
बरी चालोन चालली रे, 
बरीं पावोन पावली मूं 


: अशीं त्या तटबंदी आंगणां काय त्या कुंवराच्या घरीं तर 
पावल्या. आनी कुंबर म्हण्टा दोनीय हात घेयले माथ्यार 
आनी कामाबंती तटां काय 'कामावंती नारी555' म्हण्टा! 


तुजेसाठी जग माडयता गे, 
तुजेसाठी जग माडयता मूं 

धन्य धन्य नारायणा रे, 

माथ्यान वयत्या सुर्या परमेशरा* मूं 
: असो म्हणलो नी मोठो दार काय हुंपिलें नी मोठो काय 
घरीं भितर तर सल्ला. 

चल्लो म्हाल नी कुडींक रे, 

चल्लो म्हाल नी कुडींक मूं 

मिठा धींव नी उपशिला रे, 

मिठा धींव नी उपशिला मूं 
: आशें काय तें पित्र काडलां नी मोठें काय खाक्यां माछ्लां 
नी मोठो धळधळीं काय रडों तर लागला. 

कटा कटा कामावंती गे, 

तुजेसाठी जग फिरला मूं 
: असो काय बोब मारता नी चौगी जाणी कन्या आसा 
त्यो काय तटबंदी आंगणां रावन काय कशी काय मजा 
तर पळयतात. 

बरो बोब नी मारिता रे, 

बरो रडणे नी रडिता मूं 
: आरे स्वामी पती भरतारा म्हण्टा, मेल्लें में काय म्हण्टा 
कशातरेन तर जिवदान जायना आनी त्या पित्रा खाक्या 
मारून तुर्ये बोंब माल्ली नी तुर्ये नाक माल्लें नी, तरी तुज्यान 
जिवदान करों तर जायना. 

तेवू मेल्लें जितें में रे, 

आगीन प्रवाळून लासचें मू. 
: अश्यो तेणीं ज्यास्ती मारल्या नी हो चड चड धळधळ्यां 
काय रडों तर लागला. 

काडचो फोर्ड, फोंडा पुरचें रे, 

मेल्लें में जिवदान जायना मू. 


* परमेशरा > परमेश्वरा 

: अशातरेन म्हण्टा हीं काय मोठीं काय तेका बनावट तर 
करतात आनी तो बोबो काय एका वटीन मारता आनी 
मोठो धळधळीं रडों काय तर लागता. आरे स्वामी पती 
भरतारा म्हणों लागली की तूं तें आंगणां सोड आनी तूं 
म्हुणों लागलो की भितर तर बस. 

देवा केदीं नी सोडिना रे, 

पित्रा केदीं नी सोडिना मूं 
: आरे पिशा म्हणों लागली की तें पित्र म्हुणों लागलीं की 
तुज्यान तर जायना जाल्यार आमी तरी लासतात. 

कुंवर घरींक तो गेला रे, 

श्याम - नाम कुंवरा सांगला मू 
: अशी नवरंगी कन्या आसा ती म्हुणों लागली की स्वामी 
पती भरतारा म्हुणों लागली की आमच्यांनी म्हुणों लागली 
की त्या पित्रा तर पळोवूंक तर जायना. गेली नी मोठी घरीं 
काय पलंगार तर बसल्या. 


तिगी जाणी आगणां आसा रे, 
तिगी जाणी आंगणां पावल्या मू 


: अशें काय सगळें तियेचें काय निखळून, पडलेले तें 
पुनाबंतीन पुनोवन काय तयार तर केलां. 

काय तेयेची नकसुदा रे, 

सगळे पुनोवन तयार जालां मूं 

म्हाजें काम भयणी जालां गे, 

घडावंती फुडें तूं सर मूं 
: अशे काय घडावंती कन्येन काय तें जाता तशें सगळें त्या 
तरेन घडोवन काय सोडलां. 

दोनय कामां तेणीं केल्या रे, 

घडावंती पुनावंती कन्यानी मूं 
: अश्यो त्यो दोगी फाटीं रावल्यो आनी जिवलावंती कन्या 
काय फुडें तर सीं. 

बरी लागली मंत्र जपूक रे, 
जप जपता मंत्र बोलता मूं 
दाये हाती आसा अमृत रे, 
अमृताची तियेंची मुदी मूं 
: अशें काय जिवलावंतीन काय त्या अमृताची मुदी काय 
तियेच्या तोंडांत काय घातली, ते नंतर उदकाची धार तर 
घातली. 


कन्या न्हिदलेली जागरूत जाल्या रे, 
कन्या न्हिदलेली जागरूत जाल्या मूं 


: बऱ्यो म्हण्टा तियेच्यो त्यो वधलेल्यो त्यो घावो काय 
म्हण्टा त्यो माथ्यापोंदच्यो घावों काय अश्यो भरो तर 
लागल्या. 

बरी सुर्या नी वराची रे, 

बरी सुर्या नी तेजाची मूं 


: अशातरेन कन्या काय म्हण्टा जाल्या उपचाराशी उठून 
काय बसल्या, तटबंदी आंगणा काय चौगी जाणी तर 
बसल्या. 


बर्‍्यो भितर सरल्या रे, 
बर्‍यो भितर सरल्या मूं 


म्हाजे कामावंती नारी गे, 

म्हाजे कामावंती नारी मूं 
: असो बोब काय कुंवर पलंगार रावन काय मारता आनी 
अश्यो वचून काय त्या म्हाल सभे काय चौगी जाणी काय 
बसल्यां आनी त्या नंतर नवरंगी तर येवन बसल्या. 

कुंबर फुडें नी बसला रे, 

पांच जाणी त्योवूं कन्या मूं. 
: अश्यो पांच जाणी कन्या नी कुंबर सुशेग काय तर 
बसल्यां. 

बरी शेखा कामावंत गे, 

बरी शेखा कामावंत मूं 


I74 


अनन्य 


: असो कुंबर काय जल्मा येयला तेन्नाच्यान मोठो दीस 
काय मोठो येळ तर बरोवन तर दवल्ला. तिये काय मुखार 
कितें घडटा तें आता काय खबर आसता, तितलेंय तियेन 
बरोवन काय मोठें सुशेग तर घेयलां. 


म्हाज्या स्वामी पती भरतारा रे, 
यावूं मामा आमच्या राज्यां मूं 


: आरे स्वामी पती भरतारा म्हणों लागली की, याबूं 
आमच्या राज्यां म्हुणों लागली की, ह्या राज्यां रावोन तर 
फायदो तर ना. आमच्या मामा राज्यां वचोन काय आमी 
राज्य काय चलोवंक तर जायें. 


कुंवरा कायी खबर नायी रे, 
कुंवरा कायी खबर नायी मू 


: आपणी म्हुणों लागलो की प्राणसखे वस्तुरे, राज्य काय 
आपल्यान पळयलें ना म्हण्टा की पद. 

आपलें हेंवूं तेंबूं राज्य गे, 

खंयच्या राज्यां जायें वचू मू 
: अशें काय किरवटे पानां शीर खावंचे पयलीं झरझरी 
काय पत्र बरयलें कामावंती नारीन आनी सय काय माल्ल्या 
कुंबरान आनी धाडून काय त्या सेनापती राज्यांक तर 
दिल्या. अशें काय दोन दिसां भितर म्हण्टा, बुधवाराचे 
दिशी म्हणों लागली आमी की सगळीं काय आनी त्या 
राजा मंडळी काय बसों तर जायी. 


बरी राजाली मंडळी रे, 

त्यावूं बुधवाराच्या दिसा मूं 
: बरें म्हुणों लागली की, त्या चंदणसुरा मळा म्हुणों लागली 
की कणकीचे दामे, शेमेलीचे ताटे आनी बांभळीच्या 
कांट्यांनी बंय तर करू जायी. 

णव धावू सूळ जाये रे, 
तयार करू नी ते राज्या मूं 
: अशे काय कोणा गुमान कळनासतना म्हण्टा ह्या राज्यां 
म्हण्टा की णव - धा सूळ काय करू जाये आनी त्या नंतर 


म्हण्टा सगळे लोक काय, सोभा येवन काय त्या मळार 
बसों तर जायी. 


इतलें राजा येयलां पत्र रे, 
इतलें राजा येयलां पत्र मूं 


: राजान म्हण्टा कोणा शाद ना गुमान नासतना म्हण्टा की 
णव अशे काय मोठे कणसां सूळ काय तर केल्या. 


येक तीन कणसां सूळ रे, 
येक तीन कणसा सूळ मूं 


: आनी सगळ्यां म्हण्टा लोकां म्हण्टा की ताकीद दिली 
की, मोठी म्हण्टा बुधवारा दिसा म्हण्टा, सभा काय त्या 
चंदणसुरा मळा काय मोठी पुनोवंक तर जायी. जाण्टे जावं 
नेण्टे बुसून म्हण्टा की ते दिसा घरीं तर रावो तर जायना. 


अशी वर्द राजान केला रे, 
सेनापती राजान वर्द मू 


: मोठो राजा काय आपले ते सभे काय येवपाक काय पत्र 
तर धाडलां. अशी म्हण काय सभा बोलयली नी मोठी 
काय त्या बुधवारा दिशीं हेमी काय मोठें वारू सज्ज तर 
केला. 

बरें कामावती नारीन गे, 

बरें कामावंती नारीन मूं 


: अशें काय आंगणां पावलीं नी मोठीं काय वारवार बसली 
नी सगळे बसून काय वारवार, वारू आकाशांत काय तर 
मोठो तर सोडला. 

बरे शब्द नी बोलता रे, 

बरे शब्द नी बोलता मूं 

भुली केल्लो होवूं शिरंगार रे, 

वयचो भुली तोवू सगळो मूं 
: अशें घर-दार म्हण्टा, बाग-बागशेर सगळें म्हण्टा तें 
भुली काय मोठें तर गेलें. 

सरपट जालें मळ-मैदान रे, 

सरपट जालें मळ-मैदान मूं 
: असो काय वारू उडलो काय आकाशां-मंडळां, सात 
वनां सोडून काय तो त्या सेनापती राजा सोभे काय देंबला. 

बरो सोभे वारू देंवला रे, 

बरो सोभे वारू देंवला मू 
: असो काय सोभे देवलो आनी त्या कामावंती कन्येन 
काय त्या राजा म्हन्यां तें पत्र काय वड़यलां. 

राजान पत्र हाता घेयलां रे, 

राजान पत्र हातां घेयलां मूं 

देवा पत्र पळयल्यार रे, 

वाचोंक येयना राजा पत्र मूं 

दोळ्यां धळधळ्यां व्हांवता दुकां रे, 

राजा दोळ्यां व्हांवता दुका मूं 

कुंवर जल्मा येयला राजा रे, 

शेणा गायरीं कुंवरा पुला मूं 


: असो काय परधानान काय वाचल्यार म्हण्टा, शेणा 
गायरीं काय कुंवरा पुछ्ला, त्या नंतर काय मोठो वयर काय 
काडला. 


गाय खोटी दमडी इकला रे, 
गाय खोटी दमडी दिला मूं 

: आरे लोकांनो म्हण्टा, सोभा म्हण्टा राजा बसली काय 
म्हण्टा, आयकया कानांनी काय म्हण्टा, ह्या राज्यां सेनापती 
राजा, कुंबरा कोण वर्तुमान तर जालां. 


बरें कानांनी आयकया रे, 
बरें कानांनी आयकया मूं 


: असो काय मोठो काय म्हण्टा त्या कुंवराक काय मारून 
वडयलेलो त्या शेखा कन्येन म्हण्टा जिबदान केलो. 
पाताळांतल्या शेखा अमृत तर हाडून. 


थिंगां सान मळार चल्ला रे, 
मळा-मैदान बांदिलां मूं 
: अशें काय तें काय कन्येक मोठी काय त्या सेनापती 


राजाली धाकटी बायल आसा तिणें गुप्त काय करून तर 
वडयला. 


तियेन मान्न धन्नी उडयला रे, 
तियेन मान्न धन्नी उडयला मूं 


: परधान सांगता सारके आयकया म्हण्टा, लक्ष धोन्न तुमी 
तर आयकुबंचें. अशें करून म्हण्टा तें हाडून म्हण्टा कुंवरान 
काय तें मिठा राशीं घान्न म्हण्टा कुंवर काय जग फिरत तर 
गेला. 


तिगी कन्या कुंवरान जोडल्या रे, 
तिगी कन्या कुंवरान जोडल्या मूं 


: अश्यो तिनी कन्या जोडून काय ती नवरंगी कन्या आसा 
ती अखेर काय तर जोडल्या. 

परतून घेवन कुंवर येयला रे, 

परतून घेवन कुंवर येयला मूं 
: त्या नंतर येवन म्हण्टा ती कामावंती कन्या आसा तिका 
काय जिवदान तर दिला. 

येयला सेनापती राज्यां रे, 
येयला सेनापती राज्यां मूं 


: असो णवूय जाणां बैजिणीं म्हण्टा कडकड़ो भछ्लो नी, 
धाकटे बायले आसा तिका कोण वर्तुमान तर जालां. 


देवा जिवा घात जाला रे, 
आतां जिवा घात जाला मूं 


: आनी तेन्ना पत्राचेर म्हण्टा कोण वर्तुमान सांगता, परधान 
उलोबन तर सांगता. 


सत्य वयता सत्याडेन रे, 
पाप वयता पापाडेन मू 


: अशें सगळें वाचून म्हण्टा सगळ्यां लोकां काय कळयलें 
आनी तीन कणसां सूळ आसा ते काय तीन मार्गार तर 
पुरल्यां. 

णव वैजिणी चडयला रे, 

सुळार गुप्त नी करिला मूं 
: राणांनों म्हण्टा तुमी दोन दोन शिंपले द्रियें म्हण्टा संबंद 
खायलें नी आतां म्हण्टा दोन दोन शिंपले तर खाया. 

राजा धाकटे बायले व्हयला रे, 

तीन मागार पूल्ला सूळ मूं 
: आगे राणे म्हण्टा, तुका म्हण्टा की राज्य चलोवपा जायें, 
आता म्हण्टा राज्य चलय म्हण्टा, तिये काय मोठो काय 


गाणीत घायला तिरसूळ आनी म्हण्टा गाणीन सुळार तर 
चडयला. 


गुप्त राणेक तो केला रे, 
गुप्त राणेक तो केला मूं 


: आनी त्या नंतर त्या कुवरान काय आपल्या त्या सेनापती 
राजा बाप्पा तर धल्ला. 

तेची आसा तिवूं माया रे, 

जाल्ल्या थिंगा आसा माया मूं 

म्हाज्या पृता नूं तूं पृता रे, 

आपल्या काम एक आयक मूं 
: इतले म्हण्टा तरास केले, इतले म्हण्टा तरासांनी आपल्या 
घरा तर पावलो. आपलें म्हण्टा आयेवपण काय गळ्यां 
दवर आनी कुकमाचो तिळो काय कपला लावपाचो तो 
तर दवर. 

कुंवरा खरें देवा दिसला रे, 

बाप्पा दिता तोवू जिवदान मूं 
: केन्ना म्हुणों लागली की बाप्पा हत्या करू जायना म्हण 
काय माया सांगता नी वचोन काय तो बाप्पा मांडयेर तर 
बसता. 

पांच जांणी त्योवूं कन्या रे, 

पांच जांणी त्योवूं कन्या मूं 

माये हाडला नी तो सोभे रे, 

माये मांडयेर बसल्या सुनो मू 


: अशें काय माये मांडयेर सुनो बसल्या नी, बाप्पा मांडयेर 
तो कुंबर काय बसला आनी ते सोभे मंडळा तेमी काय 
मोठ्या अर्थ-उमेदीन काय, लग्न काय तडाख्यान तर केलां. 


लग्न जाला संपादून रे, 

लग्न जाला संपादून मूं 
: आनी त्या कुंबरा बयर नी काय बसयला त्या राज्या सोभे 
काय शिंवासनार आनी राज्य काय चलोवंक तर दिलां. 


कन्या आसा घर म्हाला रे, 
कन्या आसा घर म्हाला मूं 


780 


अनन्य 


: बाप्पा शिवाय ना संवसार आनी माये शिवाय ना जल्म 
म्हण्टा, अशातरेन म्हण्टा बाप्पा नमस्कार तर करचो, माये 
नमस्कार! 

कंथा आसों राजवैशा रे, 

ह्यावू सेनापती राज्या मूं 


: अर्शे काय त्या कुंबरान सेनापती राज्य चलोवंचें आनी 
ही कथा मार म्हण्टा ह्या सेनापती राज्यां तर उरों! 


आमची कथा नी सोंपल्या रे, 
इतली कंथा आमची सोंपल्या मूं 


(टीप : केपे तालुकयांतल्या कर्ल गांवांत घोळणुर्केत आशिल्ली ही गितकाणी 
4 सप्टेंबर 99 दिसा रातची संकलीकेच्या आमोणें-केपें हांगाच्या घरा 
खाशेलेपणान गावन घेवन अक्षरबद्ध केल्ली आसा. 
गितकाणी हें सामाजीक, सांस्कृतीक तशेंच मानववंशशाख्रीय अभ्यासाचें एक 
महत्वपूर्ण साधन. संवसारीक मळाचेर ह्या दृश्टीकोनांतल्यान तिचो अभ्यास 
जाता. प्रस्तूत लोककाणी हे नदरेंतल्यान भोव म्हत्वाची आसा. हे काणयेंत कांय 
जातींच्या नांवांचो उल्लेख आयला. ज्या काळार ही काणी जल्माक आयली, त्या 
काळा वयल्या समाजाची मानसीकता आनी सामाजीक रचना तातूंतल्यान दिसता. 
ही काणी कोणेतरी आज्ञात व्यक्तीन रचिल्ली, हांगा ती एक सामाजीक अभ्यासाचे 
साधन म्हण दिल्या हाची वाचकांनी उपकार करून नोंद घेवची. 
- संपादक) 
000 

डॉ. प्रकाश वजरीकर : जल्म : 
966, नाटककार, समिक्षक. चवदा 
कोंकणी आनी आठ मराठी स्वतंत्र 
नाटकांचे लेखन. सगळीं नाटकां 
स्टेज जाल्यात. भौतेके नाटकांक 
लेखन पुरस्कार प्राप्त “आनी एक 
बुटो फुक्लो, * “साद अंतर मनाचो', 
'घट्टाण कोणाचें?” नाटकां पुस्तक 
रुपान प्रकाशीत. वज्रघात' हें 
समिक्षेचें पुस्तक प्रकाशीत. कोंकणी 
भाशा मंडळ - गोंय उत्कृश्ट साहित्य 
पुरस्कार (2005) आनी कोकणी 
कला साहित्य केंद्र. उत्कृश्ट नाट्य 
पुरस्कारांनी (2007) सन्मानीत. 
संपर्क : बामन हॉटलालागीं, कारापूर, 
विठ्ठलनगर, साखळी, गोंय 403505. 
मो. : 9923245603. 

डॉ. प्रकाश वजरीकार 


पावस आनी कोंकणी कविता 


“संस्कृत साहित्यांत वर्षा वर्णन ह्या लेखांत डॉ. 
अनंत राम भट हांणी संस्कृत साहित्यांत वर्षा रुतूर्चे वर्णन 
मुखेलपणान दोन तरांचें दाखयलां. एक सार्दे तर दुसरें 
कल्पनेच्या विलासांत रमिल्लें. साद्या वर्णनांत कल्पनांची 
भरारी ना. तें वर्णन कथनात्मक पद्धतीन आसा. देखीक 
राजा दशरथ आपले शिकारेच्या प्रसंगाचे वर्णन करता. 
“गर्मी एकदम ना जाल्या. थंड कुपां दिसूंक लागल्यांत. 
तांकां पळोवन बेबे, चातक, मोर बी आनंदीत जाल्यात. 
शेवण्यांचीं पाखां भिजल्यांत. .....' ऋष्यमूक पर्वताचेर राम 
लक्ष्मणा कडेन मिर्गार्चे वर्णन करता तें सादेच पद्धतीन. माघ 
कवीन “शिशुपालवध' ह्या काव्यांत वर्षा रुतूर्चे सादेंच वर्णन 
केलां. तशेंच महाकवी कालिदासान ऋतू संहारांत केले 
वर्षा रुतूचें वर्णन सादेंच अशें अनंत राम भट हांचें मत. डॉ. 
अनंत राम भट हांच्या मतान संस्कृत साहित्यांत कल्पना 
विलास, रुपकांचो सुंदर आविश्कार वर्षा रुतू संबंदीच्या 
साहित्यांत भरपूर आसा. वैदीक साहित्यांत लेगीत ऋचांनी 
वर्षा रुतूचें काव्यात्म वर्णन दिसता. कवीच सैम जावन 
वर्षा रुतूत समरस जावन वता म्हणपाचे दाखले पळोवंक 
मेळटात. महाकवी कालिदासाच्या मेघदूत महाकाव्याचो 
संदर्भ ह्या वर्णनांक लागता. पावस आनी विरह-शुंगार हांचें 
सुंदर चित्रण संस्कृत साहित्यांत आयलां. 

संस्कृत साहित्यावरवींच हेर भारतीय भासांनी 
पावसार्ची तरेकवार रुपां कशीं आयल्यांत तांचेर कवी रमेश 
वेळुस्कार हांणी कोंकणी-मराठींत बरेंच बरयलां. उत्तर 
भारतांत तर श्रावणांत झोपाळे पडटात. आनंद-उधाण 

येता. लोकवेदांतूय पावसाचीं तरेकवार रुपां 
थळ-काळाप्रमाण पळोवपाक मेळटात. 

कोंकणी कवितांनी येवपी पावसाची 
तरेकवार रुपां पळोवप गरजेचें दिसता. अंदूं 
वर्साचो (20]5) केंद्रीय साहित्य अकादेमीचो 
युवा साहित्य पुरस्कार फावो जाल्लो अन्वेशा 
सिंगबाळ हांचो “सुलूस' कविता झेलो, 
“एक थेंब' हे कवितेंत पावसाच्या थेंब्यान 
सपन सुखांचो सोद घेतना दिसता. पोरूं वर्सा 
(204) साहित्य अकादेमी युवा पुरस्कार 
फावो जाल्ल्यो कवयित्री श्रीनिशा नायक 
“पिंपळा पानां' ह्या कविता झेल्यांत यादीचो 
पावस गांठयतना म्हणटा - 
पावस तुज्या यादींचो 
आक्रेता तनां-मनांत 
तसलो पावसूच पडूक ना 
अजून धतरिच्या गोपांत 

पयल्या पावसाची रुपां-वर्णनां खुबश्या 
कवींनी केल्यात. पयल्या पावसाची सुलूस. 
ताच्या नाद्‌, रुपां सयत केन्ना केन्ना लयबद्ध 
रितीन तर केन्ना केन्ना सुस्तपणान तर केन्ना 
केन्ना बेभानपणानूय कवी व्यक्त जाल्ले 
दिसतात. गोवा कोंकणी अकादेमीच्या 
“पयलो चंवर हे येवजणे खाला उजवाडाक 
आयिल्ल्या लेखकाच्या  पयल्याच 
पुस्तकांनी (कविता झेल्यांनी) अशे तरेचीं 
वर्णनां पळोबपाक मेळटात. त्याच वांगडा 
हेर पुस्तकांनीय पावसाच्या येवकाराचीं रुपां 
गोंयच्या वा कोंकणी समाजाचे प्रकृतीक 
धरून आयिल्लीं आसात. “पयलो पावस” ह्या 
एकाच रुपाचो सोद घेतल्यार कितल्योश्योच 
साद्यो-बर्‍यो आनी बऱयो 5 5 कविता 


वाचपाक मेळटात- 
पयल्या पावसाचो गंधवेध संजीव 
वेरेंकार हांचे कवितेंत दिसता- 
मातयेच्या गर्भाचो 
घेवन गंध 
दडका दडकांनी 
आयलो पावस..... 
खर दुवाळ्यांची 
भिजून गेली 
धर्तरी सगळी 
चिंब ओली ओली 
दडका दडकांच्या पावसान 
आयलो पावस हे कवितेत थॉमस 
डिसौझा बरयतात - 
घडाम घुडूम 
गडगडे मारतात 
तातूंत भितर 
जोगलां नाचतात 


लय धरून पावस पडटा 
भुरग्यांक तो उमेद हाडटा 
येतात भुरगीं मारून धांव 
उदकार नाचोवंक 
आपली नाव... 


“पावसाचे दीस 

आनी मातयेचे गंध 
सगळ्यांक मेळटा 

उमेदीची संद... 

पुर्विक्लो पावस आतां 

फकत उरला 

आज्या आजयेच्या काणयानी 

आनी कविच्या कवितांनी 
(पावस - अलका सिनाय असोल्डेकार) 


'पावस आयलो रे 
पावस आयलो 
शेण मातयेची भरून सरली 
शेंवतुल्याच्या बोडार कायल 
दाव्याचे सोडून शेतांत भरले 
कसूंक रामाचे बैल 
मातयेच्या कापसाक भिजया 
गर्भाच्या उरांक दडया 
तळातळातल्यान सपना उलो 
आयलो रे आयलो 
पावस आयलो... 

- (गौरीश वेर्णेकार) 


“गिमांतल्या वोतांत सुकलों 
काळजातली शेळ उरली 
पयल्या पावसा धारेत भिजलों 
मोगाची उब चरली.” 
- (जे. बी. मोरायश) 


“पयलो पावस 
धर्तरेक वेंगायत न्हिदलो 
गर्भदाना राती परी 
वसवसले कुशीक 
परमळायत गेली...” 
- (शशिकांत पुनाजी) 


“ह्या वर्सा पयलो पावस 
धर्तरेक वेंगावक आयलो 
आनी गर्भ दान करतना 

धर्तरी देहभान विसरली... ' 
- (सुफला रुद्राजी गायतोंडे) 


कितलेशेच थेंबे 
अखडतायेन देवतात 
धतरिच्या गर्भात रुजपाक!' 
-(हनुमंत चोपडेकार) 


टिपी, टिपी, टिपी, टिपी 
पडले पावसाचे थेंबे 
पावसान पचपचीत जाले 
काजू पणस आबे 
शेतांत वयर सरले 
कोंगरे कोंगरे कांगे 
टिपी टिपी टिपी टिपी 
पावसाचे थेंबे.... ” 
- (अॅनलीश) 


मोड दवरून भारी काळूक जाला 
माडेय रुकय हालताय वार्यान 
पाडेय गायोय वासरा सर्वय 
घुडांत चडूक धावन आयल्याय.... 
देरलांत सगट उदक भरल्या 
चेरड़वांक सर्व उत्साह भरला 
कोरनु दवरलेली मोंचवा सगट 
हर्षानी तीं उदकांत सोडताय... ” 
- (पी. एस. रामचंद्र शणै) 


'मिर्गाची लागली सुलूस 
शेतकाराक लागली हुलूस 
नांगर जूं काडून 

वाट धल्ली शेतांत वचूंक... 
कश्टाचो घाम गळोवन 
पिकयलें भागर साळ 
वर्सभर शेत कसोवन 
थांबयले पोटाचे जाळ' 
-(दिक्षा दशरथ कांबळी) 


“पयल्या वयल्या पावसात 
भरल्या शेता कुणग्यो 
सकाळ सांज बैलाच्या रे 
मानेर पडल्यात जुंवां' 
- (रोहिदास मंगेशकार) 


मळब फुटला मळब फुटलां 
घोग्या घोग्यांनी उदक रकलां 
मार आळसाक आतां लाथ 
शेतांत रोय मरे भात.... 
- (दि. ना. नायक) 


'रिमरिम झीम आयलो पावस 
धर्ती जाली खोशी 
गायत नाचत पायजणा वाजयत 
रात न्हाली सांज ओली.. ' 
- (करुणा पाडगांवकार) 


पावस आयलो पावस आयलो दिवया 

येवकारा 

निक्ती कशीं उक्ती जालीं मळबाचीं दारां 

.... मातयेक सुटलो वास मंद 

अत्तराचो मधु सुगंध 

सृष्ट कशी चंवरून आयली तप्त अंतरा... ” 
- (आनंद वर्टी) 


अनन्य 


पयल्या पावसाचीं हीं रुपां कांय 
कोंकणी कवितांनी वर्णनात्मक स्वरुपाचीं 
जाल्यात. काव्यमय समृद्ध अणभवविश्वाची 
अभिव्यक्तीचो उणाव आनी काव्य परंपरेच्या 
अभ्यासाचोय उणाव दिसता. आशय विशय 
आनी अभिव्यक्तीचीय पुनरावृत्ती अशे कांय 
घटक पयल्या पावसाच्या कांय कवितांनी 
दिश्टी पडटात. तर कांय कवितांनी 
आशयगर्भी पयलो पावसूय दिश्टी पडटा- 
'गाजत आयलो पावस 
ताणें सगळ्यांक गाजयलां 
जोगलाच्या दिव्यांनी मळब सजयलां... 

- (जॉन आगियार) 


बेभान रानांत 
काचाबूल मनां 
आडस सोदीत धांवतात 
रखरखलेलें वोत व्होदोळचें 
खंय दडलें कळाना.... ” 
- (मनोराय नायक) 


पावस लागचे पयलीच्या दिसाचें वा 
पावसाच्या पुरुमेंताचेय वर्णन कांय कोंकणी 
कवितांनी आयलां तेंवूय पळोवपासारकें 
आसा. 
'ग्रिश्‍्म काळें मळब पांगरीत 
लागलो गीम, लागलो गीम! 
मोनी जाली कळयेन कळी 
वयर दाटलीं कुपां कार्ळी 
वयर दाटलीं कुपां काळीं 
दीर्घ उस्वास, स्वास.... 
घेयत धर्तरी, गळयत घाम !' 

- (प्रकाश नायक) 

'कोगूळ 

थंडगार ओल्या स्पर्शाक तानेलां 

जमनीक छेद गेला 

सुकिल्लो अणुरेणू हात पसरावन 

वयले दिशेक नदर लावन बसला.... ' 
-(स्मीता तिंबले) 


“बांय न्हंयो सुकून गेल्यो 
पावला-पावलार सड्या तिबो 
पावसाळ्याच्या ह्या दरवट्यार 
वाळवंटाचो भेस उबो' 
- (मिनीन आल्मेदा) 

पावसाचो माग लागतकूच आतुरतायेन 
पावसाचो पुरुमेंत करपाची गडबड जाता. 
गोंयच्या पुरुमेंताचेय वर्णन कवितांनी 
घोळटा. 
'काकीबाय पापड तुजे बेगीन सुकय 
पावस येतलो. 
व्हनिबाय दोणात आंबल्यो बच्यो चेपर 
पावस येतलो. 
ताईबाय सुंगटां बांगडे सारके सुकय 
पावस येतलो.... 
फुगड्यो घालीत उडक्यो मारीत पावस 
येतलो 
वाजत गाजत धोल बड़यत पावस 
येतलो.... ” 

-(नूतन साखरदांडे) 
तळ कोंकण आनी गोंयचो रखरख हो 
भोगपासारको अणभव. हांगासरलो तन- 
मन भाजोवन उडोबपी, हुलोबपी आनी ह्या 
रखरखात मिर्गाची लागपी सुलूस हो अणभव 
प्रखर तापेन मांडपी शंकर रामाणी हांची ही 

कविता पळयात- 
मीर्ग 
म्हज्या बापायल्या 
पोन्न्या जर्मनमेक वाखराची 
तिखट लखलखीत धार तशीच 
हांगा सरत्या गीमांतली दनपार 
सगळे कडेन 
जीवघेणी भगभगीत स्तब्धताय 
वार्‍याचे शिटूक पान चुकून लेगीत हालना 
धोलना. 
मळबांत दुर्वास कसो सुर्या पेटला 
आनी ताच्या प्रखर स्रापान 
खोल मेरेन भाजिल्ल्या धतरेचे भोग 
शिमेभायर गेल्यात.... 
जाल्यारूय मात्सो कान दिवन आयकात 
अस्तमतेकडल्या अंत्राळांत 
कोनशाक 
अवचित माडूक लागिल्ल्या कुपांक 
निक्तोच हय न्हय सो कंठ फुटला.... 
मीर्ग आतां पयस ना ! 
- ( शंकर रामाणी) 
अश्या ह्या गिमांत कवितेची बिजां पेरून 
दवरपी मनोहरराय सरदेसाय हांची कविता 
रुजवणा येता- 
'गीम लागता तेन्ना 
हांव म्हजी कविता 
मनाचे मातयेंत मुंगरून दवरतां 
पावस झडटा तेन्ना तिका ताळयो येतात 
वोत येता तेन्ना तिका फुलां चंवरतात 
कागदाच्या धव्या फुल्ल शेतान ती हालता 
धोलता 
तुमच्या मनार भांगराळी सावळी घालता. ' 
- (मनोहरणाय सरदेसाय) 

पावस आनी यादी हांचे परस्पर नातें 
खुबश्या कोंकणी कवितांनी आयलां. यादीची 
पिरपीर, वावझड, मोड़ां अशे जायते प्रकार 
दिसतात. भुरगेपण, जुवानपण, (शृंगार) 
म्हातारपण. अश्या मनीस अवस्थांक धरून 
हो पावस येता. 
त्या मीर्गानी अजून फुलती आगुळभर 
आगां 
घेवंक उडी घोग्यांनी परथुन हुरहुरी धांगां 
पिकूळ पानां झडून संसारा 
तन्नी लंव पुन्ना 
हुंवार धारो भौन रोयती 
नव्या बिया मायना 
उटंगारानी सखळ विरुळ थंय पाशाणी दुर्गा 
त्या मीर्गानी..... ' 

- (वामन सरदेसाय) 


कवी अरुण साखरदांडे भावस्पर्शी प्रस्न 
आपले कवितेत उक्तावन म्हण्टा - 
खंय गेली कागदाची 
उदकांतलीं व्हडीं? 
आमी आता उस्तीतात 
एकामेकांचीं मडीं 
तुजी याद येता 
तेन्ना 
थंड वारें व्हांवता 
आनी पयसुल्ल्यान येवपी 
काळ्या कुपांची सुलूस लागता” 
- (अरुण साखरदांडे) 
पावसा वांगडा आपल्या प्रीय व्यक्तीचो 
रुपकार पळोवपी ग्वादालूप डायस हांची 


कविता पळयात - 
“पावसाच्या दर थेंब्यांत 
रुपकार तुजो पळयतां 
मनाचे पर्डीग जमनीर 
उतरा तुजीं किल्लयतां' 
कवी जेस फेरनाँदीस हांच्याय 
कवितांनी भुरगेपणांतल्या कागदाबोटीच्यो, 
जुबानपणांतल्या आडांगी फेसाळ पावसाच्यो 
यादी जागयता. पावसाच्यो यादी आनी पिराय 
हांचें अतूट नातें दाखोवपी ही कविता- 
ह्या ओथांब्याचीय 
आतां एक पिराय 
ही पिराय 
म्हजे पिरायेवांगडा 
वाडत आसता 
हांवूय तिच्यांत 
मुंगरत आसता. 
ओथाबे 
केन्नाय यादीनीं 
अस्वस्थ करपी 
केन्नाय 
शेणिल्लीं खिणां 
परतून 
घुंगरां जावन 
नादावपी... 
- (नागेश करमली) 
पावस पडटा 
न्हय, हो म्हजे यादींचो शिंवर झडटा 
यादी 
आंगावेल्यान व्हांवून गेल्ल्या काळ-रुतूंच्यो 
दिसान दीस जाण्टेपण हाडटल्या 
भुरगेपणाच्यो 
- (प्रकाश पाडगांवकार) 

पयल्या वयल्या पडिल्ल्या कवीमनाचो 
काळजा तळ चिप्प कसो भिजयता ताचो 
अणभव हर्षा शेट्ये हांचे कवितेन मांडला - 
“हांगा म्हज्या मनांत 
गडगडटात काळीं कुपां 
शिरंतरांतल्यान कोमरेता 
पावसांत न्हाल्ल्या 
ओल्या पानांची सळसळ 
द्रा रंद्रांतल्यान घोगेता 
वझर्‍या व्हाळाचो खळखळ 
पयसुल्ल्या पावसाची वावझड 
चिप्प भिजयता 
म्हजो काळजा तळ” 
-(हर्षा शेट्ये) 
मोगी-मोगिकेचे जिणेंत संसारी प्रपंच 
सुरू जाता तेन्ना पावस वर्सावळीचो जाता. 
तो येता आनी वता. यादीं सारको! 
हो पळय पावस आयलो 
आता लायट वतली 
तुजी म्हजी रात सुरू जातली 
पावस आमकां सोदतलो 
भितोडेक भोंवतलो 
आंगण शिंपतलो 
आनी दीस उजवाडटलो 


- (शितल साळगांवकार) 
बंदिस्त आनी मनोसक्त अश्या पावसाची 
रुपां गोपिनाथ गांवस हांचे कवितेत येतात. 
घसघश्यांनी पडपी पावस - 
कोणाचाच कोत नासताना 
एक सारको रन कसो 

बतीत रावता 
पिसावल्ल्यावरी 
- (गोपीनाथ गांवस) 
पावस एक तृप्ती आसता. एक थाकाय 
आसता. हें पावसा हे कवितेंत कशें आयलां 
तें पळोवया - 
पावसा पावसा 
शिरंधारानी पड 
आडावंक वाट 
म्हज्या जिवाभावाची 
आनी 
भागय म्हजी आस 
ताच्या उतरांनी भिजपाची 
- (योगिनी बोरकार) 


पावस तळयेंतलो 
पावस न्हयेंतलो 
पावस दर्यांतलो 
जंयसून आयला 
थंयच वचपाचो 
पावस मळबांतलो 

- (अशोक भोसलो) 
पावस शृंगार, पावस नाच-नृत्य, पावस एक 
भाववृत्ती जावन मना-काळजांत रुजता. 
शब्दरुपांनी तो जेन्ना व्यस्त जाता तेन्ना 
एक चित्र भास तयार जाता. रुतू प्रमाण ती 
भास शुंगारत वता. कपोलकल्पीत प्रदेश- 
सृष्टी निर्माण करपी कांय कवितांचो नियाळ 
करतना, चंद्रकांत नायक म्हणटात, 
लखलख करी, पावसाच्यो सरी 
मळबांतल्या कुपांक भांगर किनारी 
भांगर किनारी तिका रंगाचो भार 

आकाशाच्या मांडार खेळटात परी.... 
- (चंद्रकांत नायक) 
आशाढ, श्रावण ह्या दोनूय म्हयन्यांक 
धरून कोंकणी कवींनी कविता बरयल्यात. 
सैम-सुंदरकाय, रुतू-संस्कृती, हांचें चित्रण 
केलां. श्रावणाचेर शुंगारीक कविता जायत्यो 
आसात. प्रतिभावंत कवींनी हातूंत भर 
घाल्या. आशाढ पावसाचेरूय कविता 
जाल्यात. 
“हो आशाढगभीं पावस 
एक मोगी 
ताची कुपयाळी मोगा नदर 
आनी हांगा हिच्या काळजात 
जोगूल - गडगड ... 
हो कृष्ण रंगी पावस 
एक भोगी 
तो खेळ्ळो रिमझिम रास 
आनी हांगा हिच्या आंगाक 
घमघम मातयेवास 
- (नयना आडारकार) 


आशाढाचें गीत गायत 
एक वड विस्तारता 
म्हज्या शिरत्रांतल्यान पावस 
दडका दडकानी बडयता. 
- (पांडुरंग भांगी) 


'रिमझीम रिमझीम पावसामदीं 
चिंब चिंब रे भिजुया 
उज्या उबेच्या वेंगेत आमी 
घट्ट वचून बसुया.... ” 
- (विजया नायक कोमरपंत) 


अनन्य 


अश्या भोग-शुंगाराची अपेक्षा करपी 
हो पावस. मन उचंबळ करता. श्रावणांतल्या 
मन-चिंब करपी रंगयाळ्या पावसाची वर्णनां 
पळयतना रमेश घ. लाड हांच्या कवितांचो 
संदर्भ घेवं येता. 
जित्या जिवाचे जालें फूल 
शिरतराचेर पडली भूल 
कमळ कशी ती पुराय भोंवतण 
भ्रमर हांव तो भितर गुल” 

-(रमेश घ. लाड) 


श्रावण आनी कृष्ण हाचें नातें 
कितल्याश्याच कवितांनी येता. एक कृष्ण 
-कळी हे कवितेत तें येता तें अशें - 
कृश्ण हिणयां कृश्ण तिणयां 
यमुनेच्या जळी 
चन्दनाच्या काळखातुं 
एक कृश्ण-कळी 
जोगलार्ची फुलां ओली 
स्पंदनाची काणी 
प्रस्न मार्गार स्खलनातुं 
एक कृश्ण कणि 

- (सु.म. तडकोड) 


ज्योती कुकळकार हांच्यो कवितेंतल्यान 
हो प्रेमपत्री शृंगार दिसता. 
तूं पावस जावन 
म्हाका चिप्प भिजयता 
ओल्या म्हज्या आंगार 
उज्या कळे फुलयता! 


- (ज्योती कुंकळकार) 

एन. शिवदास 'सैमोत्सव' म्हण श्राबणा 
कडेन पळयतात. सुर्याचो, पावसाचो 
खेळ आसोर, निसोर, अवसर, सप्तकोर, 
रानाबनांतलीं घुंगरां, परमळ असो यादीचो 
गंधवेध ते आपले कवितेंतल्यान जागयतात. 
अशेच तरेचो परबोत्सव रेखा नायक 
श्रावणाक धरून व्यक्त करतात. 
अजितसिंह राणे हांणी आपले कवितेंत 
बेधुंद जाल्ल्या सैम नटराजाचें वर्णन केलां - 
सैम नटराज नाचता 
मयूर रुतूच्या पावला कणकणी 
केन्ना पावसाची मदिरा घेता 
नाचून नाचून दंग जाता.... 
- (अजितसिंह राणे) 


मन धुंद करपी पावस मोगाक जेन्ना 
आशेता तेन्ना तो ओल्या चिंब अणभवांची 
आस धरता: 
मोगा तुज्या मोगा धारेन 
पावसाक म्हज्या 
शेकानशेक भिजोवन उडय 
पावसाक म्हज्या 
मोगा उबेन सर्वगी शेकय 

- (उदय नरसिंह म्हांबरो) 


मोग-शुंगार, हांची खूब रुपां खूबश्या 
कवितांनी आयल्यात. ह्या विभागांतल्यो 
कविता वर्णनात्मक धर्तेर उरनासतना त्यो 
भाववृत्ती निर्माण करतात. कवितेच्या 
फॉर्माक एके तरेची गिरेस्तकाय हाडटात. 
मनशा-मनशा मदले संबंद, मोगी-मोगिकेचें 
नातें, सैम ह्या घटकांक धरून येता. 

'उटंगार पावसांत 
ओलो चिप्प पदर सांवरीत 
तूं शिरशिरलें आगान आंग 
हांव हुमर्‍्या भितर 
भिजनासतनाय 
शिरशिरतालो तुजे नदरेच्या 
उटंगारान' 
- (दुर्गादास दत्ता गावडे) 


'तू लागीं नासतना 
पावस म्हाका नसाय 
रितें माथ्यावेलें मळब 
आनी रित्यो दिको धांय' 
- (माधव बोरकार) 


'तूं पावस जावन येता 
आनी वारें जावन वता 
पावसाची सरीन सर 
अब्ठंग भिजयता 
मोर पाखां फुलैत फुलैत 
घुंगरां नाचयता 
- (चंद्रिका पाडगांवकार) 


घसघश्यांनी पडपी पावस. शिरंतरांनी 
कसो पेटोबन उठयता, चौकटींतल्या, 
नात्यांभायरूय, नाते संबंद आसुं येता. 
त्या देह संबंदाचें वर्णन करतांनाच मना- 
काळजाचो दुसरो कप्पो उगडो करून 
दाखोबपी ही कविता पळयात - भोग- 
शुंगाराचे, हें उत्कट अशें चित्र हे कवितेत 
दिसता. 
'असो घोग्यांनी पावस आयलो की 

मदेल्ल्या-तांबड्या ओल्या मातयेंत 
आपणेंच एक आपलें अशें रोप लावचें..... 
किरमिल्ल्या थानांवरी सुर्या दमटलो की 
पावसाच्या धव्या उजवाडांत 
आपणेय एकदां, सांजच्या पांचाक 
काळजासावन वाट पळोवची 
सगळंच अशें शिरंतरानी 
धगधगीत-भगभगीत-धपकलपक जालें की 
आपणेय एकदां कुलकुलत; 
कृतीच्या धपकण्या मनान 
आपल्या अश्या परक्या उज्याक अभ्रेकान 
आफोवचें.... 
असो घोग्यांनी पावस आयलो की 
गाणीत शेंपडी घालून कोलकावरी थरथरत 
बोलतेरा पोंदा वचून बसचें न्हय..... ' 

- (सुदेश लोटलीकर) 

पावस आनी कुंतीचो संदर्भ दाखोवपी. 

महाभारतातल्या कुंतीचो वेगळे रितीन सोद 
घेवंक लावपी काव्यमय यत्न हे कवितेत 
दिसता. 
'कुती पळयता, पावसाक घोगो आयला 
खयचे चेटकेणेन भूल लायिष्लेवरी..... ” 

- (सु.म.तडकोडकर) 


कवी रमेश वेळुस्कार, . बाकीबाब 
बोरकार हांणी मोर-पावसाचें सुंदर रुप 
कोंकणी कवितेत हाडलें. 'गोकुळीचो कृष्ण 
हांवे गोंयचे बनी देखिलो' असोच अणभव 
मोर पाखां करून दिता. 
नाच रे मोरा दोंगरया 
बांदून घांगर्‍यो घागरयां 
जाया-जुयार मोतयां झडैत 


येवंदी पावस अचर्यां- 
- (बाकीबाब बोरकार) 

“आंगणी नाचता मोर मोरया' हें रमेश 
वेळुस्कार हांचें दीर्घ काव्य. कोंकणी 
लयतत्वाचो, सुंदरतत्वाचो एक मूर्तीमंत 
आविश्कार. मोर आनी हळदीच्या आंगार 
घोव घर सोडून गेल्ल्या कारणान एकलेपण, 
रितेपण आयिल्ले नवे-व्हकलेचे उत्फर्के, मोर 
आनी तिचे भाव संबंद; मोग संबंद; शृंगार 
संबंद अलौकीक मोगाची देख दाखोबपी ही 
दीर्घ कविता म्हणल्यार कोंकणी साहित्यांतलें 
सौंदर्य शिल्प आसा. 
'ल्हवूच उबारून 
चोंच ताणें 
वंठार तिच्या धल्ली 
खर उस्वासाची 
एकामेकाच्या 


आपलो पूत हळदीच्या आंगार सुनेक 
एकलीच दवरून घर सोडून गेला. सुनेन 
मोरा लागीं केला. हें मांयक कळटा तरीय 
गांवकाराची ती सून आनी मोर हांचे मदलें 
अतर निरंतर जाल्ले आसता. 

“आंगणी नाचता मोर मोरया' हें शिर्शक 
कवीन कोंकणी लोकवेदांतल्यान घेतलां 
अशें आगणी नाचता मोर मोरया 
मोर शेजान्नीलो रे मोर शेजान्नीलो' 

- (अंत्रूज म्हाल शिगम्यांतलें गीत) 


ही कविता उत्तर प्रदेशांतले लोककथेचेर 
आदारिल्ली आसा. ते कर्थेन एक नवीन लग्न 
जाल्लो बया वयलो भुरगो बायलेक सोडून 

बता. ताका लागून माय, सून चिंतेस्त 
जातात. बांयचेर उदक हाडूंक वता थंय 
तिका मोर दिसता आनी ती मोराच्या मोगांत 
पडटा. गांवभर ही खबर जाता. मागीर एक 
दीस अकस्मात तिचो घोव घरा येता. ताका 
ही खबर कळटा. तो त्या मोराक मारता. ह्या 
कथानकाचो शेवट कवीन घेवंक ना. 


तिचो साखिकसो घाट 
संगतीक मोर 
मोरया झिळमिळ 
झिळमिळ धाट 
झिळमिळ उपाट. ” 

हांगासर ही कविता सोंपल्या. खरें 
म्हणल्यार ती वाचप्याच्या मना-काळजांत 
फुलत बता, वाडत वता ही हे कवितेची 
तांक आसा. 

राजस्थानांतल्या जोधपुरांत “मोरपिशी? 
नांवाची गीत काणी घोळटा. नव्यानूच लग्न 
जाल्ली सून, तिच्या घागर्‍्याचेर नाचपी मोर. 
त्या घागऱ्यान ती घागर घेवन घोवा घरची 
बांय सोदीत पयलेच फावट चलता चलता 
पयस तिका 'बावड़ी' मेळटा. ते बांयचे 
धडेर मोर तिका मेळटा. घडोभर उदक 
व्हरपाक तो तिका (सुनेक) आपली अट 
सांगता. ती अट म्हणल्यार आपल्या वांगडा 
येवपाची. ती मोरपिशी मोरा वांगडा सर्गीय 
आनंदाचे अपेक्षे, चलत रावता. हेवटेन 
गांवार खबर पातळटा. गांव तरसादी घेवन 
तांच्या फाटल्यान धांवता. सुनेक बळजबर्‍या 

घरांत बंद करून तिचो घुस्मटमार करतात. 
पांयजणाची सुवात साखळदंड घेतात. 
दुख्खी अस्वस्थ मोरपिशी हुंडक्या हुंडक्यांनी 
रडटनाच बळजबऱ्या त्या मारिल्ल्या मोराचें 
मांस तिच्या तोंडांत कोंबतात! सौंदर्य सत्ताय 
बायलेक भोगूंक ना दिवपी वेवस्था समाजांत 
कशी आसा ताची एक देख! बायलांच्या 
लोकगितांनी ही 'मोरपिशी' भरून उरता. 
लग्नाकार्या निमतान बायलो माथ्यार घुंगट 
घेवन त्यो गायतात. रातभर! दादल्याच्या 
भयान! 

गणाधीश प्रभुदेसाय हांणी मोराचीं 
वेगळींच रुपां आपले कवितेत दाखयल्यांत 
'हो मोर नाचचे पयलींच 
हांगा पावस पडटा 
देखून मोर 
नाचपाचेंच विसरून गेला 
हो मोर नाचलो तरी 
हांगा पावस पडुकूंच ना 
देखून मोरान आपलें नाचप 

-(गणाधीश प्रभुदेसाय) 


गजल रुपान कोंकणी कवितेंत पावस 
वादळाचे चित्रण करपी कांय देखी आसात. 
“कळाव करी नासतना आकांती वादळ 
थारय तूच 


-(शीतल रुपेश भांडारी) 


“आगसा वयल्यान पले किशी पड़ता पानी 
बांवो तले न्हंयो साहु भरता पानी 


92 


पानी पानी बलुन आमी मांगु वतांवं 
जेन्ना बावों सुकून पावता तलता पानी... ' 
-शब्बीर बाच्दा 


पूर्णत्वान पावस भोगपी थोड्यांच्या 
वांस्याक येता. भिजपाच्या भंयान कांय 
जाण जिवित भर सुके सडसडीतूच उरतात. 
त्या मनाचें चित्रण करतना नीला तेलंग 


म्हणटात- 
“पावसाच्या वल्या उल्यान सादयलें 
तेन्ना सत्रेचें अप्रूप दिसलें 
आयज चिंतता 
सत्रेच्या अवडंबरांत 
पावसाचें पिशें कशें लिपयतलें?' 
-(नीला तेलंग) 
तर केन्नातरी मोगान चिप्प भिजिल्ल्या 


बेभान खिणांची एकतरी याद काडटनाचें 
भिजप आसा तें फक्त यादीचें, दुखांझरीचें 
आसता. 
'आयज तूं ना 
आनी हांव चिप्प भिजलां 
कुडकुडटां 
आनी आयज इतल्या वर्सानी 
उगडास जालो 
त्या पोराचो 
-(काशिनाथ शांबा लोलयेकार) 


हे कवितेत तीं दोगांय मोगान बेधुंद 
जावन भिजून चिप्प जाल्ल्या कुडकुडपी 
भिकाऱ्याच्या पोरा कडेन आडनदर करतात. 
आतां ती मोगिका सोडून गेल्ल्या कारणान 


अनन्य 


मोगीक त्या भिकाऱर्‍याच्या पोराची याद 
जाता. मोगान भिकारी जाल्ल्याचीय ओली 
जाणविकाय जाता. मनासारको पावस पडून 
गेले उपरांत लेगीत आसोर मन भुलयता. 
तोवूय जाय जाय सो दिसता. तो येतकच 
खीणभर सृश्ट कशी बदलता ताचें वर्णन 
“आसोर' हे कवितेत येता. 
'भांगरा वरी किरणांनी 
काडलें पुसून पावसा लाशें 
लखलखल्यो धांय दिको 
संवसारार फांकलें हाशें' 

- (विजयाबाय सरमळकार) 


थंड, भिरांकूळ, खावंक येवपी 
थंडसाणेतली पोकळी भरून काडपी एके 
श्रावण दडकेची आस्त उक्तायतना कवी 
म्हणटा- 
सगळें कशें हांगा घुम्म 
गुपाट..... 
खऱर्‍्यानीच आतां जाप आसली एक 
सरसरीत, शिराशिरीत पावशी श्रावण दडक 
हें सगळें निवळावपी..... 


-(रवींद्र म्हाडोळकार) 


श्रावणांतल्या पावसाची आस कोंकणी 
कवितांनी मोग-शुंगाराक धरून येता. 
'येवें तुवें दडकेवरी 
श्रावणातल्या पावसाचे 
म्हूर्त तुजी दिसची सुर्येत 
कणकी मुळात किल्लाचे ' 
- (उदय भेंब्रो) 

“त्या दिसाचे 

एके भेटेन 

तुज्या नदरेच्या 
श्रावण शिंवरान 
मनांत अचकीत 
पाचवें मळ पालेलें... 
त्या दिसासावन 


-(दयानंद राव) 


कवी नागेश करमली हांणी "पावसाळी 
आंबोलेर्ची' कांय अंतरंग बिंबां चित्रायल्यांत. 
तातूंत आंबोलेच्या घाटांतल्या पाचवेचार 
रंगमाल्याचे देखावे ते दाखयतात. 
“हांगा सगलोच शिंवर सावार.... 
पावसाळ उदकाचेर सामको भार 
लोटांचेर लोट, घोग्यांचेर घोगे 
आनी घसघशांक ना थार....... भ 

-(नागेश करमली) 


कवी प्रकाश पाडगांवकार हांणी 
पावसा-पाणयाच्यो कविता रचल्यात. 
आपल्या यादींचो शिंवर झडयला, श्रावण 
जायांच्यो सर्ग-यादी जागयल्यात. वाऱ्या- 
पावसाचो खेळ मांडला, 
'वर्षा राणये भशेन मोगा यो पर्जळायत कण 
भर गिमांत फुलय म्हज्यांत रंग संगाचो 
श्रावण 4 

-(प्रकाश पाडगांवकार) 


I93 


कोकर्णीतल्या पावसाचेर आदारिल्ल्या 
बालकवितांचें मळ तशें सुकें सडसडीतूच 
दिसता. थोडे भोव यत्न जाल्यात, पूण 
नदरेंत भरपा सारके नात. भरत नायक हांणी 
हे नदरेन थोडोभोव वावर केला - 
“पावसा पावसा 
पड रे पड 
काळोख करून 
झड रे झड 
झाडां वाडप व्हड रे व्हड 
उदक भर रे चड रे चड.... 


'पावसा तुकां पळयतां 
शेतकार आपयता 
पावस शेतार पडटा 


-(भरत नायक) 


धो धो पळ्ळो पावसु 
पोणु पोणु खरचलो पावसु 
पावसाने केली 
घरां वल्लीं 
बाग बल्ली 
बल्लें सगळें रान 
पावसाक लागली तान 
- (अरुणा राव) 


'थेंब्या थेंब्याची घटां जातात 

भरता पावसाची शाळा 

कांय जाणाची दर्यात, तळ्यांत 

शेतांत, कोणांत, व्हाळांत.... 
दोंगरांतल्या पावसाचे शाळेची तर मजाच 


I94 


पानां पानांत पाटी 
ताचेर खडू वोतांचे...... 


? 


- (रेश्मा सुर्लकार) 


पावस सुख-दुख्खाचो सांगाती. 
संबसारी जिवितांत जाय आनी नाकाय 
असो. चड़ पडल्यार विटयलें आनी पडना 
जाल्यार फटयलें अशें म्हणूंक लावपी. 
हातार पोट घेवन जगतल्या दिसवड्याच्या 
लोकांक पोट भरपा खातीर पावसान आसोर 
केल्लो जाय आसता. हाता वयल्या पोटाचेर 
आशिल्ल्याची ही याचना पळयात - 
“पावसा ऽ 5 ! 
मात्सो आसोर कर रे बाबा 
एक कील तांदूळ 
खारे (सवायशें) 
पाव कील कांदे 
साबण 
चलये विस्तिदा आल्पिनी 
दम्याच्यो गुळयो 
चप्पल तुटलां तें लावप 
पयशे उरल्यार आयज तरी 
पोराक रंगपेटी व्हरूक जाय.... 
एकूच सत्री-तुटिल्ली 
तीच हांव घेवन येयलां 
रांदनीर आदन दवरुन 
घरकान्न तांदळांक रावल्या..... 

-(पूर्णानंद च्यारी) 


“पावसा पावसा 
घोग्यांनी पडूं नाका रे 
घर म्हजें गरिबाचें 


अनन्य 


गळोवं नाका रे” 
-(नूतन साखरदांडे) 


केन्ना केन्ना हो पावसूच सांवार जावन 
संवसार उबंतरा कसो उडयता ताचें चित्रण 
शाबा कुडतरकार हांणी केलां - 
*...-- तेन्ना हांव उबो 
भयान गळसणटां 
निर्शेवन कलकलतां 
दुःखाचो कातळ करतां 
सासणाचो... ” 

-(शाबा कुडतरकार) 


पावसाची रातीर्ची वर्णनांय तशीं 
मनभुलोवणी, पूण अविस्वासाची काळखी 
पावशी रात, घोब-बायलेच्या नात्या मदीं 
कशी वावझड हाडटा ताचें वर्णन “पावसाची 
एक रात' हे कवितेत ग्वादालूप डायस 
हांणी केलां तर राजय पवार हांणी मोगांत 
ताटातुटीक पावस फुलां म्हण पळयलां. 
मोगा नात्याचें वर्णन करतना कवी म्हणटा - 
अर्शी फुलां फुलताना 
आकांताचो पावस पडलो 
व्हांवत गेलीं पावलां तुजी 
तांकां सोदीत हांव रडलों. 


जेन्ना सावन पडला एक 
फुलां पावस... तुज्या गळ्यांत 


तेन्ना सावन व्हांवत आसात 
पावस फुलां... म्हज्या दोळ्यांत' 
- (राजय पवार) 
दुख्खांचे तरेकवार पोड पावस रुपांनी 

आमकां कोंकणी कवितांनी पळोवंक मेळटा. 
एकलेपणाचें दुख्ख दाखोवपी कितलेशेच 
आशयगर्भी नमुने गावतात देखीक - 
'पिळून काडचीं कुपां 

तसो पावस रकला 

देखून रकत्या पावसा 

अशें काळीज फाटलां ॥धृ.।। 


येयी उटगाराची याद 

खीण खीण रडला । 

म्हजी मळबांतली साद 

पुरी ताळ्यांत विरल्या ।।!।। 


एकटी एकटी जीण 
पावस म्हजो वांटला । 
पावसान हाडलें दुःख्ख 
कितलें खरें भासला ।।2।। 
-(प्रसाद लोलयेंकार) 


पिरपिन्या पावसातल्यान खतींतल्यान 
सुटका दिवन मोग्याक मेळोवपी पावस चा. 
फ्रा. द. कॉस्त चित्रायतात - 
'येवंचो तुजो येतलो गे 
वेंगात तुका घेतलो 
बिरी बिरी पावस 
सुटका तुका दितलो.... ' 

-(चा. फ्रा. द. कॉस्त) 


सुवार्थ, असमानताय, आपमतलबी 
तशेंच दर्यादील पावसार्चीय रुपां कांय 
कवितांनी दिसतात हें सुवार्थी आपमतलबी 
चित्रण - 
पावसा यो 

आनी फक्त म्हज्याच घराच्या पाख्यार झड. 
संदेशांतल्या, कांताल्या, काशिनाथाल्या 
कायतानाल्या घरार बी झडशी 

म्हाका तें आवड़चेंना 

म्हाका त्रास जातले. 


*****%* 


ना जाल्यार तू 
येवंकूच नाका 
सगळो संवसार 
करपल्यार जाता 
सोंसतोलों हांव 
-(संजीव वेरेंकार) 


सावयवेरेंच्या संजीव वेरेंकार हांचे 
कवितेक मुदयेर थीक कशी तुळा करू येता 
ती सावयवेरेंच्याच अशोक शिलकार हांचे 
कवितेची 
पावस 
दर एकल्याक दिसता 
आपणाल्या पोशांतच 
पावस पडचो, 
पूण तें तशें आसना 
वेव 
तो काय एकल्या खातीर पडना 
भेदभाव धरिना.... 
पूण हांव म्हणटां 
इतलेंय आसून 
हेराल्याय पोशांत 
घसघसून पावस पडल्यार 
ताची आमकां 
कित्याक जावची नसाय 


-(अशोक रंगा शिलकार) 


अन्याय अत्याचाराचो, भ्रश्टाचाराचो, 
ओल्या घुघूम रुपी रडपी पावसाचे दोळे 
फोडून उडोवपाचो हावेस अमिता सुर्लकार 
हांचे कवितेंतल्यान व्यक्त जातना दिसता. 
कवी भालचंद्र गांवकार म्हणटा तसो 
पावस हो फकत रुतू न्हय तर सपनाची बियां 
रुजवणां हाडपी तो रुतूंचो राजा. म्हारुतू. तो 
एक सृजनोत्सव आसता. 
'पाचव्या पाचव्या पानातल्यानी 
सृजनभार फळ्ळी धर्तरी 
कळ्या कळ्यान अळमेली धर्तरी 
तांबडे मातयेंत विरघळ्ळी धर्तरी..... ” 
-(राजश्री सैल) 


पयल्या पावसातलो मातयेचो गंध 
जेन्ना आसमंत परमळटा 
तेन्ना काळजांत एक हुरहूर 
तू येतली आतां धरतरेर!' 
-(जयंती नायक) 


ही सृजन देवीची सुलूस वा पावस हो 
आदिमायेचोच उलो आसता. मिर्गवेणो 
भोगपी ती आवय आसता. 

पावस कोंकणी कवितेत क्रांती घडयता. 
पेटून उठयता आनी लोहियांची याद काडीत 
म्हणटा- 
उदक लेगीत जाह्लें रगत 
आनी रगत जाह्लें हून 
भावा तुका याद आसा 
अठरा जून? 


मंगळारचो असलो दीस 
पावस नेटान झडटालो 
आंब्या-मुळांत गावड्या पोर 
कुडकुडत रडटालो.... 


कुपां फोडून, गडगडून 
जोगलांच्या झगझगांत 
घिस्स करून झगझगून 
दडकेवरी लुटून फुटून 
येवंदी परतो 
अठरा जून! 
- (दो. मनोहरराय सरदेसाय) 
आनंदयात्री जिवितांतल्या पावसाची 
भाववृत्ती पांडुरंग भांगी हाणी नकसूदपणान 
उबी केल्या- 
'पावस आयलो शिंवारा 
भायर सल्लो भोंवारा 
अरुणाचें सवणे एक 
आयलें म्हज्या घोंटेरां 
ताळये-ताळयेर नाचलें आनी 
उडलें दिगंतरा..... ” 
-(पांडुरंग भांगी) 


कोंकणी कवितेत चित्रभास हाडपी परेश 
कामत हांच्यो कविता लयतत्वाचो पुरस्कार 
करतात. 
घुस्मटून 
घुस्मटून फुगार जावन राविल्ली 
घळघळीत दडक येवन गेली एकदांची 
आनी 
जालो आसोर 
आसू 
उलोवं नाका कांय 

आतां सगलें विसर 
भायर पळे, 
निळ्या मळबाकडेन 
जावन कापूस कापूस 
- चल 
आता तरी 
दोळे पूस..... 
-(परेश नरेंद्र कामत) 
आशयगभी कोंकणी कवितेंत पावसाची 
मन भिजोबपी चिरंतन रुपां हाडपी कवी मदीं 
बाकीबाब, रमेश वेळुस्कार, पांडुरंग भांगी, 
परेश कामत, राजश्री सैल, माधव बोरकार, 
चा. फ्रा. द कॉस्त अशीं कांय नावां येतात. 
पावस हो विशय सगळ्याच कोंकणी कवींनी 
हाताळूळा अशें म्हणल्यार अतिताय जावं 
नजो. गोंयच्या पावसाचो रुपकार पुंडलीक 
नायक हांणी हे आदीय शब्दबद्ध केला, 
लोकवेदान आशाढ रुपान, श्रावण शिरंगारान 
कोंकणींत जयंती नायक हांणी तो मांडला. 
कोंकणी गीत रचनेच्या मळारूय राधा- 
कृष्ण, बांसुरी, चिंब पावस अशी लयबद्ध 
वर्णनां येतात. नीज कोंकणी संगिता वांगडाच 
मराठी संगिताच्या बाजातूय कोंकणी गीत 
आविश्कारांनी तीं वर्णनां आयकुपाक 
मेळटात. गीत रचनेच्या मळार कांय 
आडवाद सोडले जाल्यार स्वताचे पयशे 
घालून निर्मातो जाल्ल्या आनी कोंकणीच्याय 
मोगान गीत संगिताची, दृक-श्राव्य माध्यम 
!ंतल्यान सेवा दिवपी लोकांनीय आपुणूय 
'गीतकार' अश्या प्रयत्नांतल्यान मान्यताये 
खातीर केल्ली धडपडूय लक्षांत घेवपासारकी 
आसा. 
पयल्या 


चंवरांतल्या कितल्याश्याच 

कवीं मदीं काव्य क्षेत्र फुलोवपाचें बळगें 
दिसतनाय ह्या प्रकारा कडेन तांणी एकतर 
आडनदर केल्या नातर फाट केल्या अशेंय 
दिसता. कोंकणी कवितेंत वर्णनात्मक 
निबंदावरी पाबस पाडून भागचें ना तर तरल 
भावविश्वांत वचून पावस जगचो, भोगचो 
पडटलो, ज्ञानपीठकार भालचंद्र नेमाडे हांणी 
गोंयचो पावस भोगला. भर पावसांत चलत- 
भिजत म्हादयचो प्रवास केला! पणजेच्या 
पुला वयल्यान भर उटंगाराच्या पावसांत 
साडी न्हेशि्ली एक बायल आपल्या 
सांगात्या वांगडा पावस झेलीत भिजत पूल 
हुंपतानाचो देखाबो हांवें पळयला. तें जोडपें 
गोंयकार आसतलें? “मदले आमी' जावन 
अनुभूती व्यक्त करपाक परिपुर्णताय येतलीच 
म्हणपाचो भरवंसो ना. 'तुजेपरस हांबें चड 
पावसाळे पळयल्यात' अशीं अणभवाचीं 
वर्सा मेजचे परस अणभवांचे सांडीर घांसून 
कोंकणी कवी कितले पावसाळे 'जगल्यात' 
हाचो नियाळ केल्यार अदीक बरें जातलें 
अशें म्हाका दिसता. ह्या जगपांतल्यान 
फुडाराक पांच कोंकणी कवी मेळळ्यार पुरो 
जांच्यो पावसाच्यो कविता वाचपी माथ्यार 
घेवन भिजतले! पांच कोंकणी गीतकार 
मेळळ्यार पुरो जांचीं पावसार्ळी गितां 
इलेक्ट्रॉनिक्स प्रसारमाध्यमां वरवीं आम 
च्या मना-काळजांत घर करून रावतलीं 
सासणाचीं! पांच तरी कोंकणी कवी म 
*ळ्ळ्यार पुरो जांचे कडेन स्वताच्यो पांच तरी 
कविता (पावसाच्योय) काळजांत आसात, 
त्यो तोंडपाठ आसात आनी तितल्याच 
प्रभावीपणान ते त्यो सादरूय करतात. तोवूय 
दीस कोंकणी खातीर भाग्याचोच दीस! 0०० 

(पुस्तक परिक्षण) 


अतुल पंडित : जल्म : ।964, 
कथाकार, निबंदकार, समिक्षक, 
पत्रकार. साबार पुस्तकांचे परिक्षण 
करपी लेखन. 'काळचक्र' हो 
प्रकाशीत कथासंग्रह. संपर्क : एच/ 
एल-।।6, हावसिंग बोर्ड कॉलनी, 
घोगळ, मडगांव, गोंय - 40360!, 
मो. 962326903. 


्रथ्रेलेन 


भतुल पंडित 


मन-संबेदना जागोवपी 
“सांबळ्यां रेगो' 

इंग्लिशींतल्यान उचेल्या पांवड्याचें साहित्य निर्मुपी 
अमिताव घोष हांचे 'द शॅडो लाईन्स' हे कादंबरीचो 
मीना काकोड़कार हांणी 'सांबळ्यां रेगो' ह्या नांवान 
कोंकणी अणकार केला. मीना काकोडकार हांणी अणकार 
करतना मूळ कादंबरीक पुरेपूर न्याय दिला आनी कोंकणी 
साहित्याची उंचाय अदीक वाडयल्या. सामकी सादी, 
सोपी, सुटसुटीत आनी घरगुती उतरां वापरिल्ल्यान हो 
अणकार खूब बरो जाला. ही कादंबरी वाचतना उबगण 
येना, बयल्यान उमळशीक बाडत वता आनी एक दर्जेदार 
कादंबरी वाचिल्ल्यांचें समाधान मनाक भोगता. साहित्य 
अकादेमीचो पुरस्कार जोड़पी हे इंग्लिश कादंबरीचो 
कोंकणी अणकार साहित्य अकादेमीन पुस्तकरुपान 
प्रकाशीत केला. 

दरेका लेखकाची शैली वेगळी आसता, तरा वेगळी 
आसता, संहितेचो विशय बेगळो आसता, ताचे रंग वेगळे 
आसतात. अश्या वेळार मूळ संहिते कडेन खूब प्रामाणीक 
रावचें पडटा. मूळ संहितेत आपलीं मतां भरसुचीं नात 
हाचीं जतनाय घेवची पडटा. अणकार करतना अनुवादकान 
मूळ कथेचें सुत्र व्हांवचें ना, पाल्हाळचें ना हाची खात्री 
बाळगुची पडटा. मीना काकोड़कार हांणी हीं सगळीं पथ्यां 
पाळ्ळ्यांत आनी म्हणूनच ही कादंबरी काळजाक भिडटा, 
वाचप्यांक अंतर्मुख करता. 

भारताचे फाळणी उपरांत बर्‍याच वर्सानी जल्माक 
येबनय दुसऱ्या संवसारीक म्हाझुजा काळांतल्या लंडन 
शारांतले परिस्थितीचे फाटभुंयेर लेखकान जो बारीकसाणेन 

प्रसंग आनी वातावरण उबें केलां ते खातीर 
तांची तुस्त, तोखणाय करूकच जाय पूण 
त्याच वांगडा ही सोबीत सुंदर कादंबरी 
कोंकणींत हाड़पी मीना काकोडकार हांचीय 
वाखाणणी करूक जाय. 

खंयचेय साहित्य कृतीचो अणकार 
करप ही सोपी गजाल नासता. ते खातीर 
अनुवादका कडेन उतरांचें भांडार जाय 
आसता, अणभवांचें गांठबल जाय आसता, 
शब्दांची कला जाय आसता. अणकार करप 
हें काम अभिनेत्याच्या कलाविश्कारा सारकें 
आसता. कथानकांतलें पात्र समजून घेवन 
तें पड्ड्याचेर साकारतना तो जसो त्या 
पात्राचो आत्मो धरता वा गायक गितांतले 
भाव जाणून घेवन त्या प्रमाण 'दिलसे' 
गायत आसता तशेंच अनुवादकान मूळ 
साहित्यकृतीचो आत्मो धरपाचो आसता. 
कादंबरीचें मध्यवर्ती सुत्र धरूनच अणकार 
करपाचो आसता आनी हें सगळें मीना 
काकोड़कार हांणी सांबाळळां आनी म्हणूनच 
ही कादंबरी ओडलायणी जाल्या. 

एक्कूय उतर हेवटेन तेबटेन करिनासतना 
आनी खंयच फेरफार करिनासतना हो 
अणकार जाला हें ही कादंबरी वाचतकच 
जाणवले बगर राबना. हे कादंबरीत कांय 
प्रसंग आनी कांय संवाद खूब भावपूर्ण 
आसात. कांय वेळा हे संवाद वाचतना 
दोळ्यांत दुकां दाटून येतात. म्हजी आजी हैं 
म्हणी, तें म्हणी, अशें म्हणून लेखक आपले 
आजयेचें गुणगान गायता. तें वाचतना 
लेखकाचे जिणेक आकार दिवपांत ताचे 
आजयेचें व्हड योगदान आसा हें जाणवले 

बगर रावना. 

964 वर्सा घडिल्ले घडणुकेचें वर्णन 
वाचतना तान-भूक न्हिबता आनी एक 
बरी कादंबरी वाचिल्ल्याचें समाधान मनाक 
भोगता. इंग्लिशींतल्यान उंचेल्या पाबंड्याचें 
साहित्य निर्मुपी अमिताव घोष हांचे इंग्लिश 
कादंबरीचो मीना काकोडकार हांणी केल्लो 
अणकार अप्रतिम जाला. ही कादंबरी 
साहित्य अकादेमीन प्रकाशीत केल्या. 
उंचेल्या दर्जाची ही कादंबरी कोंकणींत 
अणकारीत केल्ल्यान कोंकणी साहित्याची 


उंचाय वाडल्या हातूंत मातूय दुबाव ना. 
सांवळ्यां रेगो 
(कादंबरी) 

मूळ इंग्लिश : अमिताव 
घोष, कोंकणी अनुवाद 
: मीना काकोड़कार, 
साहित्य अकादेमी, 
दिल्ली, 204 

पृ. 345, 


मोल रु. 50/- 


द्वा सुपर्णा : अर्थ-उमाळ्यांनी 
भरिल्ली कलाकृती 
खंयचीय भास बंदखणींत वाडना. 
आयज जी कोंकणी प्रचलीत आसा तिवूय 
कितल्याश्याच भाशांतल्यान शब्दांचे आनी 
वेव्हारीक संज्ञांचे अळंकार घेवनूच गिरेस्त 
जाल्या. कोंकणी भास जगची, तिगची, 
तिचो प्रसार जावचो आनी हे अमृत आनी 
गोड़ अशे भाशेक गौरव मेळचो अशें जेन्ना 
आमी म्हणटात तेन्ना आमकां सगळ्यांक ह्या 
कार्यांत योगदान दिवचें पडटलें. 

प्रत्येकाक स्वताचे भाशेचो अभिमान 
आसप सबाविकूच. मांय आनी भास 
दोगांयकूय आमी आवय मानतात. 
आवयच्या रिणांतल्यान आमी मुक्त 
जावंकूच शकनात आनी देखुनूच कोंकणी 
ही आपली आवयभास आशिल्ले कोंकणी 
भाशीक आपापले परीन कोंकणीची सेवा 
करतात. ही भास अदीक समृद्ध जावची हे 
खातीर कथा, कविता, नाटकां बरयतात. 
हेर भासांतलें साहित्य कोंकणींत अणकारीत 
करतात. हालीं दिसांनी हेर भासांतल्यो कथा 
कोंकणींत अणकारीत जावक लागल्यात ही 
बऱर्‍याची गजाल. एकवेळ कथा अणकारीत 
करप सोपी पूण कवितेचो अणकार करप 
खूब कठीण, पूण नीला तेलंग हांणी ओडिया 
भाशेतल्यो कबिता कोंकणींत हाडल्यात. 

द्वा सुपर्णा हो सौभाग्यकुमार मिश्र 
हांचो ओडिया भाशेंतलो कविता झेलो. 
ताचो नीला तेलंग हांणी कोंकणी अणकार 
केला. ह्या झेल्यांत 54 कविता आसात. ह्यो 
कविता जितल्यो साद्यो, तितल्योच उत्कृश्ट. 
काळजाचे गर्भकुडींत जल्मल्ल्यो. हेरांच्या 
काळजाचो थाव घेवपी. मिश्र हांच्यो 
कविता वाचून मन सुखावता, भारावता 
आनी अस्वस्थूय जाता. मिश्र हांचे कडेन 
उतरांचें जायतें गांठल आसा, लोकांची 
दुखणीं जाणा जावपाचें काळीज आसा, 
संवसाराची सोबितकाय पळोबपाची नदर 
आसा आनी मनशाचीं फटींगपणां आनी 
पिशेंपणां पारखुपाचें ज्ञान आसा, हें तांची 
दरेक कविता वाचतना जाणवता. हो अणभव 
जितलो संबसारीक तितलोच अध्यात्मीक. जें 


अनन्य 


कितें सांगपाचें आसा तें कबी सरळ सांगता 
कोणाचीच भीड - मुर्वत धरिनासतना. 
काळजांतल्यान आयिल्ले उमाळे कवी जशाक 
तशे कागदार देंबयता. यमकाचो बांद वा हेर 
बांद घालप ताका आवडना. भायलो रंगीत 
सैम आनी भितरले उमाळे हांचो सुमेळ मिश्र 
हांचे कवितेत दिसता. समाजाच्या भौशीक 
अणभवांक कुशीक सारनासतना आनी 
समाजा कडल्यान स्फूर्त घेवन तातूंतल्या 
साहित्यांत शक्त ओतप हें मिश्र हांकां बेस 
बरें सादलां. भाशेची खोलाय-सोबाय, 
अर्थाची खोलाय आनी उमाळ्यांची हुनसाण 
हीं सगळीं घेवनूच मिश्र हांची कविता जल्म 
घेता. अर्थ आनी स्वर हांचो जाल्लो एकजीव 
मिश्र हांचे कवितेत पळोवचो. हो कवी 
आपलें दरेक उतर पारखून, जोखून बरयता. 
तो आपूण अंतर्मुख जाता आनी वाचप्यांकूय 
अंतर्मुख करता. ताच्या काव्यांतलो दुखेस्त 
सूर जिविताच्या खोल तळालागीं व्हरून 
सोडटा. 
म्हाका खबर आशिल्ले तुका विसरतलों 
असोच आहुती बरोबर 
तुका एकदां याद करतलों असोच 
खंयच्याय दुसऱया कामाक 
घरातल्यान भायर सरचेपयलीं 
खोमसाचे बुतांव लायत, 
हेवटेन तेवटेन कोण आसचोना, 
घट धरतलों 
म्हज्या सगळ्या पापाच्या उष्ण गोपांत 
उतरांच्या स्वरांतल्यान आपशींच अर्थ 
उमाळो उक्तो जावप हें बर्‍या काव्याचें 
लक्षण आनी तेंच मिश्र हांच्या काव्याचें 

खाशेलपण. तातूंतलें उतर, उमाळो, विचार 
कानाक भुलयतात, काळजाक हालयतात, 
मनाक हात घालतात. 
फातराकय बी एक मन आसता, 
तोंड आसता 
केन्ना केन्नाय हून आवेशांत 
शिमिटाची टाकी भरून दिता 
उदकाच्या उतरानी, 
आनी केन्ना केन्नाय 
बुद्धाभशेन थंड आनी भोव 
व्हांवत वता तानेल्या 
कबुतरांच्या चोंचीच्या धारेत 

मिश्र हांच्यो सगळ्यो कविता एकाच 
जोखान जोखप कठीण. कांय उत्तम, कांय 
बऱ्यो, कांय अशो-तशो. कांय कानाक 
भाळोवपी, कांय दोळ्यांक दिपावपी, कांय 
काळजाक हालोवपी. 
आनी खयचीय अट 
ह्या मनाक मान्य ना जावचीच ना 
म्हज्या क्षितिजात येवपाचें आसा 
जाल्यार सूर्य जावन यो 
नाजाल्यार चिखलात पडून रावंदी 
म्हज्या संधी आनी समासांक 

जिविताच्या दांत बुडी मारून कवी 
कांय रहस्यां आमचे मुखार दवरता आनी 
तातूंत एक शाणेपण आसा हें आमकां 

समजता. 
इतलो संक्षिप्त आसता 
घेण्या देण्याचो वेव्हार की 
यादच उरना किते गेलें, कितें आयलें 
हांव जेन्ना मेजता बारा 
कोण दुसरो मेजता तेरा 

“द्वा सुपर्णा क परमळ आसा, रंग आसा 
आनी निबर हाताक तोपपी कांटेय आसात. 
कांय कविता चिमटे काडटात जाल्यार कांय 
कविता कांटे तोपून काळजाक हुलपायतात. 
द्वा सुपर्णा' ही कलाकृती, आपली वैचारीक 
स्पश्टता, तटस्थवृत्ती आनी संवादपूर्ण भाशे 
खातीर म्हत्वाची आसा. ह्या पुस्तकाच्या 
मुखपृश्ठान पुस्तकाची सोबाय वाडयल्या. 
नबोदीत कवींक मार्गदर्शक थारपी असो हो 
कवितासंग्रह आसा. साहित्य अकादेमीचो 
पुरस्कार जोड़पी हो कविताझेलो साहित्य 
अकादेमीन प्रकाशीत केला. 
द्वा सुपर्णा 
(कवितासंग्रह), मूळ 
ओडिया : सौभाग्य कुमार 
मिश्र, 
कोंकणी अनुबाद : 
नीला तेलंग, साहित्य 
अकादेमी, दिल्ली, 204 
पृ. 07, 


मोल : 90 /- 
000 

(पुस्तक परिक्षण) 


समीर झांट्ये : जल्म : 965, 
पत्रकारिता विशयांत पदविका. 
कोंकणी आनी मराठी भार्शेतल्यान 
गद्यलेखन, विविध नेमाळ्यांतल्यान 
समिक्षा स्वरूपाचे लेखन प्रसिद्ध. 
संपर्क : देवसू, कोरगांव (पोस्ट), 
पेडणे, गोंय - 40352 मो. 
:98232264 


ग्रथन्‌ 
समीर झाट्ये 
अणभवांचो झेन” काव्योत्सव 


कवी रमेश वेळुस्कार हांच्या झेन कविता संग्रहांतल्या 
'झेन'चें पुराय आकलन म्हाका जालां असो म्हजो 
दावो ना. “झेन कविता” वाचतां वाचतां एका बिंदूचेर 
आयि्ली ही प्रतिक्रिया म्हणूं येता. ह्या कवितांचें स्वरूप 
समजून घेवपाचो तशेंच पडिल्ल्या कांय प्रस्नांचो आनी 
प्रतिक्रियांचो हातूत आस्पाव आसा. 

सुमार दोन वर्सा फाटीं 'बिम्ब' म्हयनाळ्यांत ह्यो 
“झेन कविता' पयले फावट वाचिल्ल्यो. त्यो वाचतना 
वेगळी कविता वाचतां अशें दिशिल्लें. तेन्ना एक ल्हानशीं 
प्रतिक्रीयाय दिल्ली. 

झेन ही बौद्ध धम्मांतल्यान विकास पाविल्ली 
विचारशाखा. झेन हें उतर 'ध्यान' उतराचें अपभ्रंश रुप. 
जपान पावन झेन' जाय मेरेन भारत व्हाया कोरिया - चीन 
असो दीर्घ प्रवास 'ध्याना'न केला अशी म्हायती कवी 
आमकां दितात. तशेंच फुडें, “ह्यो ध्यान कविता म्हणून ह्यो 
झेन कविता' अशेंय सांगतात. 

आता झेन' ही संकल्पना मानून कवीन ह्यो कविता 
बरयल्यात अशें धरून चलत जाल्यार झेन” म्हणल्यार 
कितें हाची किमान म्हायती वाचप्यांक आसची पडटली 
अशें दिसता. म्हणल्यार झेन कवितांक, झेन वाचक जाय 
नाजाल्यार मागीर ह्यो कविता “झेन मानून झेन'विशीं 
अंदमास बांदून कविता वाचपाचीय एक तरा जांब येता. 
संग्रहात कवीन ह्या कवितांचो जल्म, त्यो येतनाची 
अवस्था, प्रेरणेची अवस्था आपल्या निवेदनांत उक्तायल्या. 
कवीच्या मनांत आशिल्लें 'झेन' लक्षांत घेवनय ह्यो 

कविता आमच्यांनी वाचूं येतात. शिवाय 
हेर खंयच्याय कवितांवरीच ह्यो कविता 
वाचपीय आसूं येतात. 
संग्रहांत कवीची झेन अवस्थेचेर एक 
कविता येता - 
झिनी झिनी झॅन 
दोळ्यांत झडटा 
पावशी शॉन 
सळसळ पानां खेळ 
वारियाचें 
झेन भिरभिर 
झॅन 
“झेन'चो आंबाठ स्पश्ट करपी म्हणूंया, 
एक कविता दिसता- 
तुजेकडें 
उलयलोच ना आजून 
तुज्या मौनाक स्पर्श करूक रावता... 
“म्हज्यो कविता झेन कविता आसात' 
अशें कवीच नमूद करता. त्याच वांगडा 
“झेन कविता हेर भारतीय भासांत बरोवंक 
नात' अशे कवीचें जाहीर विधानय (एका 
दिसाळ्यांत आयिल्ले मुलाखतींत) आसा. 
अर्थात हीं विधानां चर्चेचो विशय जावन 
आसात, पूण हीं विधानां सत्य आसात 
अशें कांय खिणा खातीर आमी धरून चल्ले 
जाल्यार भारतीय परंपरा सांगपी झेन' शैली 
कवितेच्या रुपात परतून भारतांत येता. 
आनी ती कोंकणींतल्यान, अशें आमच्यांनी 
म्हणूं येत काय? तशें आसल्यार मागीर 
वेळुस्कारांची कविता निदान झेन च्या 
संदर्भात जागतीक कविते वांगडा चर्चे 
ची थारू येता काय? असोय एक प्रस्न 

उत्स्फूर्तपणान पडटा. 

कवीचें निवेदन वाचतना एक वाक्य 
मेळळें - 'दरेक गजाल वेगळी आसता 
देखून दरेक गजाल सगळी आसता.' हांगा 
'वेगळी'चो अर्थ 'युनिक' असो घेवं येता. 
हें वाक्य प्रमाण धरून ह्यो कविता वाचपाचो 
यत्न केलो. तातूंतल्यान मागीर ह्यो कविता 
“झेन' आसात वा ह्या कवितांतल्यान मेळटा 
तें 'झेन', वा बरोवप्याचे हे अणभव “झेन” 
वा ह्यो कविता समजून घेतना कितेंतरी “झेन” 
मेळूं येता, 'झेन' दरेकल्याक अणभवपाक 
येवपा सारकी गजाल अशें कांय उत्स्फूर्त 
गृहितक वजा निश्कर्श आयले. 

सगळ्यांत आदीं नदरेंत भरता तें ह्या 
कवितांचे सादेपण-सहजपण. जशें आसा 
तशे, रंजित-अतिरंजित केले बगर आपले 
अणभव काव्यबद्ध करपाचो यत्न दिसता. 
सत्या कडेन वचपाक सादेंपण जाय वा 
म्हणूया सादेपणांतल्यान सत्या कडेन वचूं 
येता. हांगा सादेपण म्हणल्यार कांय अडेचें 
नाशिल्लें सेमीकपण अशे म्हणूं येता. आनी 
सत्य आसता तें सुंदर आसता असो भारतीय 
सिद्धांतच आसा. कवितांतल्या झेन' 
दृश्टांताचें चडशे विशय सैमांतल्यो साद्यो 
क्रिया आसात. 

कवी अणभव घेतना सरभोंबतणी सैमाचे 
पातळीचेर वचपाचो यत्न करता. सैमाच्या 
सांगातांत समांतरपणान चलिल्ल्या जायत्या 
गजालींचें दर्शन तो घेता. हें दर्शन विस्मयान 
तो घेता. विस्मयांतल्यान जागृतीचो अणभव 
घेता. 

मनीस आनी सैम हांकां कवी एके सम 

गन पातळीचेर पळयता. तातूंतल्यान ताका 
दृश्टांबो मेळत वता. मनीस आनी सैम वेगळो 
न्हय वा परिसंस्था फकत मनशा खातीरच 
निर्मिली ना असो संदेश कवितांतल्यान 
मेळटा. त्याभायर दरेका गजाली कडेन आमी 
ताचें वेगळेपण मानून पळोवपाक लागले 
जाल्यार तातूंतले सुप्त नवल उलगडले बगर 
रावचें ना अशेंय दिसता. 

ह्या कवितांत एक अध्यात्म आसा आनी 
हें अध्यात्म जाणिवेचे आसा. जाणिवेंतल्यान 
जागृती कडेन व्हरपी अध्यात्म. 

आपल्या जिवितांत झेन प्रसंग घडल्यात, 
असो दिश्टावो ह्या कवीक अनुवादीत झेन 
वाङमय वाचून जालो. मागीर आपल्या 
जिवितांत 'झेन' दिशिछ्ले अशे प्रसंग वेंचून 
तांकां तांणे शब्दरूप दिलें आनी ह्यो कविता 
साकार जाल्यो अशें कवी आपल्या निवेदनांत 
म्हणटा, चडश्यो कविता वाचल्यार लक्षांत 
येता की कवीच्या जिवितांतले झेन” प्रसंग 
सैमाच्या सांगातान तांकां मेळळ्यात. हो 
सैमाचो आंवाठ र्तरी, मळब, वारो, 
पावस, दर्या, सांगाती, उलोवप, मौन, 
झाडां, झाड़ांचीं पानां, आदी असो विस्तृत 
आनी विराट आसा. हातूंत एक 'वडापोंदचो 
खुरीस'य आसा. 

संग्रहांतल्या कवितांक नांवां नात. दरेक 
पानाचेर एक, अश्यो वट्ट 06 कविता 
संग्रहांत आस्पावतात, 'कमीत कमी उतरांनी 
चडांत चड परिणाम सादप होवय ह्या 
कवितांचो एक गुणविशेश दिसता. तीन 
ओळीं पासून 2! ओळी मेरेनच्यो कविता 
ह्या संग्रहात आसात. द्रेके ओळीची 


अनन्य 


शब्दसंख्या तिनां परस चड ना. हातूंत तीन 
ओळींचे एके कवितेंत पयल्या दोन ओळींनी 
फकत एक-एक उतर आसा. 
फुलान 
सांगलें 

कांय उतरांची विशिश्ट मांडणी करून 
कवीन परिणाम सादपाचो केल्लो यत्न नदरेंत 
भरता. देखीक - 
सवण्याची 
फांतोड चिंव चिंव 
कानार पडटांच 
रात 
पि 
घ 
ळू 
क 
लागता .... 

कवीच्यो ह्यो कविता म्हणल्या तांणी 
घेतिल्ल्या अणभवांच्यो उत्स्फूर्त प्रतिक्रिया 
म्हण प्रकट जाल्यात. 

सहसा उत्स्फूर्तपणान व्यक्त जावपी 
कवी कांय जाग्यांचेर अणभव घेतले उपरांत 
सखोल चिंतनांत देंवता. देखीक - 


+++» 


मळबान म्हटलें, 
सांग, हाव व्यक्त 
काय अव्यक्त... ? 


»*******%* 


जानेवारी ते जून 206 


पिशें 
दोळ्यांक पिशें 
आकाराचें 
आनी मनाक 
निराकाराचें 
“जुई जुई पावलांनी' नाचपी उटंगाराच्यो 
अटंग धारो, वान्यार पिंपळाच्या पानाचें 
कथ्थक, 'मळब आंगार झेलपी घोण', 
“पाणयांत वणखल्लो चंद्र , 'मळबाच्या 
केंद्रबिंदूंत उडून वचपी पक्षी, धारांच्या 
कंवळ्या पावलांची नहंयच्या पाणयार 
चित्रलिपी', “आपल्या कर्कश आवाजान 
गंभीर मोनेळ चिरीत वचपी कावळो, लाल 
फुलांचो गुलाल उधळून मोगाळ उबाळांची 
धुळवड मनोबपी गुलमोहर' अशीं संग्रहांतलीं 
सुंदर वर्णनां प्रत्ययकारी अणभव दितात. 
कवितांच्या अवतीभवती जायतो स्पेस 

' 

रितो सांडला. तातूंतल्यानय एक परिणाम 
सादता. 

थीर जावन, सैमाकडेन एकरूप जावन 
फकत निरिक्षणांतल्यान नदर कितली समृद्ध 
जांब येता आनी मनीस जागरूकपणान विचार 
करपाक लागलो जाल्यार जाणिवेंतल्यान 
आत्मसोदाचो मार्ग सांपडू येता असो 
विस्वास कविता दितात. हांगा मागीर झेन' 
जिवीत, एकूण जीवसृश्टी, परिसंस्था, 
पर्यावरण समजून घेवपाचो एक अध्यात्मिक 
मार्ग जावन वता. 


रमेश भगवंत वेळुस्कार 
सहित प्रकाशन, 
करमळी-गोंय, पृ. ।8, 
मोल : ₹ ।25/- 
000 


(पुस्तक परिक्षण) 


गोपाळ चिपलकट्टी : जल्म : 
959. गद्य लेखक, समिक्षक; 
मराठी नेमाळ्यांतल्यान लेखन प्रसिद्ध. 
आकाशवाणीच्या वृत्त विभागाचे 
सहाय्यक संचालक म्हण साबार वसाँ 
कार्य. संपर्क : हिरेन पार्क बिल्डींग, 
क्र. 2 सदनिका क्र. ।, खंबाळपाडा, 
डोंबिवली (पूर्व) जि. ठाणे, महाराष्ट्र. 
मो. 9049569907 


ग्रेथ्देलेन 

वाचकांच्या मनांत जागो 
तयार करपी 'यादिंचें कुरकूट' 

पत्रकार आनी साहित्यीक हे दोगूय शब्दोपजीवी 
आसतात, पूण पत्रकाराक वाचकांचे आकलन मयदिचें 
सतत भान दवरचें पडटा. एकाद्रे संवकळ नाशिल्लें उतर 
बातमेंत वापरलें तर तें कोणाक समजतलें, असो प्रस्न 
ताचे सहकारीच ताका विचारतले. वापरून वापरून 
गुळगुळीत जाल्ली उतरां वर्तमानपत्रांत वापरप कोणाक 
गैर ना. वर्तमानपत्राची भास ही (॥८१९ नी भरिल्ली आसता. 
अलबर्टो मोरा व्हिया सारको एकाद्रो लेखक आसता जो 
पत्रकारितेची डल, ड्रॅब भास कथा - कादंबर्‍्यां खातीर 
वेचता. सगळ्याच ललीत साहित्यांत ललीत निबंद हो 
प्रकार आपलें वेगळेपण दाखयता. नव्या विशयांचो 
सोद घेत, म्हणी-वाकूप्रचार हांचो सदळ वापर करीत 
सजिल्ल्या लघुनिबंद ह्या साहित्य प्रकाराचे नांव घेताच, 
“दोन मेणबत्त्या, "रिकामा खिसा', कोवळी उन्हें 
हे लघुनिबंद नदरे मुखार येतात. लघुकथा, एकांकिका 
ह्या साहित्य प्रकारांचे तुळेंत हांगा वाचकां कडेन प्रत्यक्ष 
संवाद अदीक शक्य आसता. पात्रां, प्रसंग, फाटभूय आनी 
संवाद हांचो हांगा वास्तवा कडेन चड संपर्क आसता. 
वर्तमानपत्रांतली 5०४ $६०, वा †९३६७४९ हाचे कडेन ह्या 
प्रकाराचे खूब लागींचें नातें आसता. अशें म्हणल्यार चूक 
थारची ना. आनी म्हुणूनच घडये कवी संजीव वेरेंकार 
हांणी कविते उपरांत ह्या निबंद प्रकाराचो अंगिकार केला 
अशें म्हणू येता. 

'यादिंचें कुरकूट' ह्या संजीव वेरेंकार हाच्या निबंद 
संग्रहांत वट्ट सोळा निबंद आसात आनी ते मुखेलपणान 

लेखकाच्या व्यक्तीगत आनी गोंय 
मुक्तीउपरांतच्या पूर्वकाळांतल्या यादींचेर 
बरयिछ्ले आसात. ते नदरेन पुस्तकाचें 
'यादिंचें कुरकूट' हें शिर्शक सामकें समर्पक 
आसा. मात ह्या पुस्तकांत बरयिल्ल्यो 
यादी ह्यो, तो भूतकाळ खूब गौरवशाली 
आशिल्लो, हें सांगपाक रमपी राजकीय 
पद्धतीच्यो मात निखालस नात. मुक्ती 
आदलें गोंय म्हणजे नंदनवन आशिल्लें अशें 
मानपी एक वर्ग गोंयांत आसा. अशें म्हज्या 
स्वताच्या हांगाच्या वास्तबांतल्यान म्हाका 
जाणवलां. तशे तरेच्या राजकीय ॥४०५(७॥ाठ 
न ह्या पुस्तकाच्या लेखकाक बादिकार केल्लो 
ना. तांच्यो यादी घरांतल्यो - गांबांतल्यो, 
सोयन्या - धायऱ्यांच्यो, इश्ट - मित्रांच्यो, 
खाद्य - संस्कृतीच्यो, खेळांच्यो, 
पर्यावरणाच्यो बी आसात. 'गांवघरा', 
“खंय गेलीं तीं प्रेमळ काळजां', 'खुबे' ह्या 
सारके निबंद ह्या प्रकारांत मोडटात. कोंकणी 
भाशेचे चळवळींत वांटेकार जाल्लो लेखक 
ह्या यादींनी चळवळीच्या विरोधकांक 
सोदतना दिसता. मनशांची उपाट ओड 
ताच्या 'गांवघरा' ह्या पयल्याच निबंदांत 
दिसता. 

कोंकणी चळवळींतच्या इतिहासाच्या 
कितल्याश्याच संदर्भा उपरांत ताच्या 
लिखाणांत आयिल्ले दिसतात. कोंकणी 
दिसाळ्याची सुरवात, त्या काळा बयली 
वाबुरप्यांची जिद्द... सगळें तातूंत दिसता. 
मात दिसना ती तातूंत दुसऱ्या भाशां विशीं, 
प्रामुख्यान मराठी भाशे विशींची कोडसाण. 
मराठी आनी कोंकणी एकाच कुळांतल्यो 

आनी भयणी-भयणींचें नातें आशिल्ल्यो 
भासो, हाचें भान संजीव वेरेंकार हाणें 
आपल्या लिखाणांत दवरिवल्लें दिसता. 

सावयवेरेंचें फामाद खुबे ह्या विशयाचेर 
'खुबे' ह्या माथाळ्याचो सुमार ।000 ते 
200 उतरांचो एक निबंद ह्या संग्रहांत 
आसा. खरें म्हणल्यार ती एक रूपक 
कथाच. अख्ख्या गोंयचो सांस्कृतीक 
इतिहास जणू ह्या निबंदा वरवीं ताणें एका 
ल्हानशा शिंपल्यांत (शिंपयेंत) समाविश्ट 
केला. खुब्यां खातीर अप्रूप आशिल्ले 
एका काळा वयले गोंय आनी आयचें 
बाजींच्या ऑयलींनी भरिल्लें मांडवी न्हंयेचें 
पात्र हो प्रवास मेजक्या उतरांनी एकाद्र्या 
चलचित्राप्रमाण ताणें तातूंत मांडला. कमी 
पूण मुद्द्याक धरून उलोवपाची लेखकाची 
कळाशी हांगा दिसता. 'सायकल' ह्या 
निबंदांत भुरगेपणांत सायकल मेळळी ना, 
ताका लागून जगपाची कशी जिदूद निर्माण 
जाली तें दिसता. 

“भिजूड' आनी 'काळींग' हे निबंद 
समाजाच्या कांय पैलूंचेर उजवाड घालतात. 
तातूंतलीं मतां लेखकान स्वताच्या 
निरिक्षणांतल्यान मांडिल्लीं आसात. ग्रीक 
लोकां मदीं तांच्या नागरिकान वादांत वांटो 
घेवंकच जाय, ताका अलिप्त रावंक मेळना 
अशी प्रथा आशिल्ल्याचें सांगतात, पूण 
गोंयांत, स्वता मेरेर बसून आपली कातडी 
सांबाळपी कशे तरेन गोंयचो घात करतात, 
हें ताचें निरिक्षण ह्या भिजूड निबंदांत येता. 

“म्हजे कवितेचो प्रबास',  हाडां 
मासाचीं देवळां आनी हांव' हे निबंद ताच्या 

स्वताचे लेखन प्रक्रिये विशीं उलयतात. 
रीतभात, ओंपारी, पोरणी उतरावळ हांची 
जणू ३७०/३०९ च संजीव वेरेंकार हाकां 
घरांत ताचे आवयच्या रुपांत मेळळी. 
ते नदरेन लेखक खूब भाग्यवान आनी ते 
विशींची कृतज्ञताय ताच्या लिखाणात 
दिसता. तशेंच लेखकाची स्वताच्या कुटुंबा 
बिशींची आस्थाय ह्या संग्रहांत दिसता. 
ताची कुटुंब वत्सलताय तांका नितिमत्तेचें 
एक अधिश्ठान फावो करून दिता, जी तो 
आपल्या साहित्यीक परिघांतय घेवन येता. 

लेखकाच्या यादींचो जागर ताच्या 
स्वता पासून, आप्त स्वकियां पसून सुरू 
जाता आसलो तरी तातूंत 'मी' पण मात 
निखालस दिसना. आपूण कोण तरी वेगळो 
६०।५५।९ आसा अशी भावना ताचे भितर 
खंयच दिसना. ६॥४९ जावपाचो हावेस 
दिसता. आपूण भौसाचो एक घटक हें तो 
खंयच विसरना आनी ताचो यत्न ताच्या 
व्यवस्था आनी अवस्था' ह्या निबंदांत 
येता. आबा सारके व्यक्तीचित्र आसूं वा 
वाचक म्हणून ताकां मेळिल्ले नुस्तेकार, 
पाडेली वा बशींतले सहप्रवासी आसूं, 
सगळ्या सामान्य जनांबरोबर ताचें खूब 
जमता आनी रंगता आणि म्हणूनच ताच्या 
लिखाणांतलो आवाज हो भौजनांच्या 
प्रतिनिधींचो अभिजनां भितरलो आवाज 
दिसता. साहित्याचे जग हें अभिजनांचें जग 
आसता. अभिजनांच्या धोल ताशांच्या 
गजरांत सामान्यांचें परबंप कोणाक आयकूंक 


अनन्य 


येवप शक्य नासता. हे संबंदान नामनेक 
कानडी कवी द. रा. बेंद्रे हांणी म्हणलां, 
“हा डुब सभयल्ली नॅरळुवदू ऊंटे?'' हाचो 
अर्थ - गायनाचे मैफलींत परवंपाचो आवाज 
कोण आयकतलो? ह्या निबंदांचे लेखक 
संजीव वेरेंकार आपलें म्हणणें थोडे भितर, 
ल्हवूच सांगपाचो यत्न करता. तांचो तो 
द्रवि्लो आवाज भोंबतणच्या ह्या गडगडा 
मुखार कसो समाजाच्या कानार पडटलो 
हाचो दुबावच आसा. 

ललीत साहित्य हें समाजीक इतिहासाचे 
एक साधन निर्माण करता. संजीव वेरेंकार 
हाचो हो 'कुरकूट' निबंद संग्रह ते व्याखेंत 
परिपूर्ण. 

मुक्ती उपरांतचें गोंय आनी समाजीक 
- सांस्कृतिक परिवर्तन हाचे धागे-दोरे 
ह्या संग्रहांत सांपडटात. लालीत्यपूर्ण, पूण 
सोपी - सरळ भास हें ह्या संग्रहाचे एक 
खाशेलपण. भूतकाळा विशींच्या प्रेमभावान 
सजिल्लें हें 'यादिंचें कुरकूट' वाचकांच्या 
काळजांत निश्चीतच आपलो जगो राखून 
दवरता. 
(टीप : मूळ मराठी वयल्यान स्वैर अनुवाद) 


यादिँचें कुरकूट (निबंद 

संग्रह) 

संजीव वेरेंकार, 

संजीब वेरेंकार, मंगेशी, 

गोंय 206, 

पृ. 08, 

मोल : ₹ 200/- 
000 

